

— شیخ ایاز —

کراچیء جا ڈینهن ۽ راقیون



Gul Hayat Institute



Gul Hayat Institute



Gul Hayat Institute



Gul Hayat Institute

ڪراچي ۽ جا ڏينهن ۽ راتيون



Gul Hayat Institute

اے

نيو فيلڊس پبليڪيشنس
ٽنڊو وٺي محمد، حيدرآباد سنڌ.
1989ع

نیمو فیلڈس پبلکیشنس جو کتاب نمبر 55 سو سورنھن
چپائینڈر نیمو فیلڈس پبلکیشنس

ٹنڈو ولی محمد، حیدرآباد سندھ.

نیمو فیلڈس پرنٹنگ پریس

ہوم اسٹید ہال چاڑھی، حیدرآباد.

چیمپلز

فیبروزی 1989ع

بھرون ایڈیشن

45/- روپيا

قیمت

65/- روپيا

آفسیٹ پیمبر ۶ پکی جلد سان

(سپ حق ۶ واسطاً قائم)

KARACHI JA DEENHAN AIN RATIYOON. (A
MEMOIR) by SHAIKH AYAZ. Published by
New Fields Publications, Tando Wali Mohammed,
Hyderabad Sind. Pakistan. First Edition February
1989. Price Per Copy Rs. 45/-



انتساب

بہ لفظ

’کراچیء جا ڈینھن ۽ راتیون‘

۲۳۶-۱۳

۱۳

۲۸ جولاءِ، ۱۹۸۸ع

۱۸

۲۹ جولاءِ، ۱۹۸۸ع

۱۴۹

۳۰ جولاءِ، ۱۹۸۸ع

۱۵۲

۳۱ جولاءِ، ۱۹۸۸ع

۱۵۴

۲ آگست، ۱۹۸۸ع

۱۵۵

۴ آگست، ۱۹۸۸ع

۱۵۶

۵ آگست، ۱۹۸۸ع

۲۳۶-۱۵۹

پیرسٹرائیکا ۽ روسی ادب



Gul Hayat Institute



Gul Hayat Institute



Gul Hayat Institute

ٻه لفظ

مون هي ڪتاب آگسٽ ۱۹۸۸ع جي وچ ڌاري پورو ڪيو هو. انهيءَ عرصي ۾ ڀتو نه پوندو هو ته سچ ڪڏهن ٿو آڀري ۽ لهي. شايد جيڪي اچي رهيو هو ان جا منهنجي من تي پاڇاوان پئجي رهيا هئا. مون کي ائين ٿي لڳو ته گهڙو ڀرجي ڀرجي هاڻي ڇاڪندو. اوچتو جنرل ضياءَ الحق آڏامي ويو. جيستائين اڌ سومرو ڪتاب نقل ڪري ٿي ڪري، اليڪشن ٿي ۽ سنڌ ۾ رجعت پرست پاڙان پئجي ويا، ۽ ساري سنڌي قوم جي اتفاق راءِ ۽ ٻين صوبن ۾ اڪثريت جي ووٽن سان شهيد ڀٽي جي ڌيءَ محترمہ بينظير اقتدار ۾ آئي. ايشيا جي بدترين آمریت کان هن ٽرٽيءَ کي نجات ملي ۽ آئينده امن ۽ محبت جا امڪان پيدا ٿيا. جيئن هي ڪتاب پورو ٿيو هو تيئن فيروز احمد پنهنجن ڪتابن ۾ ان جي عنقریب اشاعت لاءِ اشتهار ڏنا هئا. ٻه سال اڳ جڏهن مون حيدرآباد ۾ ادبي سنگت جي سالياني ميٽڙ تي پهرين صدارت ڪئي هئي، ته مون من ۾ فيصلو ڪيو هو ته، پنهنجي صحت کي مدنظر رکي، هڪ سياستدان وانگر ته مان سياست ۾ بهرو نه وٺندس ۽ ون ڊونٽ واري دؤر وانگر سازي ۽ سنڌ جي شهر شهر ۾ ادبي جلسن ۾ شريڪ ٿي، پنهنجي ادب کي کائي ۽ ٽر جي سياست جو همرڪاب نه بڻائي سگهندس، پر ڏينهن رات پورهيو ڪري، ڪتاب لکي، انهن جي اشاعت سان هن دؤر جي ترقي پسند سياست کي هٿي ضرور ڏيندس.

مون کي اهو ڏسي خوشي ٿي آهي ته منهنجي محنت سڃاڻي ٿي آهي، منهنجون تحريرون سنڌ جي نئين ۽ پراڻي نسل ۾ باهم وانگر ڦهلجي ويون آهن ۽ منهنجي ادبي حاصلات لاءِ ساڳيو احترام ۽ محبت آڀري آئي آهي، جا ڏهاڪو سال اڳي هئي، بلڪ ان جو

اظهار اڳ کان به وڌيڪ ٿي رهيو آهي. جي منهنجو ادب ان وقت سنڌ کي ڪم اچي سگهي، جنهن وقت سنڌ جو وجود ئي خطري ۾ هجي، ته مون کي ان جي پرواهه نه آهي ته اهو صدين تائين زندهه رهي يا نه.

مان چاهيان ته سوويت ادب تي به ٿي سؤ صفحا لکي سگهان ها، پر ڪتاب ڏاڍو وڏو ٿي وڃي ها. ان ڪري مون اختصار کان ڪم ورتو آهي ۽ ان تي مختصر نگاهه وڌي آهي، پر سولزي نئسن تي ڪجهه تفصيل سان لکيو آهي، ڇو ته اهو ئي مزاحمت جي وڏي ۾ وڏي ۽ زندهه نشاني آهي.

مون في الحال روس جو سفرنامو، اڌ ۾ لکي، رکي ڇڏيو آهي، ڇو ته هاڻي ته ظاهر ٿي پيو آهي ته روس جي تاريخ ۽ ترقيءَ جي باري ۾ انگ اکر غلط آهن.

آخر ۾ مان پنهنجي نوجوان دوست، اڌل سومري، جو ٿورائتو آهيان، جنهن نهايت لڳن سان هن ڪتاب جو نقل ڪيو آهي. هو مدد نه ڪري ها ته، منهنجين بي انتها مصروفيتن سبب، هن ڪتاب جي اشاعت ۾ وڌيڪ دير لڳي وڃي ها.

(شيخ اياز - ڊسمبر ۲۵ ۱۹۸۸ع)

Gul Hayat Institute

۲۸ جولاءِ ۱۹۸۸ع

۲۷ جولاءِ تي اسلام اظہر* فون ڪيو تہ ڪراچي پريس ڪلب ۾ ۲۸ تاريخ تي ساڍي ٽين وڳي شام جو گڏجاڻي آهي، جتي شريعت آرڊيننس، حدود آرڊيننس ۽ نئين قانون شهادت جي مذمت ڪئي ويندي. منهنجي طبيعت ٺيڪ نہ هئي پر هن جي اصرار تي هن کي لنوائي نہ سگهيس. هن چيو تہ ۲۸ تاريخ تي هو يا نسرين يا هوري نوراني مون کي گهران ڪندا. دراصل مون اڳ-ئي ڄاڻو ٿي تہ اڪثر مقرر چوندا تہ هيءُ يا آهو آرڊيننس شريعت مطابق ناهي، اسلام جي روح جي منافي آهي ۽ ان ڪري منسوخ ڪيو وڃي. مون لاءِ مسئلو ايترو دقيق نہ هو. سڌي ڳالهه هئي. شريعت آرڊيننس، حدود آرڊيننس يا قانون شهادت (Law of Evidence) شريعت مطابق آهن يا نہ، اهي سارا قانون اقوام متحده جي انساني حقن تي ٺهرائن (Declaration on Human Rights) ۽ ان سان لاڳو اقوام متحده جي انساني حقن تي وڃي ويهاريل ڪميٽي جي پروانن (Charters)، اقرارن (Covenants) ۽ عهدنامن (Protocols) جي خلاف آهن، ۽ ڇاڪاڻ تہ پاڪستان اقوام متحده ۾ شامل آهي، اهي مٿي ڄاڻايل شريعت وغيره جا قانون بحال نٿا ڪري سگهجن. مون

* اسلام اظہر- پتي صاحب جي دؤر ۾ پاڪستان ٿي-ويءَ جو ڊئريڪٽر جنرل هو. هن بلراج ساهنيءَ وانگر ڪراچيءَ ۾ ”دستڪ“ نالي سان پمپلز ٿيٽر شروع ڪيو آهي. جرمن ڊراما نويس بريخت جا ڪجهه ڊراما، جنهن ۾ هن جو ڊرامو گئليلو بہ شامل آهي، اسٽيج تي آندا اٿائين. هو ڪاٻيءَ ڌر جي تحريڪن ۾ سرگرم حصو وٺندو آهي ۽ نوجوانن ۾ ڪافي آتساءِ ڦوڪيو اٿائين.

نسرين - اسلام اظہر جي زال.

هوري - ”مڪتبہ دانيال“ جي مالڪياڻي، مرحوم ملڪ نورانيءَ جي ڌيءَ.

اسلام اظهر کي چيو ته ڪراچي ۽ ۾ بارش کان پوءِ مون کي زڪام ۽ ڪنگهه ٿي پئي آهي ۽ مان سانده گالهائي نٿو سگهان، جنهن تي هن چيو ته تون گالهائين يا خاموش رهين، هر صورت ۾ تنهنجي موجودگي ضروري آهي. مون کي اهو سوچي ڪل آئي ته ڪيئن نه ترقي پسند هر ماڻهوءَ کان ڪم وٺي جائن ٿا! ۱۹۷۰ع ۾ سارتر (Sartre) ۽ سيمان دي بيو (Simone de Beauvoir) فرانس جي سياست ۾ ڪاٺي مرڪزي حيثيت نه رکندا هئا، پوءِ به نه رڳو هو ڪاٺي ۽ ٿر جي اخبار (La Cause de People) ”عوام جو مقدمو“ جا مدير بڻايا ويا هئا، پر ان جا پرچا پئرس جي چونڪ چونڪ تي وڪڻڻ لاءِ به آماده ڪيا ويا هئا، ۽ اهڙا پرچا ورهائيندي هئا. جا فوٽوگراف ڪيا ويا هئا، جي نه رڳو اخبارن ۾ ڇاپيا ويا هئا پر نوجوانن ۾ آتساهه پيدا ڪرڻ لاءِ انهن ۾ ورهائيا به ويا هئا. مون به اهي فوٽوگراف ڪنهن ڪتاب ۾ ڏنا آهن، جن ۾ ٿوٽريل ۽ ڪرژوڊ سيمان کي اخبارون هٿن ۾ آهن ۽ ڏيڙو ۽ پوڙهو سارتر هن جي پيرسان بيٺو آهي! فوٽو ڏسي، مون کي ڪل به آئي هئي ۽ هنن لاءِ بي انتها عزت به پيدا ٿي هئي. پيري ۽ ۾ جواني ۽ سان ساڻ ڏيڻ جو اهو بهترين طريقو آهي. نوجوانن جي سڌ ٿي، زندگي ۽ کي بدلائڻ لاءِ پيرسن دانشورن جو اهو ساڻ، هٿن لاءِ دل ۾ عزت ٿي پيدا ڪري سگهي ٿو. مان به جيتوڻيڪ وهي ۽ جي هن موڙ تي سارتر ۽ سيمان وانگر پنهنجو زياده تر وقت لکڻ پڙهڻ کي ڏيڻ ٿو چاهيان، ڇو ته اهوئي مون لاءِ دنيا کي بدلائڻ جو بهترين وسيلو آهي ۽ مان ان ريت ئي پنهنجي ڳالهه، وڌيڪ اثرائتي طور پيش ڪري سگهان ٿو، پر مان نوجوانن سان پنهنجو طبعي ساڻ صفا ٽوڙڻ به نه ٿو چاهيان، ۽ ڪڏهن ڪڏهن انهن جي صحبت ۾ رهي، دنيا کي هٿن جي اکين سان ڏسي، پنهنجي ديد و دل کي تروتازه ڪرڻ چاهيان ٿو.

اڄ ۲۸ تاريخ صبح کان وٺي، مينهن جون اوڙڪون وسي رهيون هيون ۽ رستن تي پاڻي رپلا ڪري ٿي وهيو. هوري نوراني

بيمار هئي ۽ پنهنجو ڏير موڪليو هئائين ته مون کي ڪار ۾ پريس ڪلب وٺي وڃي. هو ساڍي ٽين بجي شام جو پهتو. اڃا زوردار بارش پئجي رهي هئي. جڏهن پريس ڪلب پهتاسين تڏهن به بارش ٿي پئي ۽ نه رڳو احاطي ۾ رکيل ڪرسيون آليون ٿي ديون هيون پر انهن جي مٿان لڳل پنڊال جتي ڪٿي ٽپڪي رهيو هو. اسلم اظهار ۽ هن جي زال نسرين پنڊال هيٺان بيٺا هئا ۽ منهنجي آجيان ڪري هٿن هڪ ڪرسي مون کي آچي. نسرين چيو ته جيڪڏهن مان تقرير نه ڪرڻ چاهيان ته پنهنجو ڪوئي نظم پڙهان، پر مون هن کي چيو ته ”منهنجو گلو خراب آهي ۽ جيڪڏهن مان ڪجهه به پڙهندس ته ڪنگهه اُڀرندي.“ پريس ڪلب جو هال ٻي ڪنهن ميٽنگ لاءِ چئمن بجي کان مخصوص رکيل هو، ۽ هونئن به انهيءَ ننڍي هال ۾ سڀ ايل ماڻهو ماپي نه. سگهن ها. هونءِ ته شايد بيظير به اچي ها، پر ساڳئي وقت ڪنهن هوٽل ۾ هن کي انساني حقن لاءِ آسٽريا حڪومت جي برونو ڪريسڪي انعام (Bruno Kriesky Award) ملڻ تي ڪاڏي تقريب رکيل هئي. ايڪن ٻيا ڪجهه سياسي ليڊر اچڻا هئا. ايتري ۾ سيريم ڪورٽ جو اڳوڻو جج، جسٽس دوران پٽيل، جنهن پتي صاحب نبي پنهنجي اختلاف راءِ سان فنوي (Dissenting Judgement) ڏني هئي ۽ ان ڪري پنهنجي نوڪري وڃائي هئي، اچي ويو، ۽ هن کي اسٽيج تي صدارت لاءِ سڏيائون. ان کان پوءِ مون کي ۽ ڪجهه ٻين کي سڏ ڪري چيائون ته ”اسٽيج تي اچي ويهو“ ٻيا اسٽيج تي سڏايل هئا؛ ڪوئٽا يونيورسٽيءَ جو سابق وائيس چانسلر پروفيسر ڪرار حسين؛ قومي مجاذ آزاديءَ جو ۽ وليمسن معراج محمد خان، جو ويجهڙائيءَ ۾ جي-ايم سيد سان سنڌ نئشنل آلاينس ۾ شامل ٿيو آهي؛ پاڪستان ڪميونسٽ پارٽيءَ جو نمائندو چام ساقي، جنهن ويجهڙائيءَ ۾ جي. ايم. سيد سان احتجاج ان ڪري ڪيو آهي، جو آلاينس جا ٻه ميمبر، محمود هارون ۽ الاهي بخش سومرو، مرڪزي وزير ثقافت ويا آهن؛ غلام مصطفيٰ جتوئيءَ جي اين. پي. پي. جو اهم رڪن ڪمال

اظفر، اسمي جهانگير، اعتراز احسن، افتخار جيلاني، اسلم اظهر، نسرين اظهر، ۽ زهرا دائودي. سڀني شريعت آرڊيننس وغيره جي ۽ جنرل ضياءُ الحق جي خلاف نهايت شدت سان ڳالهايو. انهن ٽن رڳو پاڪستان ۾ هندو، مسلمان، سک، عيسائي، پارسي وغيره جي هڪجهڙن حقن تي زور ڏنو، پر ڪن ته اهو به چيو ته جي فرض ڪجي ته شريعت ۾ اهي قانون هئا، تڏهن به کين اهي قبول نه هئا، ڇو ته اهي اقوام متحده جي تسليم ٿيل حقن جي خلاف هئا. اهو به بار بار دهرايو ويو ته ”زالون هر ڳالهه ۾ مردن جي برابر آهن ۽ ڪوئي به صحيح دماغ ماڻهو ان موضوع تي ملڻ جا ويچار قبول ٿي لاء تيار نه آهي.“ برسات جي باوجود، پنبال ۾ هزار کن زالون ۽ مرد ڪنا ٿيا هئا. جلسي ۾ ڪيترائي اشتهار ورهايا ويا، جن مان هڪ ويجهي ۽ ڇڪ ۾ گلگت ۽ بلتستان ۾ ظلمن جي باري ۾ هو، جي آڏان جي عوام تي افغان مجاهدن ڪيا هئا. افغان مجاهدن ڪوشش ڪئي هئي ته افغانستان جي ڀرسان اهڙي جاء حاصل ڪري ويهن جتان هو افغانستان جي اندر وڃي حملا ڪري سگهن، پر ڇاڪاڻ جو گلگت ۽ بلتستان جي مقامي ماڻهن سندن مخالفت ڪئي هئي، گلگت ۽ بلتستان ۾ رتوڇاڻ ڪئي وئي هئي، جنهن تي پاڪستان جي حڪومت چشم پوشي ڪئي هئي. ان ڏس ۾ ”گلگت ۽ بلتستان جمهوري محاذ“ جو رسالو ”جمهور“ به ورهايو ويو. ”بلوچ اسٽوڊنٽس آرگنائيزيشن“ به هڪ اشتهار

**“On Shariat and Hudood Ordinance and politico-
Constitutional Dilemmas of Pakistan.”**

ورهايو، جنهن ۾ جنرل ضياءُ الحق جي غير جمهوري حڪومت، ملٽري بيوروڪريسي ۽ مڻاشاهي گت - جوڙ ۽ ملڪ جي گهڻ - قومي، گهڻ - ثقافتي ۽ گهڻ - مذهبي ڪردار کان انحراف تي نهايت سخت تنقيد ٿيل هئي. ”بلوچ اسٽوڊنٽس آرگنائيزيشن“ جو رسالو ”سَهَب“ به ورهايو ويو، جنهن ۾ هوچي منهن ۽ قومي جمهوري آزاديءَ تي چڱيرڙا مضمون هئا.

مان اٽڪل ۹ بجي رات جو موٽي آيو آهيان. لڳاتار ٻه رات
 جون اوڙڪون وسي رهيون آهن. چاهيان ٿو ته آندري ييد (Andre
 Gide) وانگر روزنامچا (Journals) لکان، پر پهريون ۲۵ جون
 کان (جڏهن کان مان ڪراچي آيو آهيان) اڄ تائين سريستو احوال
 لکان. هاڻي ڪجهه ويسر ٿي پئي آهي، ۽ وقت پوي ٿو ته گهڻو
 ڪجهه وسري ٿو وڃي. ●



Gul Hayat Institute

۲۹ جولاءِ ۱۹۸۸ع

مان هونء ڪراچيءَ هر سال ۱ جولاءِ تي يا ان کان هڪ به ڏينهن پوءِ ايندو آهيان، ڇو ته ۱ جولاءِ کان ۶/۷ آگسٽ تائين نه رڳو هاءِ ڪورٽ بند هوندي آهي، پر سيشن ڪورٽ ڪي به وئڪيشن هوندي آهي. هيل ۲۲ جون تي منهنجي پٽ سليم ويانا مان فون ڪيو ته هو ۽ هن جي زال لينا ۲۵ تاريخ تي موٽي رهيا هئا ڇو ته لينا جو ڀاءُ سهيل لاهور ۾ ڪار جي حادثي ۾ فوت ٿي ويو هو. سليم گذريل سال ”پوسٽ گريجوئيٽ تعليم“ لاءِ ويانا ويو هو ۽ هن کي غالباً پهرينءَ جون تي ڊپلوما ملي هئي. ان ڪري هن لينا کي سير تفريح لاءِ گهرائي ورتو هو. لينا جو سوٽ، شوڪت خواجہ، بان (جرمني) ۾ وئچ واپار ڪندو آهي، ۽ سندس مامي، محمود پرويز، ناروي ۾ پنهنجي مستقل رهائش اختيار ڪئي آهي. شوڪت جي ته زال به جرمن آهي. لينا جو ڀاءُ، سهيل، جو لاهور ۾ ڪنهن خانگي فرم ۾ ملازم هو، جون جي ٻئي هفتي ۾ ڪار جي حادثي ۾ گذاري ويو، جڏهن لينا سليم سان گڏ بان ۾ هئي. سهيل چئن ڀينرن جو هڪ ئي ڀاءُ هو ۽ ان ڪري مصلحتاً لينا جي پيءُ لينا کي فون تي آهو اطلاع نه ڏنو هو. اهو سوچي ته مٿان لينا کي بيمار صدمو پهچي ۽ هوءَ پرديس ۾ دلگير ٿي پوي. مون کي سليم وڌيڪ فون تي ٻڌايو ته لينا جي ڀيڻ، نينا، جاسٽس سان گڏ قطر ۾ رهندي آهي، تنهن پنهنجي مامي کي ناروي ۾ اهڙو اطلاع فون ذريعي ڏنو هو ۽ هن جي مامي جڏهن اهڙو اطلاع شوڪت خواجہ کي فون تي ڏنو ته هن کي خبر نه هئي ته سليم ۽ لينا شوڪت وٽ رهيل هئا. هو ٻئي اڃان رڳو ويانا، بان، ڪلون، سٽراٽنڊ، زورچ، جنينا ۽ ميونخ گهمي سگهيا هئا، ته هنن کي اطلاع مليدي ئي ۲۵ تاريخ واپس ورتو پيو (سليم روس کان سواءِ سارو يورپ اڳ ئي ڏسي چڪو هو). سليم سان منهنجي ننڍڙي پوٽي، نين تارا، به گڏ

هئي، جا ٽن سالن جي آهي ۽ هن جي ماءُ هن کي پيار مان ”بيٽو“ چوندي آهي. سليم ۲۵ جون تي اچڻو هو. ان ڪري مان ۽ زرينه سکر مان شاليمار ايڪسپريس ۾ ۲۵ تاريخ تي رزرويشن ڪرائي، پر چاڪاڻ جو لٽا روئي روئي بيمحال ٿي پئي هئي، مون سليم کي ويانا فون ڪيو ته هو اسان لاءِ نه ترسي ۽ لٽا کڻي پيءُ ماءُ وٽ سڌو لاهور وٺي وڃي. مون اهڙو اطلاع هن جي سهري کي لاهور فون تي ڏيئي ڇڏيو، جو آتي ڪامرس ڪاليج جو پرنسپل آهي. شاليمار ۾ اسان سان منهنجي ڌيءُ ياسمين، ۽ هن جون ڌيئر به گڏ هيون، جي حيدرآباد موٽي رهيون هيون. ياسمين، محمد ابراهيم جويي جي فرزند سان پرنسپل آهي، ۽ هن جي وڏي ڌيءُ رومال، منهنجي اثر هيٺ رهي آهي ۽ ڏاڍي ذهين آهي. ان ڪري اسان معمول وانگر بوٽنگ ۾ رزرويشن نه ڪرائي هئي ۽ هن پيري ڌيءُ ۽ ڏوهين سان گڏ شاليمار ايڪسپريس ۾ ويسين. رومال تي اهو نالو به مون رکيو آهي. هو ۽ يارهن ورهن جي آهي ۽ لکڻ پڙهڻ جو ڏاڍو شوق اٿس. حيدرآباد اسٽيشن تي منهنجو نماڻو مظفر جويو، جو انجنير آهي، ياسمين ۽ پنهنجن ڌيئرن کي وٺي ويو. مان حيدرآباد کان ڪراچي ۽ تائين زرينه سان ڳالهائيندو ويس. هو ۽ ڪجهه اگهي هئي ۽ هن کي دل جو دھڪو ٿي پيو هو. مون هن کي چيو ته هيئر لهندي سچ جا پويان پاڇاوان آهن، پر انهن کي به پنهنجي خوبصورتي آهي. سر جي مٿا ڪنهن وقت نه پست کان به پياري لڳندي آهي. هن زندگيءَ جو پل پل غنيمت آهي ۽ بهتر آهي ته ان لاءِ انهيءَ قوت جو احسانمند رهجي، جا اسان کي هلائي رهي آهي. هيئر ته پٽ ڌيئر، پوٽا پوٽيون، ڏوهٽا ڏوهٽيون آهن، جن جون زندگيون اسان کان پوءِ به هلنديون ۽ جڏهن پاڻ نه هوندا سين تڏهن به چڻ انهن ۾ هوندا سين. زندگيءَ جو سلسلو ايئن هلي ٿو ۽ بالاخر فتح زندگيءَ کي موت تي آهي ۽ نه موت کي زندگيءَ تي. مون هن کي چيو ته منهنجي پوئين ڪتاب ”بزرگي چانو“ اڳي کان گهڻي جي هڪ باب ۾ موت جو ذڪر ڪجهه زياده آهي، پر

آن ۾ به مون انهيءَ سلسلي جو ذڪر ڪيو آهي جو مون کان پوءِ به جاري ساري رهندو. ماهتاب محبوب آهو ڪتاب پڙهي مون کي فون تي چيو هو ته هن کي هيٺيون نظم پڙهي، اکين ۾ لڙڪا اچي ويا هئا:

ڪڏهن هوا دروازو کولي،
منهنجي گهر ۾ پيهي ايندي،
۽ مون کي ڪرسيءَ تي گولي،
مايوسيءَ سان موٽي ويندي،
منهنجيءَ ميز مٿان سو ڪاغذ
پڪڙيل هوندا، آنءُ نه هوندس!
گيت اڏورا، آنءُ نه هوندس!
۽ ٻيو ڇاچا، آنءُ نه هوندس!

مان ڀانيان ٿو ته جڏهن هوءُ به چار مهينا اڳ منهنجي گهر سکر آئي هئي، تڏهن هن منهنجي ڪاڌي جي ميز تي ڪيئي ڪتاب، نوٽ بوڪ ۽ ٻيا ڏٺا هئا. مان انهيءَ ميز تي لکندو به آهيان ۽ مانيءَ وقت ڪتاب سوري پوري، پليٽون به رکندو آهيان (ها عادت مون ۾ حشو ڪيولرامائيءَ مان ٻئي هئي. هن جي فائٽ ۾ چوڌاري ڪتاب، رسالا، اخبارون، جنڊيءَ ۽ ڪاشيءَ جون شيون، جهونا سڪا وغيره بيا هوندا هئا ۽ هو آهي سوري سمهن لاءِ جاءِ ٺاهيندو هو. آها لائبرالي زندگي - Bohemian life - مون کي اڄ تائين وڻندي آهي). پر آهو زندگيءَ جي لازمي خاتمي جي پوڏر، جنهن جو ذڪر سون مٿئين نظم ۾ ڪيو آهي، مون ۾ ٿورو وقت هلندو آهي ۽ ڪنهن صوفيءَ وانگر فدا جو تصور منهنجي زندگيءَ تي هميشه لاءِ ڇانئجي نه ويندو آهي. مون شاليمار ايڪسپريس ۾ ڪجهه پنجابي ڇوڪريون ڏٺيون، جي اسان جي ڀرسان ويٺيون هيون. جوانيءَ کي ڪيتري نه ڪشش آهي! هڪڙي ته رقيه عتيق وانگر هئي، جا مون کي منهنجي دوست، احمد سليم، واقف ڪرائي هئي. هن کي شفتالوءَ جهڙا گل هئا ۽ هن جي اکين ۾ ڪٽڪليءَ جي

ويدنا هئي. هڪ پيري اسين اسلام آباد ۾ راول ٻٿر تي ڪشتي ۾ ويٺا هئاسين. هن مون کان روس جي سفر جي باري ۾ ٿي پڇيو، ته مون هن کي ڳالهائون ڪندي ٻڌايو ته روس جون عورتون ائين آزاد هيون جيئن هو ۾ پڪي هوندا آهن. هڪ پيري اسان سمرقند کان تاشقند وڃي رهيا هئاسين ته ڏٺوسين ته تاجڪ مزدور عورتون هڪ ٽرڪ ۾ ڳائينديون نچنديون ٿي ويون. قدسيه بانو ۽ هنن کي هٿ ڏيکاري ٽرڪ بيهاري، ۽ اسان جي ٽئين همسفر، خاطر غزنوي ۽ هنن کي پارسي ۾ چيو ته ”مهرباني ڪري اسان کي ٽرڪ مان لهي نچي ڏيکارڻ!“ ان تي هو ٽرڪ مان لهي، زمين تي نچڻ لڳيون هيون! مان ڄامشوري ۾ ائين پڪي گدامڙي جي وٺ تي نچندا ڏٺا هئا. اجهل، بي پرواه، بي فڪر ۽ آزاد! ان کان پوءِ مون هنن کي پنهنجي روسي ڳائيد، آرينا، جي باري ۾ ٻڌايو. هو ۽ ”ڌارين ٻولين جي اداري“ (Institute of Foreign Languages) جي گريجوئيٽ هئي ۽ ڪجهه وقت فرانس ۾ روسي سفارتخاني ۾ رهي هئي ۽ پاسترناڪ جوناول ”ڊاڪٽر زواگو“ فرانسيسي ترجمي ۾ پڙهيو هئائين. مون جڏهن هن سان پاسترناڪ جي ناول ۽ شاعريءَ تي ڳالهايو، ته هو وائڙي ٿي وئي ۽ حيران ٿي چيائين: ”تو سنڌ ۾ رهي پاسترناڪ جو ايترو گهرو مطالعو ڪيئن ڪيو آهي!“ پوءِ اسان روسي شاعريءَ تي وڌيڪ گفتگو ڪئي ۽ آندريئي ووزنيسينڪي، رسول حمزاتوف، ايوگيني يونوشينڪو وغيره جي شاعريءَ تي ڳالهاڻي، مون هن کي ٻڌايو ته آنا اڪهاتووا تي لينن گراڊ جي گهيراو ۾ ڇا گذريو هو ۽ شاعر مينڊلسٽام کي ڇو استالن مارايو هو. اهو ٻڌي هو مون سان ڪافي گهري ٿي وئي ۽ اسان تاشقند هوٽل جي ڪمري ۾ روسي شمعين به پيئندا رهياسين ۽ شاعرن، سرگيئي ويسين ۽ ولاديمير ماياڪوفسڪيءَ ۽ اليڪساندر بلوڪ، جي دؤر، ان جي افرائيريءَ ۽ نئين ماحول ۾ ڪيئن جي نهايت ڏکيءَ ڪوشش تي اڌ رات تائين ڳالهائيندا رهياسين. شمعين جي ٽين بوتل آرينا جي چهر تي موٽي جي گلن وانگر تڙي پئي هئي ۽ روسي ۾ ڪجهه

گالها ٻنڌي هن منهنجي گچي ۽ ۾ ٻانهون وڌيون هيون. اهو ٻڌي،
 رقيه عتيق * مون کي ٿورو رکائي ۽ سان چيو هو: ”مون کي معلوم نه
 هو ته تو ۾ ايتري (Male Chavinism) آهي.“ ۽ مان اهو ٻڌي
 لهجي ٿي ويو هوس. شاليمار ايڪسپريس ۾ مون ان وقت سوچيو
 ته پکي جڏهن هم عمر خوبصورت چوڪرين کي ڏسندا هوندا ته اهي
 هنن کي هڪجهڙيون لڳنديون هونديون جيئن اسان کي رنگين
 جهرڪيون (Canaries) هڪجهڙيون لڳنديون آهن، پر جي انهن
 کي ويجهو وڃي ڏسو ته انهن جون طبيعتون ڪيتريون نه مختلف
 لڳنديون! ڪيئن نه راحت مون کي هڪ ڀيري پورا ٿي: ”تون
 ڇاڻو سمجهين، مون وسڪي نه پيئي آهي يا ڪنهن غير مرد سان
 وقت نه گذاريو آهي؟ مان پيڻ ڏي نماڻو آفريڪا پاڻي ۽ جي جهاز
 ۾ وڃي رهي هيس ۽ هڪ انگريز سان اڌ رات تائين هن سان ڪئين
 ۾ وسڪي پيئي هيم.“ اهو چئي، هن مرڪي، پنهنجي چوٽي
 منهنجي منهن سان گساڻي هئي. هوءَ چڱي مصور هئي، مان هن
 جي بيحد عزت ڪندو هوس پر چڻ ته هن ڏن اهو ٻڌڻ لاءِ تيار نه
 هيم ته هن اڪيلو اڌ رات تائين ڪنهن غير مرد سان جهاز جسي
 ڪئين ۾ وسڪي پيئي هئي. مان جنهن پسان آهو گناهه ڪيئي
 پيرا ڪيو هو ان وقت مون اهو محسوس ڪيو هو ته هوءَ ساري
 منهنجي نه هئي ۽ پنهنجو ڪجهه حصو ٻئي ڪنهن وٽ ڇڏي آئي
 هئي. زندگي ڪيتري نه تيزي سان گذري ٿي وڃي! شاليمار
 ايڪسپريس جي رفتار ته ڪجهه به نه آهي! ايڊگر ايلن پو جو نظم
 ”Never More“ منهنجي ڪنن ۾ گونجڻ لڳو. فقط يادگيريون
 ويهي رهن ٿيون ۽ اهي من ۾ ائين رهن ٿيون جيئن ٻانڊيون ٻار ۾
 لڙهنديون وينديون آهن ۽ نيٺ ڪنهن ڪن ۾ ڦيرائون کائي
 غرق ٿي وينديون آهن. مون سوچيو ته ڇا اهڙو به ڪوئي انقلاب
 آهي جنهن جي اچڻ کان پوءِ ڪڏهن به انسان جي چين تي ٿڌو

ساعه نه اچي! رشيد ڀٽي مري ويو۔ هن جي چاليهي تي رسول بخش پليجي جي رفيق، عالم شام، مون کي چيو ته ”روڻ اڃايو آهي. هن موت کي قوت ۾ بدلايو وڃي!“ مون دل ۾ چيو، ”تون هن جي موت کي قوت ۾ ڀلي بدلاءِ. خود رشيد ڀٽي به ايئن چاهي ها. هو سمجهندو هو ته زندگي پنهنجي ليکي بي معنيٰ آهي ۽ ان ۾ انسان کي معنيٰ پاڻ پيدا ڪرڻي آهي، ۽ تون سمجهين ٿو ته موت پنهنجي ليکي بي معنيٰ آهي ۽ ان ۾ معنيٰ پيدا ڪرڻي آهي. پر مون لاءِ بي ڳالهه زياده اهم آهي. رشيد ڀٽي مري ويو. ڪيڏانهن ويو، وري موٽي به ايندو يا نه!“

اهي ئي خيال هئا، جي ماهتاب محبوب کي ”ٻڙ جي ڇانو“ اڳي کان گهاٽي“ جي ڪجهه نظمن ۾ نظر آيا هئا. پر اهو سوداءِ مون ۾ ٿوري وقت لاءِ رهندو آهي ۽ وري زندگيءَ جو سفر شاليمار ايڪسپريس وانگر تيز هلندو آهي. اڃان تائين منهنجي فرائڊ (Freud) ۾ اڳي وانگر دلچسپي آهي. آڊلر (Adler) ۽ انسان جي نفسيات ۾ اختيار جي هوس ۾ منهنجي دلچسپي رڳو ايتري آهي ته جي به صاحب اختيار آهن انهن جون منشائون ۽ مقصد سمجهي سگهان. باقي جئنگ (Jung) جي نفسيات ۾ منهنجي دلچسپي وڌي وئي آهي ۽ هن جي زندگيءَ جي آخري گهڙين تي هن جو لکيل ڪتاب مون ڏاڍي ڌيان سان پڙهيو آهي ۽ جي واقعا هن جي زندگيءَ ۾ آيا هئا پر حل طلب آهن، انهن تي سوچيندو رهيو آهيان، ڇا، حالات جو اڳ ۾ علم (Pre-Cognition of events) هڪ حقيقت آهي؟ ماديت جو فلسفو ته ان کان بنهه انڪاري آهي، ڇو ته حالات جو اڳ ۾ علم ٿي سگهي ٿو، ته پوءِ ماضي، حال، مستقبل ساڳئي وقت موجود آهن، ۽ اسين وڃي تصوف جي ڪنهن اوڙاهه ۾ ڪرون ٿا. پر جئنگ (Jung) وانگر ڪيتريون ئي ڳالهيون منهنجي زندگيءَ ۾ آيون آهن، جي حل طلب آهن. مثال طور روشن منهنجي گهري دوست هئي. ايئن چئجي ته هوءَ منهنجو پهريون پيار هئي. هن جي شادي ڪراچيءَ ۾ ٿي چڪي هئي، جتي هوءَ رهندي هئي ۽ سال

ڏيڍ ۾ هڪ ٻيرو ماءُ وٽ شڪارپور ايندي هئي. هڪ ٻيري سان
 سکر کان جيڪب آباد ڪنهن قتل جي مقامي هلاڻ لاءِ ويو هوس.
 جڏهن جيڪب آباد کان موٽندي سکر-شڪارپور جي چؤڌگي ۽
 وٽ پهتس ته مون ڊرائيور کي چيو ته هو شڪارپور روشن جي گهر
 ڏانهن هلي. جيتوڻيڪ ائين سمجهڻ لاءِ ڪوبه سبب نه هو پر مون
 کي پڪ هئي ته هو شڪارپور آئي هئي. هو ۽ ويجهو آمريڪا مان
 موٽي هئي ۽ مون کي ڪجهه تحفا به موڪليا هئا، ن ڪري
 مون پڙيو هو ته هن جو غصو مون تي گهٽجي ويو هوندو، جو هن
 کي منهنجي بي وفائي تي هو. مان هن جي گهر ويس ته هو موجود
 هئي پر هن کي اڃان تائين مون تي غصو هو ۽ مون سان رخ ڏيئي
 نه ڳالهائين. روشن مون لاءِ چڻ شڪارپور هئي. آهي باغ جن ۾
 ڪيئي ڪرني جا وڻ هوندا هئا جن ۾ تيز خوشبو هوندي هئي،
 اهي ڪوهن تي نار ۽ انهن جي ڀرسان توت ۽ شहत جي وڻن تي
 طوطن ۽ هيڙهن جون آڏارون، مينهن جي واڙن ۾ تازي ڪير جا
 گڙها ۽ انهن جي هيٺان رکيل ٺامي جون ٺالليون، ۽ اهي رابيل جون
 ڪنڊيون جي هر شام مان هن لاءِ وڻي ويندو هوس جڏهن هو مون
 سان گڏ پڙهندي هئي. روشن وٽان موٽڻ وقت ۽ ان جي ٻئي ۽
 ٽئين ڏينهن تي، مون کي هن جو سوداءُ هو ۽ ان تي ڏک به هو ته
 مان هن سان دل کولي ڳالهائي نه سگهيو هوس. ان ڳالهه جي چوٿين
 ڏينهن منهنجي هڪ دوست جي سکر مان ڪراچي ۽ بدلي ٿي. اسان
 ان رات گڏجي ماني کاڌي ۽ مان هن کي پنهنجي ڪار ۾ روهڙي
 ريلوي اسٽيشن تي ڇڏڻ ويس. مان اڃا پلٽ فارم تي بيٺو هوس
 ته مون روشن کي ويٽنگ روم مان ايندي ڏٺو. هو ڪراچي ۽ واپس
 وڃي رهي هئي. جڏهن گڏي ۾ وڃي ويٺي ته مان هن جي ڪي
 ويس ۽ گاڏهي جي در ۾ هٿ وجهي هن کي سڏ ڪيم: ”روشن!“
 هو مون کي ڏسي لهي آئي ۽ مون کي چيائين: ”تون پيٽل آهين.“
 هتي ريلوي اسٽيشن تي تماشو وجهندي چيا؟ دراصل مون کي اڃا
 توتي ڪاوڙ آهي. هاڻي مان شادي شده آهيان، مون مان ڇا ٿو

ڇاڪاڻ ته؟ مان سڪي ٿي، هن جي گادِي کان هٽي ويس. انهيءَ کان پوءِ روشن ڪي سنڌ سرڪار سريلنگا موڪليو هو، جتان موٽي، هوءَ پنهنجي آتم ڪهاڻي لکي رهي هئي. منهنجو دوست ڪهاڻيڪار، شيخ حفيظ، روشن سان اڪثر ملندو رهندو هو. ٽن چئن مهينن کان پوءِ مان هاءِ ڪورٽ ۾ ڪوئي ڪيس هلائڻ ڪراچيءَ ويس، جتي شيخ حفيظ مون کي ٻڌايو ته روشن تمام تيزيءَ سان پنهنجي آتم ڪهاڻي پوري ڪري رهي آهي، جنهن تي مون هن کي چيو: ”اڃا ته حياتي پئي اٿس، ايڏي تڪڙ ڇالاءِ؟“ پوءِ مون هن کي روشن لاءِ نياپو ڏنو. ٻئي ڏينهن تي حفيظ چيو ته هن کي سخت بخار هو، ان ڪري هن کيس نياپو نه ڏنو هو. مان ٽئين ڏينهن تي سکر موٽي وڃڻ وارو هوس. سامان ٽئڪسيءَ ۾ رکائي، مون حفيظ کي چيو ته: ”هل ته ڪاري در روشن جي گهر هلون!“ جڏهن ٽئڪسي ڪاري در وٽ پهتي تڏهن حفيظ چيو ته: ”تون اني ٽئڪسيءَ ۾ ترس. مان هن کان پڇان ته توکي مٿي وٺي اچان ڇا هوءَ پالڻ توسان گهر جي پٺئين دروازي کان ملندي.“ ٿوريءَ دير ۾ هو موٽي آيو ۽ چيائين: ”هن کي ته هوش ئي ڪونه آهي ۽ هوءَ بخار ۾ وڌي ٿي. مون کي مناسب نٿو لڳي ته تون مٿي هلين.“ مون روشن جي گهر کي ايئن ڏٺو جڏهن ان کي آخري ڀيرو ڏسي رهيو هوس. ريل ۾ مون کي ساري رات نند نه آئي هئي. سکر ۾ ٻئي ۽ ٽئين ڏينهن مان صبح شام پيئندو رهيو هوس. ٽئين ڏينهن شام جو مون وٽ رشيد پٽي ۽ مقبول صديقي آيا ۽ چيائون ته ”رات ڪراچيءَ ٿا وڃون ڪو ڪم هجيئي ته ٻڌاء.“ مون هنن کي چيو ته ”مون کي سودا ٿي پيو آهي ته روشن مري ويندي. ڇڻ ته مون کي ان ڳالهه جو علم سابقه * آهي. اوهين پهچڻ شرط شيخ حفيظ کي چئجو ته هو مون کي هن جي صحت جي باري ۾ تار ڪري.“ ٻئي ڏينهن تي مان پنهنجي آفيس ۾ ويٺو هوس ته شام جو حفيظ جي تار پهتي:

”گل مرجھائجي چڪو آهي. ڏاڍي دبر ٿي وئي آهي.“
 روشن قوه جوانيءَ ۾ مري چڪي هئي. اُن وقت تہ مون
 لاءِ چئن ڪائنات جو انت ٿي چڪو هو. پر ڇا، هڪ پورڙي چوڪري
 ڪائنات جو انت ٿي سگهي ٿي؟ رابيل جا گل اُن کان سواءِ بہ
 رات جو تڙي ٿي پيا ۽ پرھ جو ٻوٽ ساڳيءَ ريت اُڏري رهيا هئا!
 مون تڏو سامھ ڀري سعديءَ جي غزل مان هيٺيون ستون
 جھونگارئون:

’اے ساربان آهسته ران کارامہ جانم می رود
 وان دل کہ باخود داشتم، با دلستانم می رود
 من مانده ام مہجور ازو بیچارہ ورنجور ازو
 گوئی کہ نیشی دور ازو دراستخوانم می رود.
 (اي اوسار، آهستي هل، جو منهنجي جان جو آرام
 وڃي ٿو.) جيڪا دل مون وٽ هئي، اها دل جي لٽيندڙ
 سان گڏ وڃي ٿي. مان هن کان نہ رڳو وڇوڙيل رهيو
 آهيان، پر ويچارو ۽ ڏڪارو بہ رهيو آهيان. / جن تہ هن کان
 پري رهي پيڙا منهنجي هڏن جي ميڪ تائين پهتي آهي.)
 ريل گاڏي ’مستفعلن مستفعلن‘ ڪندي، جنگشاهي ٿي چڪي
 هئي. هڪ ٻي تصوير اکين اڳيان اُڀري آئي. بارش پئجي رهي هئي.
 اسان گل مهر جي وڻ هيٺان بيٺا هئاسين، تہ راحت مون کي چيو
 هو: ”سچ بداء، تون مون ۾ روشن تلاش ڪري رهيو آهين. تون
 مون سان محبت ٿو ڪرين يا روشن جي اولڙي سان ٿو ڪرين!“
 ”چري! روشن کي مٿي ڪيئي سال ٿيا. هوءَ مون کان وسري
 چڪي آهي. تون پنهنجي ليکي حقيقت آهين، تنهنجو روشن سان
 ڇا؟“ راحت مون سان ڪيڏو وقت گڏ گذاريو هو! مون کي اڄ
 بہ اها رات ياد آهي، جڏهن پٽ شاهه تي هوءَ مون سان ويٺي هئي
 ۽ علڻ فقير منهنجي واڻي ڳائي هئي:
 عشق اسان وٽ آرائين ۽ جنم آيو جهول ڀري!
 ڪوئي ڪيئن ڪري!!

۽ هوءَ سچ پچ منهنجي زندگيءَ ۾ موٽين ۽ مڱرن جون جهوليون پري آئي هئي، جن جي هڳاءَ ۾ مان اڃا تائين ويڙهيل آهيان. صبح جو هلڪي - ارش پئجي رهي هئي، جڏهن مون سان راحت جي پهرين ملاقات ٿي هئي. مون کي ائين محسوس ٿيو هو ته اهو تقدير ۾ اڳي طئي ٿيل هو ته اسين ملون. جڏهن مون هن کي ڏٺو، تڏهن مون ڀنڀو ته اها هي ئي آهي، جنهن کي مان ڪينري وقت کان ڳولي رهيو آهيان. هن کي ڏسي چڻ منهنجو تن من جرڪي اٿيو هو. هوءَ ساندھ چار سال منهنجي ڪنڍي ۾ ڦٽڪندي رهي هئي ۽ پوءِ اها ڪنڍي اوچتو ڪٽجي وئي ۽ هوءَ درياه جي لهرين ۾ ترندي دور هلي وئي هئي. پر مون هن جو قرض چڪايو آهي ۽ هن کي پنهنجي شاعريءَ ۾ اسر بڻائي ڇڏيو آهي. مون ”رڻ نسي رم جهم“ ۾ هن تي اسي ڇهر - سٺا لکيا آهن، پر اڃا تائين هن جو قرض مون تي آهي ۽ مان سوچيان ٿو آهو قرض ڪيئن لاهيان؟ ڪنهن وقت مان سوچيندو آهيان ته مان حجاب لاهي ڇو نه ٿو لکان؟ محبوبائن جا ڪڏهن ڪڏهن نالا ڇو ٿو ڦيرايان؟ روسو کي صديون گذري ويون آهن، پر مون ۾ هن جيتري جرات به پيدا نه ٿي آهي! ڇا، مان هن سماج جا پرڇڄا آڏائي نٿو سگهان؟ ڇا مان جاگيرداري دؤر مان اڃان نه نڪتو آهيان؟ پنهنجي عشق کي ويڙهي سيڙهي، مان عورت کي پرده نشين ڪري ڇو ٿو پيش ڪريان؟ ڇا، مان هن جي امانت ۾ خيانت ڪرڻ کان گهٺاڻان ٿو؟ ڇا سچو سچ لکڻ خيانت آهي؟ نه معلوم مون ۾ سرمد وانگر برهنديءَ جي جرات ڪڏهن پيدا ٿيندي؟ گاڏي جهڙو ڏکي، جهمپير وٽ بيٺي. سامهون اڄ جي حقيقت ويٺي هئي. ان سان مون ساري زندگي گذاري هئي ۽ هن کي اڃا پئجي ويا هئا! منهنجي پٽ اٺيس جڏهن دٻي ۾ ماءُ جي تصوير ڪلاپر ڪاش کي ڏيکاري هئي ته هوءَ کيس ڏاڍي وڻي هئي. زرين پيريءَ تائين هڪ خوبصورت عورت رهي آهي. هن کي ڪاريون گهريون هڪ مصور جي خواب وانگر اڪيون آهن. اسان جي گهر جڏهن سندري ۽ اتم آيا هئا ته سندريءَ کي زرين

تي ڏاڍو پيار آيو هو ۽ چڻ تنبيهه لاءِ هن مون کي بمبئي ۽ مان هڪ ڪتاب **Tolstoy's Wife** پوسٽ ذريعي موڪليو هو جنهن ۾ ڏيکاريل هو ته ٽالسٽاءِ جينيس (Genius) نه هو پر هن سان هن جي زال جو گذارو ڪيترو نه ڏکيو هو!

ڪيڏا ماڻهو منهنجي زندگي ۾ آيا آهن؟ ڪيڏا چهره؟ ڪيڏيون هٿ جون ريڪائون؟ هرڪنهن جو پنهنجو دڳ آهي، هرڪنهن جو پنهنجو ماڳ آهي. هيءَ زرين، جا اينجلز جي ڪتاب ”Origin of Family“ کي ثابت ڪري رهي آهي، اڃان مون سان ساٿ آهي. رڳو، زندگي جي آخري اسٽيشن تي ڪوئي ڪنهن جو ساٿ نه ٿو ڏئي. هرڪو پنهنجي دڳ هليو ٿو وڃي. ڪيڏانهن؟ ڪيڏانهن؟ اهو جواب ڏسجي ته روس جا سائنسدان **Perestroika** کان پوءِ ڪهڙو ٿا ڏين!

انيس ڪراچي اسٽيشن تي يارهن بجي رات جو بيٺو هو. هن جا پٽ شيراي (شهرپار) ۽ سني به هن سان گڏ بيٺا هئا. ڪار ۾ هن جي گهر پهتائين. هن جي زال حينا کي ڪيڪ ڪري، مان ٻئي وسائي سمهي رهيس.

Gul Hayat Institute

مان ٻئي ڏينهن تي **Thomas and Thomas** واري ڪتاب گهر تي ويس، جنهن جو مالڪ سفارتڪار صمد شاهين جو پيءُ ۽ اردوءَ جي مشهور افسانہ نويس ممتاز شيرين جو پيٽيو آهي. (جوانيءَ ۾ صمد شاهين ۽ ممتاز شيرين سان منهنجي پهرين ۽ آخري ملاقات بيچ لگزري هوٽل ۾ ٿي هئي، جتي اسان برصغير جي ادب تي تفصيلي گفتگو ڪئي هئي، جنهن جي باري ۾ مان ڪنهن ٻئي ڀيري لکندس. ان وقت مان ڪراچي ۾ وڪالت ڪندو هوس ۽ اڪثر شامون

بيچ لگزري هوٽل ۾ گذاريندو هوس، جو سمنڊ جي ڪناري تي آهي. مون ٿامس آئنڊ ٿامس تان ڏهه ٻارهن ڪتاب ورتا. انهن ۾ چيڪو-سلوواڪيا جي شاعر، جئرو سلوف سيفرت (Jaroslav Seifert) جي چونڊ نظم جو انگريزيءَ ۾ ترجمو به هو، جنهن تي هن کي ۱۹۸۴ع ۾ نوبل انعام مليو هو. ٻين ڪتابن ۾ فلسطين جي جلاوطن شاعر، محمود درويش، جي منتخب نظم جو انگريزي ترجمو؛ روسي اديب، اوان بيمون (Ivan Bunin)، جون ڪهاڻيون؛ ۽ شوانيبال ۽ نين تارا سهگل جا ڪجهه ڪتاب هئا.

مون سيفرت ۽ محمود درويش کي نه پڙهيو هو. محمود درويش جي ڪتاب جي سرورق جي پٺئين پاسي هيٺيون نظم هئي، جنهن منهنجي حال جي ترجماني ٿي ڪئي:

’پر پرڻي

پنهنجو دڳ ڳولي لهن ٿا

هو هڪ گجهي نئين ڳولي لهن ٿا

۽ هڪڻي کي چون ٿا

واريءَ جي پڪيڙ ڪيتري نه ٿوري آهي!

اوچتو مون کي هوءَ ياد آئي، جنهن جو سرڊر سسئيءَ جي تازي ٽوٽل بچڪي وانگر ٿي لڳو، جنهن ۾ درياھ جي ٿڌاڻ هئي ۽ جنهن سان مان دل کولي ڳالهائي به نه سگهيو هوس ۽ جا اڄ به مون کي ائين ويجهي آهي، جيئن منهنجو مستقبل جو تصور مون کي ويجهو آهي.

اندر ڪتاب ۾ مون کي محمود درويش جي شاعري ڪافي وڻي. دراصل شاعري جيترو ڪنهن پڙا جو پڙلاءُ ٿئي ٿي، اوترو ئي آها اوچائيءَ تي پهچي ٿي ۽ ان ۾ مهانجا اچي ٿي. محمود درويش ۱۹۴۳ع ۾ فلسطين ۾ ڄائو هو، ۽ جڏهن هو چهن ورهين جو هو ته اسرائيلي فوج هن جي ڳوٺ، آلبزوا، کي تباھ ڪيو هو. هو، جو پنهنجي ديس ۾ برديسي هو، گليلي ۽ اچي رهيو هو ۽ لکڻ لڳو هو. هن حيفا ۾ صحافي ٿي ڪم ڪيو هو، پر جيئن جيئن هن

جي شاعري مقبول عام ٿيندي وئي ٿيئن تيئن اسرائيلي فوج هن سان آڇائي کنيو. ان ڪري ۱۹۷۰ع ۾ محمود درويش کي ديس ڇڏڻو پيو ۽ بيروت ۾ ڪنهن رسالي جي ايڊيٽري ڪيائين. ۱۹۸۲ع ۾ لبنان تي اسرائيلي حملي کان پوءِ هن کي بيروت به ڇڏڻو پيو. هاڻي هو جلاوطنيءَ ۾ يورپ ۾ رهندو آهي، ۽ ”الڪارمل“ رسالو ڪيندو آهي. محمود درويش هن وقت عربيءَ جو نهايت بـااثر شاعر آهي. نظمن جا ڏهه ڪتاب ۽ نثر جا پنج ڪتاب تخليق ڪيا اٿسائين. هن کي لينن انعام سوڌا ٽي بين الاقوامي انعام مليا آهن. مون کي مٿين مجموعي ۾ هڪ نظم جو هيٺيون بند ڏاڍو وڻيو:

’دنيا

ڪنهن سنهڙيءَ چيلهه مان

تلوار جي پار وڃڻ کان به

وڌيڪ نڀاي آهي

۽ هڪ پيغمبر جي خيمي کان به

وڌيڪ ڪشادي آهي.

مان پنهنجي پٺيان به ڪنهن کي نه ٿو ڏسان،

پنهنجي اڳيان به ڪنهن کي نه ٿو ڏسان،

مان مٿي ۾ اڪيلائي ٿو محسوس ڪيان،

منهنجو ديس منهنجو پويون لکيل نظم آهي.

چن ته هن منهنجي ساري ڪتاب ”ٻڙ جي چانو اڳي کان گهاٽي“ کي هڪ سٺ ۾ سمايو آهي — ”منهنجو ديس منهنجو پويون لکيل نظم آهي.“

۱۹۸۶ع ۾ چيڪوسلواڪيا جي شاعر، سيفرت، جو انگريزي

ترجمو اڃان ڇپجي رهيو هو، ته هو نمونيا ۾ مري ويو. ۱۹۸۴ع

۾ جڏهن هن کي نوبل پرائيز مليو ته چيڪوسلواڪيا کان ٻاهر

ماڻهو هن جي نالي کان به واقف ڪونه هئا. هو چيڪوسلواڪيا

جو قومي شاعر هو ۽ اتان جو عوام يورپ جي ٻين قومن کان

وڌيڪ شاعرِيءَ سان محبت ڪندو آهي. ڇوڪر قوم جا ماڻهو

جيتوڻيڪ فقط ڏهه ميلين آهن، تڏهن به چيڪوسلوواڪيا ۾ شعر جا ڪتاب آمريڪا کان گهڻو وڌيڪ ڇپبا آهن، توڙي آمريڪا ۾ ويهه ڀيرا وڌيڪ ماڻهو رهندا آهن. آمريڪين کان پنجاهه ڀيرا وڌيڪ چيڪ ماڻهو شاعريءَ جا ڪتاب خريد ڪندا آهن. جڏهن سيفرت ڏاڍو بيمار هو ته ڪيئي هجڻ هن جي گهر جي ٻاهران ڪنا ٿي ويا هئا. چيڪ شاعر نه رڳو محبت، فطرت ۽ موت جي باري ۾ نظم لکندا آهن پر انهن مسئلن ۽ تنازعن تي به لکندا آهن، جن ۾ عوام جي دلچسپي هوندي آهي. سيفرت جي شاعريءَ پٺيان چيڪ ادب جي لسبي تاريخ آهي— وچولو دؤر (ازمنهءِ وسطي — Middle Ages)، سترهين صديءَ، رومانوي دؤر، ۽ اڻويهين صديءَ جو پويون حصو. جديد چيڪ شاعريءَ ۾ تصور ۽ جذبات جو اظهار پنهنجي ڪمال تي آهي. پهرين جنگ عظيم (۱۸-۱۹۱۴) اڃان پوري نه ٿي هئي ۽ چيڪوسلوواڪيا اڃان آسٽريا-هنگريءَ جو هڪ صوبو هو ته ۱۴/۳ ورهين جي عمر ۾ سيفرت پنهنجا پهريان نظم لکيا هئا، جن ۾ پرولتاريٽ سان همدرديءَ جو اظهار هو ۽ جي نراجوواڊي (anarchistic) هئا. جڏهن چيڪوسلوواڪيا ۱۹۱۸ع ۾ خودمختيار ٿيو، تڏهن هو سوئشل ڊيموڪريٽڪ پارٽيءَ ۽ پوءِ ۱۹۲۱ع ۾ ڪميونسٽ پارٽيءَ جو ميمبر ٿيو. سيفرت جي نظمن جو پهريون مجموعو ”لٽزڪ لائينڊز شهر“ پهريون پرولتاري مجموعو هو ۽ هو هر سياستدان کان وڌيڪ چيڪ عوام تي اثر انداز ٿي رهيو هو. هن جي شاعريءَ ۾ محبت کي انقلاب کان به وڌيڪ اهميت هئي جنهن تي ترقي پسند هن جي نظمن تي اعتراض ڪندا هئا. مثال طور ههڙا نظم:

’محبت وڏي شيءِ آهي

اوهين ڏسندا

ته جڏهن ساريءَ وسيع دنيا ۾ انقلاب اچي ويندو

تڏهن به سائي گاهه ٿي

ٻيڙ ۾ جوڙا هڪٻئي جا هٿ جهلي

۽ هڪٻئي تي گات رکي ويٺا هوندا.

هن جي شاعريءَ ۾ محبت سان گڏ نفرت جو اظهار به هو۔
نفرت، جا هن کي موجوده ماحول سان هئي، ۽ محبت، جا آخر ۾
انسان کي انسان سان ڪرڻي آهي. انقلاب هن جي نظر ۾ مستقبل
جي خوشيءَ جو سرچشمو هو؛ ڇا نه نظم آهي!۔

’مون کي هڪ ڪڙڪي آهي
جنهن مان بسنت ائين ترندو ايندو آهي
جيئن ڪاڻي ٻيڙي گهاڙهيءَ جهنڊيءَ سان
درياهه ۾ ترندي آئي هجي،
مون کي هڪ ڪٽڙو آهي
جنهن کي انسان جهڙيون اکيون آهن،
مون کي هڪ نيرو نوت ٻڪ آهي
۽ ان ۾ آهن
تيتيه، خوبصورت ڇوڪرين جا نالا۔‘

پر مون کان اهو نه وسرندو
ته مون وٽ بوت پالش جي هڪ خالي ڊبي به آهي،
۽ هڪ آڊاس، سڪل گلن جي ڪونڊي به
منهنجيءَ دريءَ جي چؤڪٽ وٽ رکي آهي
۽ منهنجي ڪوٽ جي ڪاج ۾ هڪ گئل به آهي
۽ منهنجي دل ۾ لڙڪ آهن۔

هن آرٽ کي زندگي ۽ زندگيءَ کي آرٽ بڻائڻ چاهيو۔
۱۹۲۹ع ۾ هن جو چيڪ ڪميونسٽ پارٽيءَ سان ثقافت جي اظهار
تي اختلاف ٿي پيو ۽ هن کي پارٽيءَ مان ڪڍيو ويو۔ پوءِ هن جا
شاعريءَ جا ڪيترا ڪتاب ۽ الڪساندر بلوڪ، اپالي نيئر، پال وراين،*
نرودا* وغيره جا ڪيل ترجما ڇپيا۔

* پال وراين ۽ اپالي نيئر – فرانس جا مشهور شاعر

* نرودا، پبلو نرودا – چليءَ جو شاعر

۱۹۳۷ع ۾ هن جي شعر جو ڪتاب ”اٺ ڏينهن“ ڇپڪو. سلوواڪيا جي پهرئين پريزيڊنٽ ٿامس ماسارڪ (Thomas Masaryk) (جو راڄ نيٽي ۽ جو ڄاڻو ۽ فيلسوف هو ۽ ڇپڪو سلوواڪيا جي جمهوري آزاديءَ جي علامت به هو) جي موت تي غم جو اظهار ڪيو. جڏهن ۱۹۳۸ع ۾ نازي جرمنيءَ ڇپڪو سلوواڪيا کي قبضي هيٺ آندو، ته هن جو مجموعو ”بتمون وسائي ڇڏيو“ ڇپيو. ٻي جنگ عظيم هلندي، سيفرٽ شاعريءَ جا ٽي جلد ڇپايا ۽ قوم جي بهر کي وڌيڪ پڪو ڪيو ته ”جيئڻو آهي، ته خودداريءَ سان جيئڻو آهي!“ ۱۹۳۹-۱۹۴۵ع واري دؤر ۾ هو قومي شاعر سمجهڻ ۾ آيو. ان وقت هن، جا خطرناڪ زندگي گذاري هئي، آها هن جي ”سرگذشت“ ۾ ڏنل آهي. ۱۹۵۶ع ۾ جڏهن اسٽالن جي موت کان پوءِ سوويت يونين ۾ تحرير جي وڌيڪ آزادي ڏني وئي تڏهن هن ڇپڪو سلوواڪيا جي اديبن جي يونين جي ڪانگريس * ۾ چيو: ”اسين پنهنجي عوام جو ضمير هوندا هئاسين. پر مون تي ويساهه ڪيو، اسان ڪجهه وقت آهو ضمير ٿي نه گذاريو آهي؛ اسان عوام جو ضمير ٿي نه گذاريو آهي — لکن ماڻهن جو ضمير؛ اسين پنهنجو ضمير به ٿي نه سگهيا آهيون. جيڪڏهن ٻيو ڪوئي سچ جي باري ۾ خاموش رهي ته آها هن جي حڪمت عملي (Tactical manoeuvre) ٿي سگهي ٿي؛ پر اديب لاءِ سچ تي مات ڪوڙ جي برابر آهي.“

سيفرٽ گهر ڪمي نه اسٽالن جي دؤر جي زيادتين کي ننديو وڃي، جي به ٻي انصافيءَ جو بئڪ ٿيا هئا انهن کي عيوضو ڏنو وڃي.

* مون رسول بخش پليجي کي ڪجهه مهينا اڳ پنهنجي گهر ڇيو هو: ”تون سياستدان آهين. تون ڪوبه افاديت پسند سمجهوتو (Pragmatic Compromise) ڪرڻ نه توتي مبار ناهي. مان شاعر ۽ اديب آهيان. مون کي سچو سچو ڇوڻو آهي. مان ڪنهن به سمجهوتي لاءِ تيار نه آهيان.“ هو وڏو ڏاهو آهي ۽ هن اها ڪالاهه بنا هٻڪ جي قبول ڪئي هئي.

نه رڳو سيفرت جي بيباڪ تقرير جو پر هن جي ذاتي موجودگي ۽ جو به ٻڌندڙن تي اثر ٿيو. ان وقت هو ٿورو ڏکيائيءَ سان گهڻي رهيو هو ۽ لڪڻ تي ٽيڪ ڏئي رهيو هو. جڏهن هو ويهي رهيو ته هو هڪ ٻهڙ وانگر نظر آيو — اڏول، اٽل، پختو ۽ پائدار. اتي موجود اديبن محسوس ڪيو ته هنن سان هڪ شاعر گڏ هو، جنهن جو پيغام ٽهليجي چڪو هو، جو هڪ قوم جي جينيس جي جيئري جاڳندي ثابتي هو ۽ هيئن ماڻهن جي سگهه ۽ وڌائي هو. ان وسرندڙ سٽون آهن هن جون:

’اڃا بُرائي اُڀري رهي آهي
انسان ذات جي هڏن جي ميڪ ٽائين،
هڪ دانڊان ساز جي ڏاڪڻ تي
لهوءَ ۾ لوبل ٽڪ وانگر ٽوڪجي رهي آهي.’

ڏهاڪو سالن جي بيماريءَ کان پوءِ سيفرت وري هڪ نئون ڪتاب لکي پڙهندڙن کي حيرت ۾ وجهي ڇڏيو. آگسٽ ۱۹۶۸ع ۾ جڏهن چيڪوسلواڪيا ۾ روسي فوج دست اندازي ڪئي ته سيفرت پنهنجي بيماريءَ مان اٿي ٽڪسي ڪئي ۽ اديبن جي يونين ۾ ويو جتي اديبن گڏجي هن کي آزاد اديبن جي يونين جو پريزيڊنٽ چونڊيو. پوءِ هو پراگ ۾ پنهنجي گهر ۾ رهندو هو ۽ پنهنجي آتم ڪهاڻي لکندو هو. هن جي آتم ڪهاڻي ڇڻ پراگ جي ثقافتي زندگيءَ جي انسائيڪلوپيڊيا * آهي. وقت گذرڻ سان سيفرت جا ڪتاب چيڪوسلواڪيا ۾ ٻيهر ڇپيا آهن. هاڻي ته پيرسٽرائڪا * (Perestroika) جو دؤر آهي ۽ دنيا بدلاجي وئي آهي. موت جي باري ۾ مون کي هن جو هڪ نظم پڙهي، اهو سوچي ڪل اٿي ته ڪڏهن ڪڏهن شاعر ڪيئن نه هڪٻئي وانگر سوچن ٿا:

* انسائيڪلوپيڊيا - وڏي لغت، وشوڪوش، ڄاڻي تي.
* پيرسٽرائڪا - روسي لفظ آهي، جنهن جي معنيٰ آهي نئين تشڪيل.

موت منهنجي دروازي کي لت سان ڪولي

اندر هليو ايندو

ان وقت پتوڏر کان

مان ساه منجهائي ان کي ڏسندس

۽ مون کان اهو وري ويندو

ته مون کي پهر به ساه ڪڍڻو آهي.

هين شاعر جي زندگي منهنجي زندگي ۽ سان ڪيترو نه ملي
ٿي! دنيا ۾ مون کي ڪيترا نه ڀائر ۽ پيڙيون آهن! مان ڪهڙو نه
خوش نصيب انسان آهيان!

مان انيس جي پٽن شيري ۽ سني ۽ سان دل وندرائي رهيو
هوس ته تاجل بيوس جو فون آيو ۽ هن چيو ته مان هن کي ڪجهه
وقت ڏيان. هن مون کي پنهنجي شعر جي ڪتاب ”سنڌ منهنجي
امان“ جو مسودو سکر پوسٽ ڪري خط لکيو هو ته مان ان تي
مهاڳ لکان. پر مون کي اڳ ئي مشتاق باگاڙي ۽ اڌ سومري ۽
اياز گل جي شعري مجموعن تي مهاڳ لکڻا هئا، جي به مان پنهنجين
بي انتها مصروفين ڪري اڃان تائين لکي نه سگهيو هوس. پر هن
سان منهنجي دوستي هئي ۽ هن اڳ به پنهنجي ڪتاب ”جڏهن
ڀونءِ ٻئي“ جي مهورت لاءِ مون کي ڪراچي ۽ اچڻ جي دعوت
ڏني هئي پر مصروفين سبب مون اها قبول ڪان. مجبوري ڏيکاري
هئي، سو مون هن کي چيو ته هو پلي هليو اچي. هو پنهنجي ڪتاب
جو مسودو به کڻي آيو ۽ تحفي طور قرأه العين حيدر جو نئون ناول
”گردش رنگ چمن“ به آندائين، جو پاڪستان ۾ مڪتبہ دانيال
وارن نهايت خوبصورت گيت اپ سان ڇپايو آهي ۽ جنهن تي تبصرو
مون بي-بي-سي تي ٻڌو هو ۽ جنهن کي پڙهڻ جو مون کي ايترو
اشتياق هو، جو مون ”مڱند ڪتاب گهر“ جي مالڪ، زيب سنڌيءَ
کي چيو هو ته هو جڏهن ڪراچي ۽ وڃي ته اهو ڪتاب مون لاءِ
وٺي اچي. مون زندگي ۾ فقط هڪ ئي ناول به پيرا پڙهيو آهي ۽
اهو آهي قرأه العين حيدر جو ”اڳ ڪا دريا“۔ مون اهو ڪتاب

تڏهن پڙهيو هو، جڏهن ان تي زبردست مباحثو ۽ واويلا هلي رهي هئي ۽ پاڪستان جا رجعت پرست حلقا قرآن العین تي پاڪستان دشمنيءَ سبب ڪاروائي ڪرڻ جو مطالبو ڪري رهيا هئا ۽ صدر ايوب جو سيڪريٽري ۽ رائیٽرس گلد جو سيڪريٽري جنرل، قدرت الله شهاب ۽ جمیل الدین عالی، وغيره قرآن العین جا حمایتي هئا، ۽ نیٺ نفرت وچان قرآن العین پاڪستان ڇڏي هندستان هلي وئي هئي، جتي هن جو وڏو آڌر ڀاءُ ڪيو ويو هو، ۽ جتي هن ڪيترا ڪتاب لکيا آهن. مون اهو ڪتاب ٻيهر ۱۹۷۰ع ۾ سکر جیل ۾ پڙهيو هو، جڏهن گهران ٻين ڪتابن سان گڏ مون کي اهو ڪتاب به موڪليو ويو هو. مون کي هن جو ٻيو ناول ”آخر شب ڪي همسفر“ به وڻيو آهي. باقي هن جا پهريان ٻه ناول ”میرے بھی صنم خانے“ ۽ ”سفینہ غمِ دل“ ۽ آتم ڪهاڻي ”کارِ جهاں دراز ہے“ جا ٻه جلد پور ڪندڙ هئا. هن جا ٻه سفرناما ”ڪوه دساوند“ ۽ ”گلگشت“ به مون پڙهيا آهن ۽ اهي اڪثر سنڌي سفرنامن وانگر (ماہتاب محبوب جي سفرنامي کان سواءِ) ٽڪڙائيندڙ آهن. ڪيئي سال اڳي مان هينري جيمس جي مشهور ناول ”پورٽريٽ آف اي ايڊي“ جو اردو ترجمو پڙهيو هو، جو قرآن العین ڪيو هو ۽ جو مون کي وڻيو هو. ان کان پوءِ هن ٻيا به ترجما ڪيا آهن، جي نهايت چڱا آهن، خاص ڪري ميخائيل شولوخوف جي ”ناٿو“ جو مقدر (Fate of Man) جو ترجمو. قرآن العین جي مون سان پهرين واقفيت سکر ۾ ٿي هئي. هو ۽ ايوب ڪرمانی ۽ علي احمد بروهيءَ سان گڏجي آئي هئي ۽ شيخ رشید ایگزیکيوٽو انجنیر جي جاءِ تي لٿل هئي. ايوب ڪرمانی تنهن وقت سنڌ جو ڊپٽي ڪمشنر انفرميشن هو ۽ علي احمد بروهي خيرپور ۾ انفرميشن آفيسر هو. قرآن العین خود مون سان ملاڻ ٿي چاهيو، ڇو ته هن ٻڌو هو ته مون شاھ لطیف جو منظوم ترجمو اردوءَ ۾ ڪيو آهي. گاليمون ڪندي هن ٻڌايو ته ويجهڙائيءَ ۾ هو ۽ ڊاڪيومينٽري فلم ٺاهڻ لاءِ ڊاڪا وڻي هئي. آئي هن راس ليلا جي فلم ٿي ڪڍي ته ڪنهن پنجابي

بيورو ڪريٽ اعتراض ورتو ۽ چيو ته اها هندوانه تهذيب جي عڪاسي آهي. جنهن تي قرأۃ العین هن کي جواب ڏنو ته ”جي ڪرشن جيءَ کي تهمد ٻڌنداسين ته رانجهو ٿي پوندو ۽ ڊاڪيومينٽري اسلامي تهذيب جي عڪاسي ڪندي نظر ايندي.“

منهنجو دوست ايوب ڪرماني، جو لاهور ۾ فيض صاحب سان گڏ روزانه ”امروز“ جو ايڊيٽر هو، گورمانيءَ جي گورنريءَ واري زماني ۾ ڊئريڪٽر انفرميشن ٿيو هو. هو منهنجي دوست اشرف (ڪامريڊ شرف جي پيءُ) جو گهرو دوست هو ۽ ٻئي گڏ کائيندا پيئندا هئا. هڪ رات سکر ۾ هو مون وٽ مهمان ٿي آيو هو ۽ ڏاڍو ٻيٽو هئائين. ڪجهه دير کان پوءِ هو سکر جي مشهور طوائف، دُري بوزدار، کي پنهنجي نئين واڪسال ڪار ۾ وٺي آيو. ايوب ڪرماني ۽ دُري بوزدار ڪار ۾ اڳيان ويٺا ۽ مون کي ۽ منهنجي هڪ دوست کي پٺيان ويهاري، رات جو ٻين وڳي سکر بئراج جي کاٻي پاسي آيو ۽ اُتي ستر ميلن جي رفتار تي ڪار سلائي شروع ڪيائين. هندي ڪار ۾ هن دريءَ سان جاءِ بدلائي ۽ اسٽيئرنگ ويل هن کي ڏنائين ۽ وٺي ايڪسپليٽر ڊپايائين، ڪار پنجاسي/نوي ميلن جي رفتار تي هلڻ لڳي. مون کي پڻ ٿيو ته جي ڪوئي گڏ يا بي ڪا شيءِ ڪار جي آڏو آئي ۽ ايوب بريڪ هنيو ته ڪار ڪلٽيون کائيندي، وڃي درياھ ۾ پوندي. مون رڙ ڪري چيو: ”ايوب توکي خودڪشي ڪرڻي آهي، ته اسان کي ڇو ٿو مارين؟“ اوچتو هن هڪ جنوني تهڪڙو ۽ ڪار کي بريڪ هنيو ۽ ڪار ڪيهه ڪندي ڪجهه پنڌ تي وڃي بيٺي، ۽ پوءِ ايوب ڪار جي شيشي سان مٿو ٽڪرائي چوڻ لڳو: ”عيني! عيني!“ عيني، قرأۃ العین کي چوڻا هئا. مهيني ٻن کان پوءِ هن ڪراچيءَ جي ڪنهن فلٽ مان ٻيءَ يا ٽين منزل تان ٽپو ڏئي خودڪشي ڪئي ۽ ٽپي ڏيڻ مهل ”ٻچاؤ! ٻچاؤ!“ جون رڙيون ڪيون، جنهن ڪري فلٽ ۾ رهندڙ هن جو دوست مصيبت ۾ اچي ويو، ڇو ته پوليس ان واقعي کي خودڪشي نه پر قتل سمجهڻ

لڳي هئي. دراصل ايوب ڪرمانجي ۽ وانگر ڪيئي ڪامريڊ ورهاڱي کان پوءِ پنهنجو توازن وڃائي ويٺا هئا. منهنجو دوست مونس به انهن مان هڪ هو. هونءَ تہ هو نهايت ذهين هو، ايل ايل بي پاس ڪئي هئائين، ۽ جي وڪالت ڪري ها تہ ڏاڍو چڱو وڪيل ٿئي ها. مون هن جو ذڪر ”ساهيوال جيل جي ڊائريءَ“ ۾ ڪيو آهي. جڏهن هو ۱۹۵۰ع واري ڏهاڪي ۾ مون وٽ رهندو هو، تڏهن هن کي ننڊ بلڪل نہ ايندي هئي ۽ بنا تہ هو ساري ساري رات دوستو وڙهي ۽ وغيره جو ڪوئي ناول پڙهي پورو ڪندو هو، يا ايترو پيئندو هو جو بيهوش ٿي ويندو هو، يا ڪلاڪن جا ڪلاڪ پنهنجي سوت کي فون ڪندو هو، ڪراچي ۽ ۾ ايترو سست هئي، جنهن هن کي صاف جواب ڏئي ٻئي ڪنهن سان شادي ڪئي هئي. هونءَ جڏهن هوش ۾ هوندو هو تڏهن مونس پاڪستان، هندستان ۽ دنيا ۾ جي سياست ۽ ادب تي ڳالهائي سگهندو هو. خاص ڪري ڪميونسٽ انقلاب جي تاريخ ۽ هندستان جي ڪميونسٽ پارٽيءَ جي حڪمت عمليءَ ۽ پاڪستان ۾ ڪميونسٽ تحريڪ ۽ اردوءَ ۾ ترقي پسند ادب جي ناڪاميابيءَ جي سببن تي ڪيئي ڪلاڪ لڳاتار ڳالهائي سگهندو هو، ۽ جي چڱي به موجود هوندي هئي تہ رنگ ۾ اچي ويندو هو. مون وٽ هن سان شڪارپور واري مرحوم قاضي گلبي جي واقفيت ٿي، جومون وٽ ڪنهن کيس جي سلسلي ۾ آيو هو. قاضي گلپو ڳوڻا فاشسٽ هو، ”مين ڪمف“ (Mein Kampf) پڙهيو هئائين. يهودين تي ٿيل هٽلر جي ظلمن جون ساريون خبرون، جرمنيءَ جي بدنام ڪئمپن * ميڊانڪ ۽ آوشوٽس ** جن ۾ يهودين کي بنين ۾ جيئري جلايو ويو هو، انهن جي باري ۾ خبرون، گوئيٽلز جي زال گولڊا جي باري ۾ ۽ اٽليءَ جي فوج جي سپر سالار، فيلڊ مارشل ڪيسرلنگ، جي باري ۾

* ميڊانڪ (Maidanek)

** آوشوٽس (Auschwitz)

خبرون وغيره، اخبارن جي تراشن ۾ هنن وٽ محفوظ هيون ۽ هنن پاڻ وٽ انهن تراشن جا فائيل ٺاهي رکيا هئا. جرمنيءَ جي شڪست کان پوءِ هن جو دماغ ٽڙڪي پيو هو ۽ ڪنهن ڪنهن وقت هو بهڪي ويندو هو. هڪ ڀيري هو ۽ مونس منهنجي بيمڪ ۾ ڪُنياڪ (Cognac) جي پوري بوتل پسي ڪري، اوچتو ٻاهر نڪري ويا. ٿوريءَ دير کان پوءِ مون کي ڪنهن اچي چيو ته، قاضي گُلو ڪُنيس زوڊ ني پٽريڊ ڪري رهيو آهي ۽ جي به ماڻهو روڊ تان لنگهي رهيا آهن، انهن کي بيهاري سئليوٽ ٿو ڪري ۽ ”هيل هٽلر!“ (Heil Hitler) ٿو چوي. مان انهن جي ڪيڊ ويس ته ڏٺم ته قاضي گلو مونس کي چئي رهيو هو: ”غدار! مون کي پهرين انگريزن کي ختم ڪرڻو هو ۽ پوءِ توکي! مون تڏهن ته پولينڊ خلاف توسان روسو-جرمن پئڪٽ ڪيو هو!“

جڏهن مان هنن وٽ پهتس ته قاضيءَ مون کي سئليوٽ ڪري ”هيل هٽلر!“ چيو، ۽ وڌيڪ چيائين: ”وڪيل صاحب! ڪيس تيار ڪيو اٿئي؟ سپاڻي ايس-ايس ٿروپس * (S.S. Troops) وٺي، سول جج جي ڪورٽ تي حملو ڪنداسين.“

قاضي گلو چرس چڪي چڪي مري ويو ۽ مونس پاڻ ۾ تماڪ جا ڇيٽا وجهي کائيندو هو، ۽ لاهور ۾، نشي ۾ ڏاڪڻ تان لهي رهيو هو ته دل جو دورو پيس ۽ ڪيري مري ويو. ٽڙڪي مان به پوان هلڻ پور شعر و ادب سان بيحد لڳاو، پنهنجي ديس سان بيحد محبت ۽ آزاديءَ جي اڻمت جذبي مون کي بچائي ورتو ۽ ڪجهه سال فرار کان پوءِ وري حقيقت جي دنيا ۾ موٽي آيس ۽ پنهنجن آدرشن جي ڪيڊ پرڀور زندگي گذارڻ لڳس. جڏهن مان وائيس چانسلر هوس ته سنڌي شاعر مائيٽي اوڻي سنڌوءَ ۾ پل تان ٽپو ڏئي خودڪشي ڪئي هئي ڇو ته ڪنهن چوڪريءَ جي محبت ۾ هو ناڪام ٿيو هو. عبدالقادر جوڻيجو، جو پنهنجن ئي وي.

ڊرامن ڪري ساري پاڪستان ۾ مشهور آهي، ماڻهڻي اونڙي سان گڏ سنڌالاجي ۽ ۾ ملازمت ڪيائين ٿي، ماڻهڻي اونڙي جي خودڪشيءَ کان پوءِ هو مون وٽ آيو ۽ مون کي چيائين ته ”هڪ ڏينهن اڳ مون ماڻهڻي اونڙي کي پسرائيندي چيو ته ”ماڻهڻي ۾ به ’ن‘ نڪر نه اونڙي ۾ به ’ن‘ نڪر. تون ڇا عاشقي ڪري سگهندين؟“ ان تي مون عبدالقادر کي چيو هو ته ”انسان ۾ اها ’ن‘ نڪر ٿي ته آهي جا هن کي خودڪشي ڪرائي ٿي. هو پار وڃي نٿو سگهي ۽ ڪچي گهڙي وانگر وچ ۾ ٽٽي ٿو پوي.“ ٻيو ته ٺهيو پر مون هيمنگوي ۽ مياڪوفسڪي ۽ جي خودڪشيءَ کي به چڱيءَ نظر سان نه ڏٺو آهي.

تاجل منجهند جي ماني مون وٽ کاڌي. شام جو گذري ڪلڪتن ۾ جمالستان ڪتاب گهر ٿي وياسين، جتي ڪتاب سستي اگهه تي ملي رهيا هئا. مون سولڙي نٽسن ٿي ٻڌوڊ برگ/جارج فيفر جو لکيل ڪتاب ورتو، جو ۱۹۷۲ع ۾ ڇپيو هو. دراصل اهو ڪتاب ڪافي پراڻو هو ۽ مون سولڙي نٽسن تي ڪافي تازا ڪتاب پڙهيا هئا. مون کي سولڙي نٽسن جي حالات ۽ زندگيءَ جو بهترين تجزيو طارق عليءَ جي استالن ٿي لکيل ڪتاب **“The Stalin Legacy”** ۾ مليو. هن ڪتاب جي آخر ۾ صفحي ۱۷۷ کان ۱۷۷ ڏائين سولڙي نٽسن تي **Solzhenitsyn, the Witness and the Prophet** جي سري سان لکيو آهي. مون کي اڃا ڏائين آڻهيءَ ڪتاب ۾ سولڙي نٽسن جون هي دهر ايل سٽون ياد آهن:

”نه، نه! ماضيءَ کي نه ڪوٽ! ماضيءَ جي باري ۾ سوچيندين ته تنهنجي هڪ اک به هلي ويندي. پر پهاڪو اڃان ڪجهه وڌيڪ چئجي ٿو. ماضيءَ کي وساريندين ته تنهنجون ٻئي اکيون هلي وينديون.“

نه ڄاڻان مون سولڙي نٽسن جا هيٺيان لفظ ڪٿي پڙهيا هئا،

جي مون پنهنجي ڊائريءَ ۾ نوٽ ڪري ڇڏيا آهن:

”ڇا، اديبن جو اهو فرض نه آهي ته هو ڪجهه سيکارين؟
 ڇا ايئن ئي هميشه نه سوچيو ويو آهي؟ ۽ ڪنهن ملڪ ۾
 هڪ وڏي ليکڪ جو هئڻ - چرڪي نه وڃو مان سس پُٺس ۾
 ٿو چوان - هڪ بي ۽ سرڪار جي هئڻ برابر آهي. انڪري ئي
 حڪومتون وڏن ليکڪن سان نه، فقط ننڍن ليکڪن سان
 پيار ڪنديون آهن.“

جمالستان ڀرسان هڪ ٻيو ڪتاب گهر آهي، جتان مون
 بئپسي سدوا (Bapsi Sidhwa) جو ناول Ice Candy Man
 خريد ڪيو جنهن جي باري ۾ مون پاڪستان تي وي. ٽي بئپسيءَ
 جو انٽرويو ٻڌو هو. مون هن جو Crow Eaters اگيٽي پڙهيو هو.
 بئپسي ڪراچيءَ ۾ ڄائڻي هئي ۽ لاهور نپني هئي. ڪتاب ۾ طنز
 مزاح به آهي ۽ ورهاڱي کان پوءِ جو دڪ به هن پنهنجي حساب
 سان ڏنو آهي. دراصل مان ڪي غير معروف اديب ڪن خاص سببن
 ڪري به پڙهندو آهيان.

Gul Hayat Institute

تاجل ۽ فقير محمد لاشاري گذرڻي آيا. فقير محمد ”هلال
 پاڪستان“ جو هفتيوار ادبي نمبر آندو جنهن ۾ ڪنهن ”آزاديءَ“
 جي فرضي نالي سان مون لاءِ لکيو هو ته مون پنجويهه سال اڳ
 روسي بيوروڪريسيءَ تي تنقيد ڪئي هئي جا اڄ صحيح تسليم
 ڪئي وئي آهي. دراصل منهنجي نظر ۾ گورباچوف، لينن کان پوءِ
روس جو وڏي ۾ وڏو ليڊر آهي ۽ اڳتي هلي مان هن جي دؤر تي
لکندس. في الحال مون فقير محمد کي چيو ته مون ڪيترائي ڪتاب
 روس ۾ گهٽ ٻوسات تي پڙهيا هئا ۽ آهي سڀ ته ڪوڙا نه ٿي

ي سگهيا! مون کي روس جي اقتصادي ترقي ۽ روسي عوام جي اقتصادي خوشحاليءَ جي باري ۾ ته ڪوئي شڪ شبهو ڪونه هو. مون پاڻ روس ۾ عوام جي خوشحالي اکين سان ڏٺي آهي. روسي ٻئي ڪنهن جي رت تي نه ٿا پلجن ۽ پيداوار جا ذريعا هنن جا پنهنجا آهن. مون کي رڳو اهو اعتراض هو ته اتي فن ۽ فڪر جي پوري آزادي نه آهي ۽ خاص ڪري استالن جي دؤر ۾ ته اها بلڪل ڪسي ويئي هئي. هينئر گورباچوف ايترو فرق آندو آهي، جو منهنجو ڪميونزم سان ڪوئي اختلاف نه رهيو آهي ۽ اوهين مون کي ڪامريڊ چئي سگهو ٿا. مان ڪميونسٽ پارٽيءَ جو ميمبر ته نه ٿيندس، ڇو ته مان پاڻ تي ڪابه پابندي رکڻ نه ٿو چاهيان، پر مان ان جو همسفر ضرور آهيان. دراصل مون کي فهميده رياض جي ڪتاب جو نالو ”هر رڪاب“ ڏاڍو وڻيو هو ۽ ڪميونسٽ مون کي پاڻ سان هر رڪاب سمجهي سگهن ٿا. فقير محمد لاشاريءَ چيو ته ٻئي ڀيري هو مون سان روس ۾ تبديليءَ تي تفصيلي گفتگو ڪندو ڇو ته هاڻي هو ۽ تاجل ادبي سنگت جي ميڙ ۾ وڃي رهيا آهن، جتي سراج جي ناول ”مرڻ مون سين آءُ“ (جو هن جي پهرئين ناول ”پڙاڏو سوئي سڏ“ جو ٻيو ڀاڱو آهي) تي ورڪشاپ آهي. هن مون کان پڇيو ته ڇا مان هنن سان هلڻ چاهيندس! مون ٿورو سوچي هن کي چيو ته ”ادبي سنگت به منهنجي آهي، سراج به منهنجو. هلڻ ڇو نه چاهيندس!“ پوءِ اسان گڏجي تاجل جي ڪار ۾ رهيا بلارا پهتائين، جتي هڪ ڪمري ۾ اڳ ئي ورڪشاپ هلي رهيو هو. نقاش اسٽيج تي ڪمپيوٽرنگ ڪري رهيو هو ۽ مون کي ڏسي ڪجهه حيرت ۾ اچي ويو ۽ پوءِ خوشيءَ جو اظهار ڪندي سڀني کي چيائين ته ”اياز صاحب آيو آهي“ ۽ منهنجا ڪجهه شعر پڙهيائين. هو ڪافي ذهين ٿي لڳو ۽ هر تقرير ڪندڙ کي سڏڻ کان اڳ منهنجو ڪوئي شعر ٿي پڙهيائين. ڏسڻ ۾ ائين ٿي آيو ته هن منهنجي شاعريءَ جو ۽ خاص ڪري ”ڪٽر ٿو ڪٽن ڪري“ جو ڪافي گهرو مطالعو ڪيو هو ۽ منهنجا ڪيئي بيت هن کي بر زبان

ياد هئا. صدارت ادبي سنگت جي سيڪريٽري جنرل، غلام حسين رنگريز، ٿي ڪئي، جنهن جي مشهور ڪتاب جو سِر ”سرمڊ ڇا ٿو سوچي“ منهنجي هڪ نظم تان ورتل آهي ۽ جنهن ۾ هن ’سرمڊ ڇا ٿو سوچي‘ وارو سارو نظم شامل ڪيو آهي. وڪشاپ ۾ تاجل بيوس ۽ فقير محمد لاشاري ۽ به حصو ورتو. ڪتاب تي خاص اعتراض اهو هو ته ناول ۾ آيل واقعا عام زندگيءَ ۾ نه ٿيندا آهن ۽ بعيد از قياس آهن. مون سراج کي چيو ته ”سماج ۾ بعيد از قياس واقعا به ٿيندا آهن ۽ ماڻهو ڪنهن وقت اچرج ۾ ايندو آهي ته اهي ڪيئن ٿيا!“ ڪنهن ٿي ڄاتو ته سکر جيل تي ٻاهران حملو ٿيندو ۽ ڪجهه سپاهي زخمي ڪري ۽ ماري ايڏي اوچي جيل جي ڀت ٽپي سنڌ قيددي، جن ۾ ڪيترا ڦاسي گهاٽ ۾ هئا، ڀڄي ويندا جيئن ويجهڙائيءَ ۾ ٿيو هو، جڏهن غوث علي شاه سنڌ جو چيف منسٽر هو! انهن قيددين مان هڪڙو وري گرفتار ٿيو هو جنهن جي ڦاسيءَ جي سزا جي خلاف مون هاءِ ڪورٽ ۾ رٿ - پيشن اڳيئي داخل ڪئي هئي، جا اڃا تائين هلندڙ آهي. جڏهن مون جيل مان فرار جي تفصيلي حقيقت معلوم ڪئي، تڏهن مون کي شڪاگو جي جيل ۽ آمريڪا جي ٻين جيلن مان قيددين جي پڇڻ تي ٺهيل فلمون ياد اچي ويون، جي به ايترو ئي بعيد از قياس لڳنديون آهن جيترو سراج جي ناول ۾ آيل واقعا. ميٽنگ کان پوءِ سراج مون کي ۽ تاجل بيوس کي پنهنجي بنگلي تي وٺي هليو، جو ڪلفٽن ۾ هڪ پرفضا جاءِ تي آهي. بنگلي ۾ خوبصورت لان آهي پر بارش جي ڪري اسين اندر ويٺاسين. مون سراج کي چيو ته ”اهو اسان جو وڙ نه آهي ته وڪالت ڪندي سري وڃون. اسان ان کان بهتر ڪم لاءِ پيدا ٿيا آهيون. ايئن نه ٿئي ته موت اوچتو مٿان اچي بيهي ۽ دل جي دل ۾ رهجي وڃي. اڃان اسان کي گهڻو ڪجهه لکڻو آهي. دراصل مان پنهنجو نئون ڪتاب ٻيهر نه پڙهندو آهيان، جيستائين اهو ڇپيو نه آهي، مون کي هر ڪر هوندي آهي ته اهو ڪڏهن ٿو ڇپجي، پر هڪ ڀيرو ڇپجي ويندو آهي ته مان ان کي اک ڪٽي به نه ڏسندو آهيان،

۽ ائين سوچيندو آهيان ته مون کي اڃان لکڻ جي شروعات ڪرڻي آهي، اڃان پيو ڪجهه به لکايو آهي، جو اڳي کان وڌيڪ پايدار هوندو، جو ان کي ڏسي مان حافظ وانگر چئي سگهندس:

ثبت است بر جريده عالم دوام ماء.

پيو ته اسين ٻٽون ۽ ڀڙن لاءِ ته نه ٿا وڙهون، جيئن جي حق لاءِ ٿا وڙهون، ۽ بهتر ٿيندو ته سارو ڌيان ان ويڙهه تي ڏيون. آخر سون به ته هڪ بورجوا ڏاتو ٿي آهي!

به ٿي ڏينهن پوءِ مون کي ڪنهن چيو ته سراج سنجيدگي ۽ سان سوچي رهيو آهي ته هو وڪالت ڇڏي، سارو وقت لکڻ پڙهڻ تي توجه ڏئي. هو منهنجي ذهين ترين دوستن مان آهي. اڳي مون سان عوامي ليگ ۾ گڏ هو ۽ مون سان گڏجي سنڌ عوامي ليگ لاءِ مئنيفيستو لکيو هئائين ۽ هيئر سرونٽس آف سنڌ سوسائٽي (Servants of Sind Society) جو، محمد ابراهيم جويي سان گڏ،

سرگرم ڪارڪن آهي، جنهن جو چيئرمين سنڌ يونيورسٽي ۽ جو اڳوڻو وائيس چانسلر سيد غلام مصطفيٰ شاھ آهي. گالهيون ڪندي، سراج چيو ته هو شاھ لطيف ۽ منهنجي شعر کي انگريزي ۽ ترجمو ڪرڻ ٿو چاهي ۽ ترجمي ۾ مدد لاءِ هن آمريڪن بڪ اسٽور تان Thesaurus * به ورتو آهي، جو هن کي ترجمي ۾ مدد ڏئي سگهندو.

مون هن کي ٻڌايو ته مون کي روسي ۽ ۾ ترجمو ڪري رهيا آهن پر هنن وٽ سنڌي ۽ جا ماهر اهڙا نه آهن، جي منهنجي اصل جو ڪامياب ترجمو ڪري سگهن ۽ ان ڪري مون هنن کي به سؤ صفحا اردوءَ ۾ پنهنجي شاعريءَ جو منظوم ترجمو موڪليو آهي، ۽ فهميده رياض جي منهنجي چونڊ شاعريءَ جو ڪيل ترجمو ”حلمه ميرن زنجير ڪا“ به موڪليو آهي، پر جي تون جلدي انگريزيءَ ۾ ترجمو ڪري هنن کي ڏين ته بهتر ٿيندو، ڇو ته ”حلمه ميرن زنجير ڪا“ جي اشاعت کان پوءِ مون ڪيترائي شعر جا ڪتاب ٽيزي سان

لکيا آهن جن مان ڪنهن به شعر يا نظم جو ترجمو نه ٿيو آهي. سراج سان مون پنهنجي نثري نظمن تي گفتگو ٿي ڪئي ته مون هن کي ٻڌايو ته ٽنگور به آخري دؤر ۾ پنهنجن ڪتابن ”پرائٽڪ“، ”سنجوتِي“ ۽ ”آڪاش پرديپ“* ۾ نثري نظم (Prose Poems) لکيا هئا، پر تن کان پوءِ هو منظوم وري شاعريءَ ڏانهن موٽي آيو هو. نثري نظم ۾ هُو آهي بلنديون ته نه چڱهي سگهيو هو، جن جي هن کي تمنا هئي، پر پوءِ به انهن کي پنهنجي مهانتا هئي ۽ ڪوبه نه چوندو ته اُهي اجايا هئا. پر توڙي هن پاڻ نثري نظم لکڻ چڱي ڏنا، پر پوري ڀارت جي شاعريءَ ۾ نثري نظمن جي روايت قائم ٿي وئي. ڪي نثري نظم نه رڳو منفرد هئس پر هن جي منظوم شاعريءَ کان به زياده متاثر ڪندڙ هئا ۽ نئين ٿهي ڪي ته موهي ڇڏيو هئاڏون. مون به ائين ئي ۱۹۷۷ع کان ۱۹۸۰ع تائين شاعري نه ڪئي ڇو ته ان دؤر ۾ مان وائيس چانسلر هوس ۽ شاعريءَ ۾ مون اڌ سچ نه ٿي چوڻ چاهيو. مون اهو رڪارڊ نه ٿي رکڻ چاهيو ته مون شعر ۾ هڪ سٺ به اهڙي لکي آهي، جنهن ۾ مان پنهنجو پاڻ نه آهيان، جنهن ۾ منهنجي نظريه حيات جو ڀرپور اظهار نه آهي، جا سچو سچ چئي نه ٿي سگهي ۽ منهنجي سياسي، سماجي ۽ فلسفيانه تاجي پيشي ۾ ڪٿي نه ٿي اچي. جڏهن منهنجي نوڪري ختم ٿي وئي ته مون ان کي کنگهيو به نه ۽ وري اسلام آباد جو منهن نه ڏنو، نه صاحب اقتدار اڳيان هٿ ڦهلايو. پر نوڪريءَ واري عرصي منهنجي طبيعت جي اها رواني ختم ڪري ڇڏي هئي، جا منظوم شاعريءَ جي تخليق لاءِ ضروري آهي. (”لڙيوسچ! ڪن ۾“ شايع ٿيل اڪثروايون پڻي واري دؤر ۾ تخليق ڪيون ويون هيون.) ان ڪري نوڪريءَ

* پرائٽڪ - بنگاليءَ جو لفظ پرائٽڪ سنسڪرت جي ’پرائٽڪ‘ مان

نڪتو آهي، جنهن جي معنيٰ آهي: Lasting to the end of life

سنجوتِي - سنجها جو ڏيئو.

آڪاش پرديپ - آپ جو آهڙو.

مان آجي ٿيڻ کان پوءِ مون نشري نظم لکيا. انهن کي به پنهنجي رواني آهي، پر اها رواني جا منظوم شاعريءَ لاءِ ضروري هئي، مون کان ڪسڪي ٿي ويئي. مون جويي صاحب کي ٻڌايو هو ته، انهن نشري نظمن ۾ ڪٿي ڪٿي منهنجي مطالعي جو شعوري يا غير شعوري دخل به آهي. جڏهن کان شاعريءَ لاءِ ضروري رواني موٽي آئي آهي، ته منظوم شاعري مون تي مينهن وانگر وسي آهي ۽ نظم ائين ڪاغذ تي لکيا ويا آهن جيئن ننگر پارڪر وٽان نديون ارڙاڻا ڪري وهنديون آهن.

جڏهن ٽئگور جي شاعريءَ جي ڳالهه نڪتي ته مون سراج کي چيو: ”ٽئگور کي نه پنهنجي * جي چوڻين تي پر کي سگهجي ٿو، ۽ نه مارڪسي جدليات يا فرائڊ جي نظريي جي روشنيءَ ۾ انهن ڳالهين جو تجزيو ڪري سگهجي ٿو، جن هن جي شاعريءَ کي آتساهيو هو. ٽئگور انقلابي ته هو، پر هن قلب و نظر جي انقلاب جو پرچار ٿي ڪيو ۽ نه تشدد سان ڪنهن حڪومت جي تختي اونڌي ڪرڻ جو. طبقاتي جدوجهد سان هن جو نراجواڊي سمجهوتو * به نه هو. مون کي فخر آهي ته مون وٽ انقلاب جو ڀرپور نظريو آهي ۽ فقط جوش مليح آبادي ۽ احمد فراز وانگر انقلاب جو ڪو ڪو نعره نه آهي. ائين آهي ته مون لاءِ طبقاتي جدوجهد به ڏانوي حيثيت رکي ٿي: قلب و نظر جي انقلاب کي اولين حيثيت آهي ۽ مان اعتماد سان چئي سگهان ٿو ته برصغير ۾ قلب و نظر جي انقلاب جو اهڙو ڀرپور تصور، ايتري جرئت منڊيءَ سان اهڙيءَ وائڪي بوليءَ ۾ بڻي ڪنهن به شاعر اڄ تائين نه ڏنو آهي.“

جڏهن مون پنهنجي آبيرا ”ڀڳت سنگھ کي ڦاسي“ ڪجهه دوستن کي پڙهي ٻڌائي هئي ته انهن مان هڪ چيو هو: ”ڀڳت

* پنهنجي - مهاڀاڻي جو مشهور مصنف.

* نراجواڊي سمجهوتو - Anarchic Alliance اهي لفظ مون شايد ڪرسٽوفر ڪاڊويل جي ڪتاب Poetry & reality ۾ پڙهيا هئا.

سنگھ ۽ چندر شيڪر آزاد ته خوني هئا. دهشت گرديءَ سان دنيا کي ڦيرائي ته نه سگهيو آهي. سارا ترقي پسند ائين چون ٿا. ”مون هن کي جواب ڏنو هو ته ”جي پڳت سنگھ ۽ چندر شيڪر خوني هئا ته ڇا حليانوالا باغ ۾ ڪوس ڪرائيندڙ چڱا مڙس هئا؟ ڇا لالا لڄپت راءِ کي ماريندڙ معصوم هئا؟ جي پڳت سنگھ وارا اسيمبليءَ کي ٻه سالن اڏاڻن جي بي ڪن ها، ته آزاديءَ جي تحريڪ پنهنجي ليکي آڀري سگهي ها؟ ڇا، انهيءَ ساننت ۾ ٽاڪوڙو وجهڻ ضروري نه هو، جا ديس تي چئڻجي وئي هئي؟ جنهن وقت مائونٽ بيٽن ارادو ڪيو ته انگريز هندستان ڇڏين، ته ان وقت به بمن جا آهي ڌماڪا هن جي ڪنن ۾ گونجندا هوندا. موت جي پٽو ڪان سواءِ ظالم ڪجهه به سڪدا آهن ڇا؟ انسان بنيادي طرح جانور آهي. شينهن پنهنجو حصو زوريءَ ڪڍي ٿو، جيستائين ٿري نات ٿري جي گولي هن جي دؤن ۾ نه ٿي لڳي. آدم خور شينهن کي ته هيرائڻ جو خيال ئي عبث آهي. هن کي آدميءَ جي رت جي چوس پئجي وڃي ٿي ۽ هو جيستائين آدميءَ جو رت پيئندو رهي ٿو، جيستائين هن کي ساهه ۾ ساهه آهي.“

اڌڪل هڪ بجي رات جو مان ۽ تاجل، سراج جي گهران ڪار ۾ گڏ نڪتاسين. جاءِ ته منهنجي به ڪلفٽن جي ايراضيءَ ۾ هئي پر چوڌاري روشيون ڏسي تاجل منجهي پيو ۽ ڪار هڪ جو ٻئي پاسي ڪاهي ويو. سامهون رستو ڪيرٿارا وانگر وڃي رهيو هو ۽ اسين ڇڪر ڪاٽيندا ٿي رهياسين ۽ ڦري ڦري ساڳيءَ جاءِ تي موٽي ٿي آياسين. نيٺ تاجل راهگيرن کان رستو پڇي پڇي مون کي اڏائي وڃي گهر پهچايو.—

در تي گهٽتي وڃي، جيڪا اُتي دروازو کوليو. ڏينهن جا يارنهن وڳا هئا ۽ مان پلنگ تي ليٽيو پيو هوس ته سليم اوچتو هليو آيو ۽

اچي مون کي ڀاڪر پاتائين. ڏهه مهينا ٿيا ته هو يورپ ۾ هو ۽ اسان ٽيليفون تي هڪٻئي جو آواز سنڌائيت ذريعي ٻڌندا هئاسين. هو آئرلينڊ ۽ انگلنڊ ۾ اڳي گهمي آيو هو، هيل روس ۽ ڪجهه ملڪن کان سواءِ ٻيو ڪيترو ئي يورپ به گهمي آيو. آسٽريا ۾ ويانا، سالن برگ ۽ انس ڊروڪ (ns druck)، بيلجيم ۾ ائٽ ورپ ۽ بروسيلز، هالنڊ ۾ ائمسٽرڊئم، راڻن ڊئم ۽ هالن ڊئم، فرانس ۾ پئرس، هنگريءَ ۾ بڊاپيسٽ ۽ پراگ، ۽ سٽزرنلنڊ ۾ زورچ ۽ جنيوا گهمي چڪو هو. ڪجهه ملڪ لبنا جي وڃڻ کان پوءِ هن سان گڏ ٻيهر ڏٺا هئائين، جن جو ذڪر مان مٿي ڪري آيو آهيان. مون هن کان پڇيو ته باقي يورپ به گهمي اچين ها، پر هن ڀريل آواز سان چيو: ”بابا، لبنا جي سفر اڏورو رهجي ويو.“ مون هن کان لبنا لاءِ پڇيو ته هن چيو: ”لاهور رهي پئي آهي ۽ پيءُ جي چاليهي کان پوءِ ايندي.“

ٿوريءَ دير کان پوءِ سليم چيو ته ”فلٽ صاف ڪرائي وٺان ته هلي ڪلفٽن تي رهون. هتي گرميءَ ۾ ڪيترو وقت رهنداسين؟ اوهاڻ کي ته ايئرڪنڊيشنر * به هلائڻو نه آهي.“ پوءِ ته ماءُ سان وڃي ويٺو ۽ شام تائين هن کي احوال ڏيندو رهيو، جيستائين انيس به آفيس مان موٽي آيو. رات جو ڪنهن چينائي هوٽل ۾ گڏجي ماني ڪاٽيسين. سليم کي منهنجي صحت جو گهڻو اونڌو هو. هن ڪارڊيالاجيءَ ۾ خاص تربيت ورتي هئي. مون کي ڪجهه سال اڳ دل جي تڪليف ٿي پئي هئي، پر مون هن کي چيو ته شاعري منهنجو بهترين علاج آهي ۽ مون کي دل جي تڪليف تڏهن ٿي هئي جڏهن مون شاعري ڇڏي ڏني هئي. هاڻي ته مون ايتري شاعري ڪئي آهي، جو مون کي وري انهيءَ تڪليف ٿيڻ جو ڪوئي امڪان نه آهي. مون هن کي روميءَ جو هيٺيون شعر ترجمو ڪري ٻڌايو:

* اڳئين سال مون کي ڪراچيءَ ۾ فالج ٿي پيو هو، ان ڪري ايئرڪنڊيشنر نه هلائيندو آهيان.

- شادباش اے عشق خوش سودائي ما
 اے طبيبِ جملہ علت هائي ما
 سليم ترجمو ٻڌي ٿورو ڪليو ۽ پوءِ چيائين: ”بابا مان اوهان جو ۽
 امي ۽ جو اڪو ڪارڊيو گرام (Echo Cardiogram) ضرور ڪندس.
 آڻ رڳو ڪارڊيو گرام ڪا شيءِ نه آهي. اميد ته اوهان ٻنهي کي
 ڪجهه به نه هوندو پر وهڻ مٿان ضروري آهي.“
 ٻئي ڏينهن تي مان ۽ زرينه وڃي سليم وٽ ڪلفٽن تي رعياسون.

پنجابي شاعريءَ ۾ منهنجي شاعريءَ جو مترجم، احمد سليم،
 رشيد پٽي ۽ جي چاليهي تي سکر آيو هو ۽ چاليهي کان پوءِ منهنجي
 گهر آيو؛ ويجهڙائيءَ ۾ هن انگريزيءَ ۾ امرتا شيرگل * تي ۽ اردوءَ
 ۾ ڀڳت سنگھ تي ڪتاب لکيا هئا، جي هُن مون کي ڏنا. هن جا
 اهي ڪتاب گوهر سلطانه اعظمي ڇپايا آهن، جا خود به ڪاڻي ڊراما
 نويس ٿي ڏسجي ڇو ته ڪجهه ڏينهن پوءِ مون هن جو هڪ ڊرامو
 پاڪستان تي وي. تي ڏٺو هو. احمد سليم مون کي چيو ته مان هن
 کي پنهنجو اردوءَ جو مجموعو ”ڪلامِ نيل ڪنٺهه“ اور نيمر ڪي پٽي
 ڏيان، جو هوءَ خوشيءَ سان ڇاپيندي. احمد سليم جي وڃڻ کان
 ڪجهه وقت پوءِ گوهر سلطانه اعظمي به اهڙو خط مون کي لکيو.
 ٻئي يا ٽئين ڏينهن تي ڪميونسٽ پارٽيءَ جو سرگرم ڪارڪن ۽
 ڪميونسٽ اڳواڻ ڄام ساقيءَ جو جيل جو ساٿي امرلال مون وٽ
 آيو ۽ چيائين ته ”اسلم اظهر چاهي ٿو ته منهنجي شاعريءَ جو روسي
 ۾ ترجمو ڪيو وڃي ۽ ان ڪري جيڪڏهن منهنجن نظمن جو
 انگريزي ۽ اردوءَ ۾ ترجمو موجود هجي ته هن ڏانهن موڪليان.“

* امرتا شيرگل - سيڪ، مصوره، جا جوانيءَ ۾ مري وئي هئي.

سليم سولنگي ۽، جيڪو دادوءَ ۾ انگريزي ۽ جو پروفيسر آهي، منهنجي شاعريءَ جا سو کن صفحا ترجمو ڪيا هئا، پر هنن انهن جي انگريزي ترجمي ۾ به قافيارديف ساڳي طرح لکيا هئا، جيئن اصل سنڌيءَ ۾ آهن ۽ انهيءَ جدت طرازيءَ ترجمي کي مبهم بڻائي ڇڏيو هو، پر ڇاڪاڻ جو مون وٽ آهستي انگريزيءَ ۾ ترجمو موجود هو، مون کيس ڏياري موڪليو. ساڳئي وقت مون پنهنجي اردو شاعريءَ جي ڪتاب ”نيل ڪشھ اور نيم ڪے پتے“ جي مسودي جي فوٽو ڪاپي به هن کي ڏني، جنهن ۾ مون پنهنجا ڪيئي سنڌي نظم اردوءَ ۾ ترجمو ڪري به شامل ڪيا هئا؛ ان ۾ ”ميرے ديدہ ورو ميرے دانشورو!“ جهڙا اصلي نظم به هئا، جنهن کي ڳائي ”انجمن ترقي پسند مصنفين“ جي گولڊن جوبليءَ جو ڪراچي ۾ افتتاح ڪيو ويو هو. ”نيل ڪشھ اور نيم ڪے پتے“ ۱۹۴۷ع کان وٺي ۱۹۵۱ع تائين منهنجي اردو شاعريءَ جو مجموعو هو، جو مون ”پوٽے گل، نالہ دل“ جي نالي سان ۱۹۵۲ع ۾ ڇپايو هو، پر اهو مارڪيٽ ۾ نہ ڏٺو هو ۽ دوستن ۾ ورهائي ڇڏيو هو، ڇو تہ ان جي ڇپائيءَ جلدسازي شايدان شان نہ هئي. اردوءَ ۾ اها شاعري مون ڏنهن ڪئي هئي جڏهن ورهاڱي کان پوءِ سنڌي اديب ۽ شاعر تر بتر ٿي ويا هئا ۽ سنڌ ۾ مون لاءِ سويي گيانچندائي ۽ ابراهيم جويي کان سواءِ ڪوئي اهڙو اديب نہ رهيو هو، جنهن سان مان ڳالهائڻ چاهيان ها. ”نيل ڪشھ اور نيم ڪے پتے“ جو ٻيو حصو ۷۸-۱۹۷۳ع تائين لکيو ويو، جڏهن مرحوم سبط حسن سان منهنجي دوستي ٿي هئي. ان وقت نبي بخش کوسو ڪراچيءَ ۾ ڪنهن اداري جو ڊائريڪٽر هو ۽ هن عوامي ادبي انجمن جي سھاري هيٺ انتظام ڪيو هو تہ مان پھنجو آڀيرا ”ڀڳت سنگھ کي ڦاسي“ آڻي ڪئي ڪيل ميڙ اڳيان پڙهان. تقريب ۾ مرحوم سبط حسن ۽ سعيد گزدر به آيا هئا. سعيد گزدر سبط حسن سان گڏ اردو ماھوار ”پاکستاني ادب“ ڪيندي هئي، ۽ ڪافي افسانن ۽ نثر ۾ نظم لکيا اٿائين. پوءِ مان سبط حسن ۽ سعيد سان گڏجي سبط حسن جي گھر وڌو- هو، جتي اسان چانهه پيتي هئي. اُتي

اردوءَ جي مشهور شاعره فهميده رياض به موجود هئي. اسان جي واقفيت جڏهن ڪافي گهري ٿي وئي تڏهن هڪ پيري (غالباً ۱۹۷۷ع ۾) سبط حسن مون کي خط لکيو هو ته، هو امير خسروءَ جي پنج سؤ ساله ورسِي تي 'پاڪستاني ادب' جو نمبر ڪڍي رهيو هو ۽ مان هن کي ان نمبر لاءِ امير خسروءَ تي ڪوئي نظم موڪليان. مان جڏهن ۱۹۶۳ع ۾ هندستان ويو هوس ته مون دهليءَ ۾ امير خسروءَ جي مزار تي حاضري ڏني هئي. گيتا، راج ۽ رشيد پٽي به مون ساڻ هئا ۽ اسان خسروءَ جي مزار تي شمعون ٻاري فوٽو ڪڍايو هو، جو غالباً 'نئين زندگي' رسالي ۾ ڇپيو هو. اتفاق سان مزار جي ٻاهران قوال، خسروءَ جي حوالي 'ڪافر عشق، مسلمانن مرا درڪار نيست' ڳائي رهيا هئا. موٽي اچي مون خسروءَ تي چار نظم لکيا هئا. جن ۾ هڪ نظم 'امير خسرو ٻائياريءَ کي' ۽ امير خسروءَ جي طرز تي جديد دؤر جي پس منظر سان گجھارتون به هيون، جن کي اردوءَ ۾ 'ڪٽهه - مڪرنپون' چيو آهي. اهي نظم منهنجي شعر جي مجموعي 'وچون وسڻ آڻيون' ۾ ڇپيا هئا. (امير خسروءَ جي اهميت مون هن جي پنج سؤ ساله ورسِيءَ کان، جا دهليءَ، ڪراچيءَ ۽ تاشقند ۾ ملهائي وئي هئي، ڏهاڪو سال اڳ محسوس ڪئي هئي. اڃان تائين صبح جو ڇانهه جي وقت مان ڪڏهن ڪڏهن امير خسروءَ جي دوهن ۽ گيتن جي ڪيسٽ ٻڌندو آهيان.) مون 'تنهنجو نالو؟ ڪانتي' وارو نظم اردوءَ ۾ منظوم ترجمو ڪري سبط حسن ڏانهن موڪليو. اهو نظم هن کي ايترو وڻيو، جو هن مون کي لکيو ته جي مان هن کي اهڙا ٻيا چار نظم موڪليان ته هو مون کي ٻئي ڪنهن اردو شاعر سان شريڪ ڪرڻ لاءِ تيار نه آهي ڇو ته انهن ۾ پنهنجي دؤر جو شعور ڪونه آهي ۽ هو امير خسروءَ تي فقط قصيدا ٿا لکن. مون سبط حسن کي ٻيا به چار نظم اردوءَ ۾ لکي موڪليا جي سڀ هن 'پاڪستاني ادب' جي امير خسرو نمبر ۾ شامل ڪيا ۽ ڪنهن به اردوءَ جي شاعر کي ان ۾ شايع نه ڪيو. ان کان پوءِ جڏهن منهنجي سبط حسن سان ڪراچيءَ ۾ ملاقات ٿي ته هن مون کي چيو: "انسوس، جو اسان

ايترو وقت ڪراچي ۽ ۾ رهي سنڌي نه سڳيا آهيون. سو ڪي ٻنهي واپس تي عبور آهي ۽ جي ٽيون پنهنجي شاعري پاڻ اردوءَ ۾ ترجمو ڪرين ته ڏاڍو چڱو ٿيندو.“ سبط حسن اردوءَ جو چوڻي ۽ جو اديب ۽ دانشور هو ۽ هندستان جي ڪميونسٽ پارٽي ۽ هن کي ۽ سجاد ظهير کي پاڪستان ۾ ڪميونسٽ پارٽي ۽ کي منظم ڪرڻ لاءِ موڪليو هو. هو سجاد ظهير ۽ فيض جو گهرو دوست هو ۽ اردوءَ جا اڪثر اديب هن جي صحبت کي وڏي غنيمت سمجهندا هئا. هن جا سڀ ڪتاب، ’شهر نگاران‘، ’ماضي ڪي مزار‘، ’پاڪستان ۾ تهذيب ڪا ارتقا‘، ’انقلاب ايران‘، ’موسيقي سي مارڪس ٽڪ‘، ’نويد فڪر‘ ۽ ’ڪارل مارڪس‘ مون پڙهيا آهن. ڪٿي ڪٿي مون کي هن سان اتفاق نه آهي پر ان ۾ شڪ نه آهي ته سبط حسن وڏي پايي جو اردو اديب ۽ سياسي مفڪر هو. شاهه جي رسالي جي منظوم ترجمي کان پوءِ، جنهن کي سال گذري چڪا هئا، مون وري اردوءَ ۾ نه لکيو هو. سبط حسن جي اصرار تي مون ڪيترن سنڌي نظمن جو اردوءَ ۾ ترجمو ڪيو ۽ ڪجهه اصلي نظم به لکيا ۽ پوءِ اهو سارو اردو مجموعو سبط حسن ڏانهن موڪليو، جنهن چيو ته اهو ڇپجڻ گهرجي. هن، ان لاءِ پنهنجي پبلشر ۽ دوست، مڪتبه دانيال جي مالڪ ملڪ نوراني ۽ سان ڳالهه ڪئي هئي. غالباً ۱۹۷۵ع ۾ مان ۽ سوڍو گيانچنداڻي، مزدور ليڊر ۽ ڪنهن وقت سنڌ اسيمبلي ۽ جي ميمبر قاضي مجتبيٰ جي گهر ويا هئاسين جتي ملڪ نوراني به آيو هو ۽ چيو هئائين ته سبط حسن هن سان منهنجي اردو مجموعي جو ذڪر ڪيو هو، جو هو ڇپائڻ لاءِ تيار هو. ۱۹۷۶ع ۾ پڻي صاحب مون کي سنڌ يونيورسٽي ۽ جو وائيس چانسلر مقرر ڪيو ۽ مون مصلحت نه سمجهي ته ’نيل ڪنٿه، اور نيمر ڪي پٽي‘ پنهنجي ملازمت جي دؤران شايع ڪرايان. ڪجهه سال اڳ ملڪ نوراني ۽ کي گلي جي ڪنسر ٿي پئي ۽ آمريڪا ۾ علاج جي باوجود، شفاياب نه ٿيو ۽ گذاري ويو. هن جي ڌيءَ هوري نوراني، جا روس ۾ ڇهه سال تعليم وٺي، روسي ۽ ۾ ڊاڪٽوريٽ ڪري آئي آهي ۽ نوراني صاحب

کان پوءِ مڪتبهءِ دانيال هلائي رهي آهي، مون کي سکر ۾ پيغام موڪليو هو ته مان هن جي پيءُ سان ڪيل پنهنجو ڪاٺو ٻاڙيان، ان ڪري مان ’نيل ڪئٿم‘ اور نيم ڪرپٽي جي هڪ فوٽو ڪاپي هن لاءِ کڻي آيو هوس. اتفاق سان هوري به ڪلٽن تي ساڳي پرنس ڪامپليڪس ۾ رهندي آهي ۽ سليم جي فلٽ جو نمبر اي-۲۸ آهي ته هوريءَ جي فلٽ جو بي-۲۸ آهي. مون هوريءَ کي فون ڪيو ته هوءَ هلي آئي. منهنجي هن مان پهرين ملاقات اسلام اظهر جي جاءِ تي ٿي هئي. مون هن کي ڪتاب جو مسودو ڏنو، جو هوءَ ڇپي رهي آهي ۽ چاليهارو صفحن جو پروف مون کي ڏيکاري چڪي آهي. هن مون لاءِ ڪجهه انگريزيءَ ۾ ڪتاب به آندا هئا، جي ماسڪو ۾ ويجهي چڪا ۽ ڇپايو هئا. ان ۾ *Land of Soviets*, *Its Verse and Prose* جا ٻه جلد، اليڪساندر تواردوفسڪيءَ جا منتخب نظم ۽ ڪجهه جديد روسي ناول هئا. روسي ڪتابن جي به مغربي ڪتابن کان گهڻي گهٽ آهي ۽ اهي آرٽ پير تي ڇپيل آهن پر ان ۾ ڪو شڪ نه آهي ته روسي ادب جا اهي انگريزي ترجما اهڙا چڱا نه آهن جهڙا انگلنڊ يا آمريڪا ۾ ڪيا وڃن ٿا. مئڪس هَيورڊ (Max Hayward) جا ڪيل بريس پاسترناڪ (Boris Pasternak) جي ناول ڊاڪٽر زواگو ۽ شاعر مينڊلسٽام جي سوانح حيات جا ترجما يا روسي شاعره آنا آخمتووا يا انڊرٽي ورنيسينڪي جا ترجما ايترا نه چڱا آهن، جو پڙهندي پنوئي نه ٿو پوي ته اهي ڪي ترجما آهن.

اسلام اظهر کي مون فون ڪري چيو ته، روسين کي منهنجا سڀئي سنڌيءَ جا ڪتاب، ’نيل ڪئٿم‘ اور نيم ڪرپٽي جو مسودو ۽ فهميده رياض جو ’حلقه مري زنجير ڪا‘ پهچائي ته جيئن هو انتخاب ڪري سگهن. مون هن کي ٻڌايو ته، ڀٽي صاحب منهنجي منتخب شاعريءَ جي پنجابيءَ ۽ اردو ترجمي لاءِ سنڌالاجيءَ کي ٻه لک روپيا ڏئي مون کي چيو هو: ”اياز، مان توکي ڪوئي چڱو آمريڪي مترجم وٺي ڏيندس. مون کي توکي دنيا ۾ ڦهلائڻو آهي.“ پر نه پتو

صاحب رهيو، نه منهنجي تخليقن جو انگريزي ۽ ترجمو ٿيو. اسلام اظهر سان منهنجي ملاقات ٻه سال اڳ بيدل مسرور بدويءَ جي معرفت ٿي هئي. هن بيدل مسرور ۽ پنهنجي زال نسرين کي منهنجي گهر، مون کي ڪار ٽي ڪٺي اچڻ لاءِ موڪليو هو. برتالت بريخت جي ڊراما (اردو) ۾ 'گاليلو' هيو جو ڪردار خود اسلام اظهر ڪيو آهي، سينيوار سارتي جو ڪردار نسرين اظهر ۽ گاليلو جي ڌيءَ ورجينيا جو نصرت اعظم خان ۽ دربار جي جوان خاتون جو ڪردار هوري نورانيءَ ڪيو آهي.

برتالت بريخت ۱۹۳۳ع ۾ جرمني ڇڏي هئي، جڏهن هٿار اقتدار ۾ آيو هو، ۽ ۱۹۳۹ع ۾ آمريڪا پهتو هو، جتي هو ۱۹۴۷ع تائين رهيو هو. انهيءَ دور ۾ هن پنهنجو شاڪار 'گاليلو' جي زندگيءَ تي تخليق ڪيو هو. ان کان پوءِ هو يورپ موٽي ويو هو جتي هو پنهنجي موت تائين ناٽڪ لکندو رهيو هو. بريخت جي اڪثر ناٽڪن وانگر 'گاليلو جي زندگيءَ' ۾ هن جا معاشي نظريا ڪونه آهن. ناٽڪ جي پندرهن ڏيڪن ۾ ته گاليلو ڄما غير جذباتي، غير ڊرامائي پورهئي جا ٽيهه سال ڏيڪاريا ويا آهن. جڏهن ناٽڪ پنهنجي چوٽ تي پهچي ٿو ته اسٽيج کان ڀرتي (Off Stage) ڏيڪري وڃي ٿو ته گاليلو پنهنجا لفظ واپس وٺي ٿو. بريخت نهايت سمجهداريءَ کان ڪم ورتو آهي، جو پنهنجي مرڪزي ڪردار کي ٻڌايو نه آهي. هن جو گاليلو عقل پرست، شڪي مزاج ۽ غير جذباتي آهي ۽ اختياريءَ وارن سان سمجهوتو ڪندڙ آهي. هو پاڻ مڃي ٿو ته هن جسماني عذاب جي پوءِ کان لفظ واپس ورتا هئا. پوءِ هو هڪ ڌيرج واري پوڙهي ۾ بدلجي وڃي ٿو، جو تن آسانيءَ تي هريل آهي. هن جو هڪ شاگرد هن جي رسالي (Treatise) جو نقل، ديني عدالت (Inquisition) جي ٻهچ کان پري، چوريءَ، سرحد پار ڪٿي وڃي ٿو. اتي گيلين ۾ گهڻيندڙ گهرن جي چرپر جي باري ۾ ڳائين ٿا ۽ ان جي مارڪسي تاويل ڪن ٿا ۽ گاليلو پنهنجي آخري تقرير ۾ سائنس جي ترقيءَ کي معاشي انقلاب سان ڳنڍي ٿو، جو هن جي

دور ۾ هو به ڪونڊ. انهيءَ ڪمزوريءَ جي باوجود ناڻڪ نهايت دلچسپ آهي ۽ روح کي ڪافي چڱي ٿو. دستڪ وارن 'گاليلو جي زندگي' هن دور ۾ اسٽيج تي آندو آهي جڏهن رجعت پرستي پنهنجي انتها تي پهچي چڪي آهي ۽ جنرل ضيا ٽيوڪريسي (Theocracy) لاءِ مثالا ۽ مشايع ڪنا ڪري رهيو آهي ۽ اسلام جي نالي ۾ نه رڳو پنهنجي اقتدار کي جهٽو پيو آهي پر هر ڪوڙ کي سچ ۽ سچ کي ڪوڙ چئي رهيو آهي. اها گالهه نه رڳو دستڪ گروپ جي مڙسي آهي پر اها هنن جي سياسي شعور جي گهرائيءَ جو ثبوت به ڏئي ٿي. هڪ نئون دور اچي رهيو آهي، انسان جون اڪيون ان جي تصور سان چمڪي اٿن ٿيون. اهو دؤر دنيا کي بدلائي ڇڏيندو ۽ انهيءَ توهن پرستيءَ کي جڙ کان پتي ڦٽي ڪندو، جنهن هن وقت تائين زندگي زهر ڪري ڏني آهي. ماڻهو ٽيٽي ۽ اڻ ٽيٽي ٿي سوچين ٿا. انهيءَ امڪان ڏانهن نهارين ٿا، جنهن جو هيل تائين ڪنهن خواب به نه لڌو آهي. نئون دؤر اچي رهيو آهي، هو سوچين ٿا؛ هن وقت تائين اسان تي راڄ ڪيو ويو آهي، اڳتي اسين راڄ ڪنداسين. شاندار آهي اهو احساس ته اسان انهيءَ دور جي ابتدا ڪري رهيا آهيون، هڪ نئين سماج جو بنياد رکي رهيا آهيون جو اڳئين دؤر جي غلاميءَ مان آزاد هوندو. رجعت پرست، پنهنجي دل ۾ غصي ۽ هراس جا جذبا سانڍي، انهن ماڻهن کي ڏسي ۽ سوچي رهيا آهن ته هي پاگل سپڪجهه ڊانوا ڊول ڪرڻ چاهين ٿا، انهيءَ سازي ناچي پيٽي کي چيرڻ ڦاڙڻ چاهين ٿا جنهن جي اسان صدين کان اُٿل ڪئي آهي. هي اسان جي وجود لاءِ خطرو آهن، ديوانا آهن، انهن کي مٽايو وڃي. پوءِ هو زبردست حملو ڪن ٿا. ان سازي هنگامي جي بانديءَ کي پڪڙين ٿا، جو پنهنجيءَ شهادت کي بي معنيٰ سمجهي پنهنجا لفظ موٽائي ٿو ۽ پنهنجا ڪتاب ملڪ کان ٻاهر ڏياري ٿو موڪلي، جتي اُهي ايترو شديد اثر پيدا ڪن ٿا جو دنيا بدلائي ٿي وڃي. گاليلو جي پهرئين نسخي ۾ هيٺيون لطيفو آهي، جو پوءِ اتان ڪڍي بريخت ٻئي ڪنهن ڊرامي ۾ ڏنو آهي. گاليلو

هڪ ڪريٽ جي فلاسافر جي ڳالهه ٻڌائي ٿو جنهن هڪ جابر جي حڪومت جو ايجنٽ ٿي ڪم ٿي ڪيو ۽ پر جڏهن حڪومت جي ڪارپردازن هن کان پڇيو ٿي ته ”تون اسان لاءِ ڪم ڪندي؟“ تڏهن هن ڪوئي به جواب نه ٿي ڏنو. جڏهن ستن سالن کان پوءِ اهو فلاسافر مري ويو ته هن جي لاش تي واس ٽوپ ڪيو ويو ۽ پهريون ڀيرو مٿي هنن کي جواب ڏنو: ”نه، مان توهان لاءِ ڪم نه ڪندس.“

گاليلو ناٽڪ ۳۹-۱۹۳۸ع ۾ لکيو ويو هو، جنهن وقت جرمني ۽ نازي زور هئا. ’اونداهو دور‘ - بريخت جي شاعري ۽ جو هڪ اهم محاورو آهي. هڪ هنڌ هن چيو آهي:

اونداهي دور ۾

ڇا هو به ڳائيندا؟

ها، هو به ڳائيندا

اونداهي دور جي باري ۾-

Ptolemaic Cosmology ۾ ٿالمي ۽ ڌرتيءَ کي ڪائنات

جو مرڪز ٿي سمجهيو ۽ هن جي علم ڪائنات کي غلط چوڻ، ڇڻ ته ڪليسا جي منهن تي چپاڻ ۽ سائنس جي معاملات تي ان جو اختيار ختم ڪرڻ جي ڪوشش هئي، ۽ آها ڇڻ ان سڌيءَ طرح ان اونداهي دور جي مخالفت هئي، جنهن ۾ بريخت پنهنجي وطن جرمنيءَ کي ڇڏي ويو هو. گاليلو اٽڪل ٽي سؤ سال اڳ پيدا ٿيو هو. بريخت، ناٽڪ ۾ تاريخي سچائيءَ جو ايترو خيال نه رکيو آهي جيترو ان جي پيغام جو، جو هن جي دور جي باري ۾ آهي. ڳالهين ڪندي، اسلم اظهار، بيدل کي چيو، جديد جرمن موسيقي ۽ بيتوون ۽ باخ جي موسيقي ۽ زمين آسمان جو فرق آهي، ايئن شيخ اياز جي انقلابي شاعريءَ کي ڳائڻ جو انداز شاه لطيف جي شاعريءَ کي ڳائڻ کان بلڪل مختلف ٿيڻ گهرجي. بيدل، اسلم اظهار جي صلاح سان ’وائسز گروپ‘، پنجاب جي ترقي پسند ٿيٽر ’اجوڪا گروپ‘ جي نموني تي ٺاهيو آهي. ٻنهي مون کان پڇيو ته- وائسز گروپ لاءِ ٻه مان هنن کي ڪوئي سنڌيءَ ۾ نالو

ٻڌايان، پر مون کي ڪوئي نالو سڃاڻي نه آيو. پوءِ اسلام اظهر مون کي چلي ۽ جي راڳي شاعر 'وڪٽر هارا' جي گيتن جو انگريزي ترجمو، مرتضيٰ سولنگي ۽ هٿ موڪليو، جو اسٽيل مل ڪراچي ۽ ۾ ملازم آهي ۽ هر روسي ٽيڪنيشن وانگر پاڻ کي ورڪر سڏائيندو آهي. ٻئي پيري اسلام اظهر مرتضيٰ سولنگي ۽ جي معرفت آيل دت جي ڪتاب **Towards a Revolutionary Theatre** جي فوٽوڪاپي مون ڏانهن ڏياري موڪلي هئي. مون کان جڏهن اسلام اظهر ان ڪتاب جي باري ۾ رايو پڇيو ته مون چيو ته ان ۾ جرمن ٻوليءَ ۾ ڪيترا ڏڪر ڏنل هئا پر انهن جو ترجمو ڏنل ڪونه هو، ان ڪري مون کي ڪتاب ڪجهه پاري لڳو. پر بريخت جي باري ۾ هن جي هيٺئين قول تي هن، جا تنقيد ڪئي آها مون کي وئي:

"Tragedy is based on bourgeois virtues, draws its strength from them and will perish along with them."

الاجي ڇو بريخت تائين، ترقي پسند اديبن ۾ ٿوري گهڻي dogmatism آهي!

'Dialectics of theatre' تي هڪ باب لکي، هن ٻنهي

۾ باب **In Search of form ۽ Political theatre** تي لکيا آهن. مون کي مونءَ ڪتاب ڪافي وڻيو. هڪ هنڌ لکيو اٿائين:

India still wallows in feudal backwardness. Its bourgeoisie are illiterate, superstitious thieves, who prostrate themselves before the Monkey-god, before going out to rob workers. The petty bourgeoisie thus inherits a million superstitions from its masters and has strange faith in black magic stored away in its mind. The revolutionary theatre therefore must be violently atheistic towards its practitioners.

This of course does not mean that a revolutionary theatre must directly attack the audience's

religious beliefs. That would be wasteful, because the object of theatre is to rouse class hatred, to make people angry, to make them want to fight, and religion is by no means a hindrance to this struggle. Deeply religious men can be in the vanguard of the struggle.

”هندستان ۾ اڃان جاگيرداري ڪاهلي ۽ ۾ ليٽريڊون پائي رهيو آهي. ان جا بورجوازي جا مل، وهمي چور آهن، جي لنگور - ديونا اڳيان ڏنڊوت ڪري، پوءِ پورهيتن کي وڃي ڦرين ٿا. ان طرح بيٺي - ورجوازي ۽ ڪي پنهنجن ڌڻين کان لکين وهن ورتي ۾ ملن ٿا ۽ آهي انهيءَ ڪاري جادوءَ ۾. عجب جهڙو ويسا، رڪن ٿا، جو هنن پنهنجي من ۾ سانڀي رکيو آهي. انقلابي ٽيٽر کي تنهنڪري ان جي مشق ڪندڙن خلاف اتحاد جو اعلان ڪرڻ گهرجي.“

”پر ان جي معنيٰ اها نه آهي ته انقلابي ٽيٽر کي سامعين جي مذهبي اعتقاد تي سٽو وار ڪرڻ گهرجي. اهو اڃا پوءِ ٿيندو، ڇاڪاڻ جو ٽيٽر جو مقصد طبقاتي نفرت پيدا ڪرڻ آهي، ماڻهن کي غصو ڏيارڻ آهي، انهن کي ويڙهه لاءِ اُتساهڻ آهي ۽ مذهب انهيءَ جدوجهد ۾ رڪاوٽ نه آهي. مذهبي ماڻهو به جدوجهد جا سرڪردا ٿي سگهن ٿا.“

مون کي پاڪستان جي حالتن ۾ ان پوئين فقري سان اتفاق نه آهي، پر مان اهو مڃان ٿو ته تصوف اسان جي تاريخ ۾ هڪ انقلابي حقيقت ٿي رهيو آهي. ان ڪري مون ٻه سال اڳ اسلم اظهر سان واعدو ڪيو هو ته مان جهوڪ واري مشاهه عنايت جي شهادت تي ڊرامو لکندس. ان لاءِ مون پير حسام الدين راشدي جا ان موضوع تي ’نئين زندگيءَ‘ ۾ آيل مضمون ۽ تاريخ مان ٻيو مواد به سهڙيو آهي پر اڃان ڊرامو لکي نه سگهيو آهيان. مان اڃان سوچيندو رهيو آهيان ته اهڙا انسان جڏهن گهريءَ ڪڏ ۾ گهري ڏين ٿا تڏهن انهن کي ڇا ٿو نظر اچي؟ هو موت کي ڇا ٿا سمجهن ۽ ڇو ان

حو آڌرڀاءُ ڪن ٿا، موت جو هر ڏيئي کي وسائي ٿو ڇڏي ۽ انسان کي ڪنهن ڪاري ڪارونيوار ۾ ڌڪي ٿو ڇڏي! ڇا، ان ڪارونيوار جو ڪوئي ساحل آهي؟ ڇا آهي شهيد پنهنجي شهادت کان اڳ ۾ ان ساحل جو شعوري احساس رکڻ ٿا يا ڀڳت سنگهه وانگر هو فقط تاريخ ۾ زندهه رهڻ چاهين ٿا، تاريخ، جا هن پوري ۽ ٿرتي ۽ يا ٿرتي ۽ جي ڪنهن نه ڪنهن حصي جي آهي — ٿرتي جا هن ڪائنات ۾ هڪ ٽڪي برابر به نه آهي! انسان ڪيئن خوشي ۽ سان جيئڻ تان آرو پلي وڃن ٿا، درختن جي ڇانوَ تان، گلن جي سڳند تان، پکين جي آڌار تان ۽ نيگريڊن جي انهن ڀرپور ڇتين تان، جي انگين ۾ جهنگلي سهن وانگر ڦٽڪنديون آهن!

هو اهو ڇو نه ٿا سوچين ته جڏهن گهٽي ۽ ۾ شهيدايون وڃنديون، گيت گونجندا، ٿهڪڙا ايندا، تڏهن هو نه هوندا، هنن جو لاش قبر ۾ بيٺو هوندو. ڇا، اسان هميشه لاءِ مرون ٿا يا موت کان پوءِ به زندگي آهي؟ ڇا، اهو جواب مون کي فقط موت جي آغوش ۾ وڃي ملي سگهندو؟ ڇا زندگي ۾ مان ان حقيقت کي سمجهي نه ٿو سگهان، جا ڪن ڪن انسانن پنهنجي شهادت کان اڳ سمجهي آهي ۽ شاعره عنايت وانگر چئي سر ڏنو اٿائون:

سر در قدم ڀار فدا شد چه بجا شد

اين ڀار گران بود ادا شد چه بجا شد.

مان ان تي اڃان سوچي رهيو آهيان، اڃان سوچي رهيو آهيان ... ۽ منهنجا وار اچي اڃا ٿيا آهن، منهنجي ديد ڪمزور ٿي رهي آهي، ۽ مان، جو پاڻ ۾ رستمِ دستان جي سگهه محسوس ڪندو هوس، ٿورو لکي ٿڪجي ٿو پوان!

سارتر وانگر مان هن زندگي ۾ ڪاٺي اندروني معنيٰ ڳولي نه سگهيو آهيان، پر ادب جي مسلسل تخليق سان ان کي ڀرپور معنيٰ

ڏٺي سگهيو آهيان ۽ پنهنجي جيئڻ لاءِ جواز پيدا ڪري رهيو آهيان. مان ڀانيان ته مان جيستائين دلچسپي ۽ سان لکي سگهندس، مان نه مرنديس، پر جنهن وقت اها دلچسپي ختم ٿي وئي، يا دلچسپيءَ جي باوجود، مون ۾ لکڻ جي سگهه ختم ٿي وئي، ان وقت عزرائيل جا گهوڙا هڪڪارون ڪندا ايندا ۽ مون کي ان جي رت تي ڪپي کڻي ويندا. هن سال مئي جي مهيني ۾ مان ۴ بجي صبح کان ۶ بجي صبح تائين ساندھ هڪ مهينو شعر لکندو رهيس ۽ پنهنجا نثر جا ٻه ڪتاب ’آتم ڪهاڻيءَ‘ جو حصو ۽ ’روس جو سفرنامو‘ وڃ ۾ روڪي ڇڏيم، ڇو ته شاعري سمنڊ جي وڃر وانگر ڪڏهن ڪڏهن ڇڙهندي آهي ۽ جڏهن لهي ويندي آهي ته مون کي منهوڙي جي ٺوٺ پهاڙين وانگر ڇڏي ويندي آهي. مون نه رڳو ڪيترائي نظم لکيا پر ٿر جي بس منظر سان پنج ڇهه سو بيت لکيا، جن ۾ مون انسان جي گوناگون جذبات کي سمايو. انهن بيتن ۾ ڀٽائيءَ جي لوڪ ڪهاڻين جو ڪوئي بس منظر نه آهي ۽ انهن ۾ ورلي ڪوئي اهڙو اهم لفظ ڪم آندل آهي، جو ڀٽائيءَ يا ٻئي ڪنهن شاعر اڳ ڪم آندو آهي. مون سوچيو آهي ته ائين سنڌ جي سمنڊ، ڪوهستان، لاڙ، وچولي، اتر جي بس منظر سان ٻيا بيت لکان، جن ۾ هن ترنيءَ سان ’من تو شدم تو من شدي‘ واري ڪيفيت پيدا ڪيان. مون ڪتاب جو نالو ’آڪن نيرا ڦٽليا‘ رکيو ۽ ان جي هڪ ڪاپي ياسمين کي ڏني هئي ته حيدرآباد پهچڻ سان جويي صاحب کي ڏئي. ابراهيم جويو، سنڌي شاعريءَ جو وڏو ٻار ڪو آهي. مان جڏهن به نئون شعر لکندو آهيان ته چاهيندو آهيان ته ان تي پهرين نظر سنڌ جي هن عظيم دانشور جي پوي، ۽ اهو شعر ابراهيم کي پسند ايندو آهي ته مون کي ان جي امرنا جي پڪ ٿي ويندي آهي. منهنجي اکين ڪتاب ’بڙ جي ڇانو‘ اڳي کان گهاٽي ۾ شامل هڪ نظم ’چاندني راتين ۾ ڪنهن راڻيل جي ٻوٽي جيان—تون هئينءَ‘ جي شرح جنهن خوبصورتيءَ سان هن ڪئي آهي، اهڙي ورلي ڪوئي ڪري سگهندو ۽ ان ۾ آندل لفظن، ”ماڳ“ ۽ ”ڊڳ“ جي پرک

پروڙ جيئن هن وٽ آهي، ائين ٻيو عظيم دانشور رسول بخش پليجو ڪري ته ڪري، باقي ٻئي جي وس جي ڳالهه نه آهي. پليجي کي جڏهن مون شاهه جي بيتن جي تشريح ڪندي ٻڌو آهي، تڏهن مون کي ائين لڳو آهي ته شاهه جا بيت مان پهريون ڀيرو ٻڌي رهيو آهيان ۽ آهي اڳي کان ويهه پير وڌيڪ خوبصورت ٿا لڳن. دراصل تنقيد خود هڪ تخليقي عمل آهي. پهريون ڀيرو غالب جي عظمت جو صحيح اندازو غالب تي حوالي ۽ عبدالرحمان بجنوريءَ جي تنقيدن پڙهڻ سان ٿيو. ٻيا سنڌ جا محقق ۽ ادب جا نقاد رڳو ’بهه، مڇي ۽ لوڙهه سمي ويندا سوکڙي‘ ۽ ’ارهم برهم ڪڪره‘ ڪندا وٽندا آهن، جو صدين ۾ سنڌ جو ڪٿي سرمايو آهي.

آڄ جوڳي جو خط بهتو آهي جنهن ۾ هن لکيو آهي ته هن ’اُڪن نيرا ڦٽل ٻڙهيو—“نهایت خوبصورت بيت آهن.“ اُن خط سان گڏ جوڳي هندستان جي سنڌي اخبارن جا ڪجهه تراشا موڪليا آهن، جن ۾ آٿان جي ادبين ۾ هلندڙ واد وودا به آهي ۽ آتم جي ’ڀڳت سنگهه کي ڦاسي‘ ۽ ’راج گهاٽ تي چنڊ‘ جي ساراهه به آهي. ’ڪونج‘ رسالي جو ايڊيٽر، هري موٽواڻي، مون وٽ سکر آيو هو ۽ هندستان ۾ سنڌي ادبين ۾ رساڪشيءَ جو ذڪر ڪيو هئائين. مون کي پوري پس منظر جي خبر نه هئي ۽ اُن ڪري مون هن کي ڪوئي جواب نه ڏنو هو ۽ رڳو ايترو چيو هو ته ”نئين دنيا“ اڄيڪو سنڌي ادب ۾ ڪردار ادا ڪيو آهي، اُن جو مثال ڪونهي. ذيابيطس سان طيش لازمي ٿيندو آهي ۽ مون ٻڌو آهي ته آتم کي ذيابيطس آهي، اُن ڪري هن جي طيش تي ايترو غصو نه ڪرڻ گهرجي.“ تاريخ هڪ جلاو وانگر پنڄويهن سالن کان مون تي تلوار آڻي رکي آهي ته دل ڪيترو نه چاهيندي آهي ته مان وري سنڌيءَ ۽ آتم سان ملان! سالها سال آتم ’نئين دنيا‘ ۾ منهنجي شاعريءَ جي ڦهلاءَ لاءِ رکي هئي! مان هن جو ٿورو ڪيئن لاهي سگهندس؟ نه ڄاڻان سنڌي ادب تي هن جا احسان ڪيئن وساري ڇڏيا اٿائون، جو هن جا اڳيان دوست به هن سان وڙهن ٿا! ڇا، پيريءَ ۾ انسان

ڏاڍا سخت دل ٿي وڃن ٿا ۽ اڳيان لڳ لاڳاپا وساري ڇڏين ٿا؟
مون ته ڪنهن به دوست لاءِ هڪ لفظ به نه چيو آهي، توڙي انهن
مان ڪن ته مون سان ويل وهايا آهن!

رات جو مان سراج ۽ تاجل کي 'آڪن نيرا ڦٽل' جا سيملي
پس منظر وارا بيت ڏهين بجي رات تائين پڙهي ٻڌايا ڇو ته سراج
جي انهن ۾ گهڻي دلچسپي هئي. ٻنهي جو راڌو هو ته بيت بيمثال
آهن ۽ اڳ ۾ اهڙا نه لکيا ويا آهن. هڪ بيت تي سراج چرڪ ڀري
'ود واه' ڪئي ۽ آهو هو:

هت به اسرائيل جئن، رهندو نه رڻ پٽ
جڏهن لائو گهٽ، سڀڪجه هوندو سٿرو.

تاجل خود بيت ۽ وائيءَ جو شاعر آهي ۽ هن جهڙيون وايون ۽
بيت هن جي ڪنهن به هم عمر يا هن کان گهٽ عمر شاعر نه لکيا
آهن. هو نهايت لڳن سان لکندو رهي ٿو ۽ انهن شاعرن وانگر نه
آهي، جي ويهه، پنجويهه سال اڳ ايڪڙ ٻيڪڙ ست لکي، ان جي
آڙ ۾ ٽڳندا ٿا وڌن. ابراهيم، سراج ۽ تاجل جو 'آڪن نيرا ڦٽل'
جي باري ۾ راڌو ڪافي هو ۽ مون فيروز کي خط لکيو هو ته آهو
ڪتاب مون کان ڇاپڻ لاءِ وٺي وڃي.

Gul Hayat Institute

پهرين جولاءِ تي آرٽس ڪائونسل ۾ ڪمسيٽ جو مهورت
هو، جو وائسز گروپ (Voices Group) پڙيو هو. وائسز گروپ
جو روح روان بيدل مسرور آهي، جو شڪارپور جو آهي ۽ مشهور
شاعر فقير غلام علي مسرور جو فرزند آهي. هن کي قدرت هڪ
خوبصورت چهرو ۽ دلڪش شخصيت ڏني آهي. وائسز گروپ ۾ ٽي
نوجوان عورتون ۽ پنج ڇهه نوجوان مرد آهن. ڪمسيٽ تي ٻاهران

فيض صاحب ۽ منهنجو فوٽو ڏنل هو ۽ پاسي ۾ نغمن جا سيرا ڏنل هئا، جي-آن ڪئسيٽ ۾ شامل هئا. اُن ۾ منهنجا نظم 'سچ وڏو ڏوهاري آهي'، 'مان ڏوهي هان'، 'ڏيئا ڏيئا گات اسان'، 'هڙڪ هلو هو، ڏيمان هلو هو'، 'همزچو'، 'جيت لڪي لڳي جيت آڪي تين' ۽ 'وڃو ڪنويليو وڃو' ۽ منهنجا اردو نظم 'آج ڏي-ڪهڙي' ۽ 'ميرے دیدہ ورو میرے دانشورو' شامل هئا. فيض صاحب جا 'بول ڪہ لب آزاد هين تيرے'، 'دربار وطن مين جب اک دن'، 'پتائيءَ جي وائي' رات بہ مينهڙا آنا ۽ ڪنهن نوجوان شاعر جو گيت: 'جنبد جڙي مال چڙي' بہ شامل هئا.

اسٽيج تي ماڻڪرو فون جي اڳيان فيض صاحب جي تصوير لڳل هئي، جنهن کان چڻ تہ صدارت ڪرائي وئي هئي. اسٽيج تي مون سان گڏ رسول بخش پليجو، سويو گيانچند، بي، اسلم اظهر ۽ بيدل مسرور ويٺا هئا، جن موسيقيءَ تي ۽ فيض صاحب ۽ منهنجي شاعريءَ تي تقريرون ڪيون. رسول بخش پليجو جيترو چڱو لکندو آهي، اُن کان بہ وڌيڪ چڱو ڳالهائيندو آهي. هن کي سنڌي، پنجابي، اردو ۽ انگريزيءَ تي عبور آهي ۽ چئني ٻولين ۾ هن جي هڪجهڙي فصاحت ڏسي ٻڌندڙ دنگ رهجي ويندا آهن. مون سنڌيءَ ۾ بہ شخص ڏٺا آهن جي ڏاڍو چڱو ڳالهائيندا آهن ۽ انهن کي ٻڌندي ائين لڳندو آهي تہ درياھ پلئجي پيو آهي ۽ آهي آهن: رسول بخش پليجو ۽ عبدالواحد آريسر. پر پليجي جو بين الاقوامي سياست، حالتن ۽ نظرين جو مشاهدو ۽ مطالعو وسيع آهي ۽ نهايت چڱو ڳالهائي سگهندو آهي. مون بہ هاڻي هو چوڻيءَ جي ليڊرن مان آهي. هن جي سڌ تي اندرون سنڌ مان سوا لک سنڌي ڪراچيءَ آيا هئا، جن مان ڏهاڪو هزار تہ عورتون هيون. هن کي ٻڌي مون کي ائين لڳندو آهي تہ هو جدليات هيگل مان نہ سڳيو آهي پر اها جيئي سنڌ تحريڪ جا بند پيچي هن تائين پهتي آهي. منهنجي نظر ۾ هو مارڪسٽ آهي پر جڏهن کان چين ماڻوءَ جي ثقافتي انقلاب (Cultural Revolution) جا پرچا آڏائي ڇڏيا آهن، هو ڪنهن بہ 'ازم' جي

ڳالهه نه ڪندو آهي ۽ پنهنجي ترقي پسند نظريي کي پنهنجي ۽ نهايت مؤثر ۽ منفرد ٻوليءَ ۾ پيش ڪندو آهي. هو لکڻ ماڻهن جي ميز ۾ ڪلاڪن جا ڪلاڪ ڳالهائي سگهندو آهي ۽ هن کي ٻڌي ماڻهو پنهنجي سڌ ٻڌ ڀلجي ويندا آهن. ڀڻي صاحب کان پوءِ پليجو پاڪستان جي هڪ گوناگون شخصيت آهي ۽ هن جو دشمن به هن جي بي انتها ذهانت، تجزيي جي انفراديت، گهرائي ۽ دوراندوشيءَ کان انڪار نه ڪري سگهندو آهي. ان ۾ ڪوئي شڪ نه آهي ته هن ڀڻي پيل صوبي ۾ عوام جي نفسيات تي هن کي حيرت انگيز عبور آهي. عبدالواحد آريسر کي به جيئي سنڌ تحريڪ جو هڪ حصو ذري گهٽ پوڄيندو آهي. مولانا آزاد جو وڏو مداح آهي. پر مولانا نه رڳو اردو، فارسي ۽ عربيءَ جو وڏو ماهر هو، پر هن کي انگريزيءَ تي به چڱي دسترس هئي، جا آريسر کي نه آهي. مون ٻڌو آهي ته آريسر جڏهن سائين جي. ايم. سيد جي محفل ۾ ايندو آهي ته سائين هن سان اٿي ملندو آهي — اهو شرف سائين تمام ٿورن ماڻهن کي بخشيندو آهي. جيئي سنڌ تحريڪ ۾ جيڪي سچا ماڻهو رهيا آهن، آءُ انهن مان آريسر کي وڌيڪ اهميت ٿو ڏيان. هڪ ڀيري هو پٿر سنڌيءَ سان گڏجي منهنجي گهر آيو هو ۽ منهنجي پيرن تي هٿ رکي مون سان مليو هو. ٻئي ڀيري سنڌ جي مسئلن تي جا هن بين الاقوامي ٽريبونل ويهارڻ چاهي هئي، ان تي منهنجو نالو به ڏنو هئائين. اها محبت به طرفي آهي. پليجو ۽ آريسر پاڻ ۾ نه ٺهندا آهن، پر مون کي اميد آهي ته ڪنهن موڙ تي هو ڪٿا هوندا. اي ڪاش! سنڌ ۾ دانشور ائين ڪٿا ٿي سگهن، جيئن ٿڪريءَ جي ڌار ۾ ڪنهن وڻ جون گنديل جڙون هونديون آهن! في الحال ٻئي سنڌ نئشنل الائنس ۾ آهن، جنهن جو چيئرمين جي. ايم. سيد آهي ۽ ان ڪري هڪٻئي تي هلاڻ نه ٿا ڪن. فقير محمد لاشاريءَ، بدر ابڙي (جو مشهور ڪهاڻيڪار، جمال ابڙي، جو فرزند آهي ۽ پيءُ ني ويو آهي) به تقريرون ڪيون. اسٽيج تان جيسٽائين نگاهه ٿي وئي، تيسٽائين نورتون ۽ مرد موجود هئا. ڪي ويٺا هئا ته ڪي بيٺا هئا. اعلم اظهر

هڪ عالمانه تقرير ڪئي، جا گهريءَ سوچ ۾ وجهندڙ هئي. هن جو تقرير ڪرڻ جو انداز هڪ ئي. وي. اداڪار جو هو، جو برو به نه ٿي لڳو. سوڀو تقرير لاءِ نه پر منهنجي ڪري آيو هو، پر پوءِ به هن جي تقرير ۾ جي ماضيءَ جون جهلڪون هيون، تن هن جي تقرير کي دلغريب بڻايو. مون لکيل تقرير پڙهي جا 'هلال پاڪستان' ۽ 'برسات' ۾ ڇپي آهي. ان ۾ مون سامعين کي ٻڌايو ته شاعري منهنجي صليب به زهي آهي ته تلوار به رهي آهي. تقرير جي آخر ۾ مون فيض صاحب سان پنهنجي محبت جو اظهار ڪيو، جو منهنجي نظر ۾ ناظم حڪومت ۽ پبلو نرودا جي ڀائي جو شاعر آهي ۽ اردوءَ جي لاءِ مون چيو ته "روسي زار جي ٻولي به هئي، پشڪن جي ٻولي به هئي. زارن کي تاريخ ملياميت ڪري ڇڏيو، پشڪن اڃا تائين روس جو عظيم شاعر آهي." مون سامعين کي پنهنجن ڪتابن 'راج گهاٽ تي چنڊ' ۽ 'بڙ جي ڇانو' اڳي کان گهاٽي مان ڪيترائي نظم به ٻڌايا. مان نظم ٻڌائي چڪس ته موسيقيءَ جو دؤر شروع ٿيو. اسين اسٽيج تان لهي هيٺ اچي ويٺاسين. منهنجي هڪ پاسي پليجو ۽ ٻئي پاسي سراج ۽ سوڀو ويٺا هئا. ٿورڙو پري اسلام اظهر ويٺو هو. مون پليجي کان پڇيو:

"سید سان وقت ڪيئن ٿو گذري؟"

"ڏکيو ٿو گذري"، پليجي جواب ڏنو.

"هون" چئي، مون خاموشي اختيار ڪئي.

مون سوچيو ته سنڌ جو ماڳ ڪيترو دور آهي؟ ان ماڳ جي دڳ تي ڪير آهي؟ هو آني پاڻ پهچي سگهندو به يا نه؟ مستقبل جي ڪڪ ۾ ڇا آهي؟ انهن سوالن جا جواب منهنجي شاعريءَ ۾ ته آهن پر ڪيترا نه مبهم آهن! ڇا، مان ولاديمير مایاڪو فسڪيءَ وانگر ڪجهه ڏونڪي جي چوٽ تي چئي سگهان ٿو؟

ايتري ۾ منهنجو پٽ مونس اچي مون سان مليو. هو مون کي ٻيءَ زال، اقبال، مان آهي، جنهن سان منهنجي علحدگيءَ کي اٽڪل ۲۳ سال ٿيا آهن. مونس خيرپور يونيورسٽيءَ ۾ بين الاقوامي

تعلقات جي شعبي ۾ اسسٽنٽ پروفيسر آهي. هو ڪافي ذهين آهي ۽ ڪيئي ترقي پسند نوجوان هن جا دوست آهن. هن منهنجا ڪجهه نظم انگريزيءَ ۾ ترجمو ڪري 'View Point' هفتيوار کي لاهور موڪليا هئا، جي ڏاڍي شان مان سان شايع ڪيا ويا هئا. هن کي ڏاڍو شوق آهي ته هو روس وڃي وڌيڪ تعليم حاصل ڪري پر اڃان هن کي موقعو نه مليو آهي. هن جي پيڻ، وينگس، به ذري گهٽ ايم. بي. بي. ايس ڪئي آهي ۽ هن جو ننڍو ڀاءُ سرمد بئنڪ ۾ ملازمت ڪندو آهي. مان انهن تنهي ٻارن تي خاص توجهه نه ڏئي سگهيو آهيان. زندگي به هڪ طوفان وانگر آهي. ڪيڏا ڌار توڙي ٿي وجهي! وري به اها ڳالهه تسڪين ڏيندي آهي ته مونس منهنجيءَ شاعريءَ کي ڏاڍي اهميت ڏيندو آهي، ۽ ان تي فخر ڪندو آهي ته هو منهنجو پٽ آهي.

زرينه به انيس، سليم ۽ حنا سان ماني کائي اٽڪل ساڍي ۸ بجي آئي هئي پر هوءَ مون کي انبوهه ۾ نظر نه آئي ۽ علالت سبب ڪلاڪ کن ۾ گهر موٽي وئي.

بيدل اسٽيج تي ڳائي رهيو هو:

اڄ به وري هو فاشي ڪٿا

مون کي قابو ڪن ٿا ...

۽ پوءِ واري واري سان 'فاشي ڪٿا' 'فاشي ڪٿا' دهرائين ٿي ته گويا فاشزم لاءِ ساري ترقيءَ جي نفرت هن جي آواز ۾ سمائجي ٿي وئي.

هو پنهنجون ٻئي ڪرايون ايئن ڪنيون ڪري ڏيکاري

رهيو هو چڻ آهي زنجيرن ۾ هيون. شاهد ڳائي رهيو هو:

گيت به چڻ گوربلا آهن

جي ويريءَ تي وار ڪرن ٿا.

اهو شاهد ته هو جنهن کان گذريل فسادن ۾ سندس گيتار

ڪسي سندس مٿي تي پڳي هڻائون! پر پوءِ به هن جو انسان مان ايمان نه ويو هو.

آهي باشعور آواز، اهي هڪٻئي سان هم آهنگ آواز، جن ۾ ڌرتيءَ جي بي پناهه قوت هئي، منهنجو، پليجي، سراج ۽ سويي جو من موهي ويا. ايئن پئي محسوس ٿيو ته هن ڌرتيءَ ڏسي ڪجهه نئون ڳائجي رهيو آهي، جنهن ۾ پٽ شاهه تي ڳاٺل ڪلام وانگر روڊن نه آهي پر شعلا آهن جي ڌرتيءَ ڏسي پري رهيا آهن، اُجالو ڪري رهيا آهن، واٽ ڏيکاري رهيا آهن.

اٽڪل ساڍي يارهن بجي رات جو تقريب پوري ٿي. مون نڪري تاجل کي گوڙ ۾ گوليو ۽ هو نظر نه آيو. ٿوريءَ دير کان پوءِ مون ڏٺو ته هو ٻن چوڪرين سان گڏجي ڪار طرف اچي رهيو هو. انهن مان هڪ چوڪريءَ کي مون گذريل ادبي سنگت جي ميڙ ۾ ڏٺو هو. هوءَ عظيم ڊاڏود هئي. ڪار جي ويجهو اچي عطيه چيو ”سائين! هيءَ منهنجي پائتي (نالو وسري ويو آهي) آهي. دير ٿي وئي آهي ۽ هن وقت اسان جي گهر ڏانهن ڪاٿي بس به نه ٿي وڃي. جي اوهان کي اعتراض نه هجي ته اسين به ڪار ۾ هلون.“ مون ڪنڌ ڌوئي هاڻو ڪمي ته هو ڪار ۾ پٺينءَ سيٽ تي ويهي رهيو ۽ مان ۽ تاجل ڪار جي اڳينءَ سيٽ تي ويٺاسين. جڏهن حسن اسڪوائر وٽ پهتاسين ته تاجل مون کي چيو: ”بک لڳي آهي. هلو ته آئس ڪريم کائون.“ پوءِ اسين ساڍي يارهن بجي تائين هوٽل ۾ ويٺا هئاسين ۽ ڪچهري ڪري رهيا هئاسين. عطيه استينو گرافر آهي ۽ سنڌيءَ جي اديب به آهي. هوءَ خودمختيار آهي ۽ پاڻ کي ۽ پنهنجي ماءُ کي پاليندي آهي ۽ عورتازاد (Women's Lib Movement) تحريڪ ۾ هن جي ڪافي دلچسپي آهي. (جڏهن پرماتند ميوارام ’انگريزيءَ کان سنڌي‘ لغت لکي هئي تڏهن برصغير ۾ Feminist Movement ڪانه هئي ۽ ان ڪري هن جي لغت ۾ Feminist لفظ جو ترجمو نه آهي. عورتازاد لفظ ابراهيم جويي ٺاهيو آهي). تازو عطيه ٽي ويءَ جي مشهور ڊرامانگار نورالهدلي شاهه جو انٽرويو ورتو هو جو هاڻي ماهوار رسالي ”سنڌ سجاڳ“ ۾ شايع ٿيو آهي، جو فقير محمد لاشاريءَ جي نظرداريءَ

هيٺ نڪري رهيو آهي. هن جي گفتگو ۾ ڪا هڪ ڪانه هئي، نه وري ڪنهن اجائيءَ لڄ هن جي اظهار ۾ گهٻراهٽ ٿي آندي. هن سارو وقت مون سان نهايت آزاديءَ سان بحث ٿي ڪيو ۽ مون کي ائين محسوس ٿيو ته پنجاب جي پڙهيل لکيل عورت وانگر سنڌ جي پڙهيل لکيل عورت به جاگيرداري اخلاق جي زنجيرن مان آزاديءَ ڇڪي آهي. مون 'سنڌيائي تحريڪ' ۾ به سوين چوڪريون ڏٺيون آهن جي سياسي طور باشعور آهن، مردن سان برابريءَ جي دعويٰ ڪن ٿيون ۽ مردن سان ڪلهوڪاهي سان ملائي آزاديءَ جي جدوجهد ۾ حصو وٺن ٿيون. رشيد ڀٽيءَ جي وفات کان مهينو کن اڳي هن جي پاڙي ۾ ساريءَ سنڌ جي سنڌيائي تحريڪ جو جلسو ٿيو هو، جنهن جي صدارت مون ڪئي هئي ۽ جنهن ۾ مرحوم رشيد ڀٽي مهمان خصوصي هو. مان سنڌ جي نئين نسل جي عورت ۾ تبديلي ڏسي ڏاڍو خوش ٿيو هوس. حيرت جي ڳالهه ته اها هئي ته انهن ۾ ڪيتريون بهراڙيءَ جون عورتون به شامل هيون، جي کيرپياڪ بار ڪڇن تي ڪمي آيون هيون. سنڌي عورت جي آزادي سنڌ جي ايندڙ آزاديءَ جي علامت آهي. ان ۾ پليجي جي مائيلي ڌيءَ اختر بلوچ (مشهور گلوڪاره زرينه بلوچ جي ڌيءَ، جنهن منهنجا ڪيئي گيت، نظم، وايون ڳاتيون آهن، جن جي هڪ ڪئسيٽ ته سنڌالاجيءَ وارن پري هئي ۽ ڪافي وڪائي هئي) جو وڏو هٿ آهي. هونءَ ته ان ڳالهه لاءِ به ڪيرون پليجي لهڻيون جنهن جو ذهن ان تحريڪ جي پٺيان آهي (هن جي وڏي ڳالهه اها آهي ته هن نه رڳو پنهنجو پر پنهنجن ڌيئرن، پيئرن، ڀائرن، زال، ساري خاندان جو سنڌ لاءِ بئڪ ڏنو آهي، جنهن جو مثال سنڌ ته ٺهيو پر پوري برصغير ۾ ورلي آهي. هن سان ماڻهو اختلاف ته رکي سگهن ٿا، پر هن جي يگانگت کان انڪار فقط هن سان ضد جي علامت آهي). ساڍي ٻارهين بجي رات تاجل مون کي گهر ڇڏيو. گهڻيءَ تي سليم دروازو کوليو. مون اندر وڃي بالڪنيءَ لڳ شيشي جو در کوليو ۽ ڪرسي ڇڪي ٻاهر بالڪنيءَ ۾ ويهي رهيس. گهميل

ٿڌي هوا ڏاڍي ۽ تيزي سان گهٽي رهي هئي. سامهون رستي تي موٽرون اڃان قطار اندر قطار ٿي آيون. ڦڪي چانڊوڪي چوڌاري ڦهليل هئي. گولائيءَ تي چنڊ نيري آسمان ۾ هڪ ٺاهوڪي اُرهه وانگر لڳي رهيو هو. پريان سمنڊ ۾ بيٺل جهازن جا ڪوها نظراچي رهيا هئا. مون ڪر موڙي سوچيو: ”ڇا، مان پوڙهو ٿي چڪو آهيان؟ اڃا ته منهنجو من انهيءَ پيليءَ لالئين وانگر نه ٿو لڏي جنهن جي روشنيءَ ۾ ڦاٽڪ وارا ريل گاڏيءَ جا پٽا ڏسندا آهن، جا ڪنهن اجنبِي سٿيشن ڏانهن ويندي آهي.“

۲ جولاءِ تي اردوءَ جي مشهور شاعره فهميده رياض فون ڪيو ۽ چيائين ته مون کي فرصت هجي ته هوءَ مون وٽ هلي اچي. هوءَ هندستان مان، پاڻ تي مسلط ڪيل جلاوطنيءَ کان پوءِ جڏهن کان واپس آئي آهي ته مون سان نه ملي آهي. شايد هن منهنجي اچڻ جي باري ۾ صبح واري روزانيءَ ’ڊان‘ ۾ پڙهيو هو. ڊان منهنجي باري ۾ ڪافي وڏي خبر ڏني هئي، جنهن ۾ اهو به لکيو ويو هو ته ڪالھوڪيءَ تقرير ۾ مون چيو هو ته ”غلطيءَ سبب ڪئسيٽ ۾ اهو ڏيکارڻو ويو آهي ته ’آج تو ڪهڊي، آج تو ڪهڊي‘ وارو نظم منهنجو لکيل آهي. دراصل مون اهو نظم سنڌيءَ ۾ لکيو آهي. جنهن جو اردوءَ ۾ منظوم ترجمو اردوءَ جي مشهور شاعره فهميده رياض ڪيو آهي جو ’حلقه ميري زنجير ڪا‘ ۾ شامل آهي.“ ’حلقه ميري زنجير ڪا‘ جي پاڪستان ۾ اهميت ان ڪري گهٽجي وئي ڇو ته ان جي اشاعت کان ڪجهه وقت پوءِ فهميده يارت ۾ جلاوطني اختيار ڪئي. هڪ ڀيري جڏهن سان وائيس چانسلر هوس، هن جي گهر ويو هوس. رسول بخش پليجو، جو هن جي مڙس اچڻ

جو دوست آهي، هن وٽ اڳ ئي ويٺو هو. ان وقت ڀٽي صاحب جي اڀيل هلي رهي هئي. فهميده جو چوڻ هو ته ڪنهن کي مڃال ئي نه هئي جو ڀٽي کي سزا ڏئي ۽ پاڪستان ۾ هن جي بچاؤ ۾ به هڪ بي پناهه تحريڪ اڀرندي. پليجو به ڪنهن حد تائين هن سان متفق هو. مون هن کي صاف لفظن ۾ چيو ته ڀٽو ڦاهي تي چاڙهيو ويندو. ضيا وڏو ڪمينو ۽ ڪٺور انسان آهي ۽ هوسمجهي ٿو ته جي ڀٽو بچي ويو ته کيس ڦاهي تي چاڙهيندو ڇو ته هن ڪؤ (Coup) آڻي آئين جي خلاف ورزي ڪئي آهي. مون کي ته ڀٽي جو موت اڪئين ٻيو نظر اچي. ان تي فهميده پاڪستان جي عوام لاءِ چيو هو ته اهو اها ڳالهه برداشت نه ڪندو. مون کي ڪل آڻي ۽ مون کيس چيو: ”عوام! عوام! پاڪستان ۾ عوام فقط پنجابي ۽ مهاجر عوام آهي جو ذهني طرح فاشيزم جي چڪر ۾ آهي، ان کي اميرالمومنين گهرجي، هو تيرهن سؤ سال پنهنجي وڃڻ ٿو چاهي ۽ خلافت راشده ۾ رهڻ ٿو چاهي، هن کي هندو لاءِ ايئن نفرت آهي جيئن نازي جرمنيءَ ۾ جرمن عوام کي يهودين لاءِ نفرت هئي، هو ڀارت سان هڪ ٻي به جنگ چاهي ٿو ۽ بنگلاديش کي پاڪستان کان ٽوڙڻ جو بلهه ڪرڻ ٿو چاهي. ان لاءِ هو فوج جو حمايتي آهي. ڀٽي جي خلاف تحريڪ انهيءَ عوام ته هلائي آهي. ٻهيا جام هڙتالون انهيءَ عوام ته ڪرايون آهن. لکن ۾ لاهور ۽ ڪراچيءَ جي رستن تي اهي عوام نه نڪتا آهن. بلوچ ۽ پختون عوام کي ڀٽي پاڻ ڪاوڙايو آهي ۽ اهي به چاهن ٿا ته هو ڪنهن طرح وڃي. باقي رهيو سنڌي عوام. اهو ڀٽي لاءِ ڪجهه ڦيٽ کائي نه کائي، ڇو ته ڀٽو سنڌي آهي، پر ان ۾ ايتري جان نه آهي جو مقابلو ڪري سگهي. مان به ڀٽي جو حمايتي آهيان. هو هن ملڪ جو چونڊيل وزير اعظم آهي ۽ فوج کي ڪوئي حق نه آهي ته هو ڀٽي کي هٽائي. ساري سازش آمريڪا جي آهي، جنهن سان نه رڳو اسان جا ساڄي ۽ ڪاٻي ۽ ڏر جا سياستدان شريڪ آهن پر اهو جامل عوام به شريڪ آهي جنهن تي تون ايترو ڀروسو ڪري رهي آهين. توکي معلوم آهي ته جرمنيءَ،

اٽليءَ ۽ جهان جي عوام جي ذهني ۾ ڦيرو ڪيئن ۽ ڪڏهن آيو هو؟
منهنجو في الحال تنهنجي عوام ۾ اعتبار نه آهي. انهن ۾ ڦيرو ايندو
پر ڏاڍو دير سان. في الحال ته هو اسلامي مداريءَ جي ڊبڪيءَ تي
نچي رهيا آهن. پئسو ڦاهي ۽ چاڙهيو ويندو ۽ اهي عوام مڏايون ورهائيندا.
تون به اتي مان به اتي.

ان تي پليجي چيو، ”اياز! تون موت کان ايترو ڊڄين ڇو ٿو.“
مون جواب ڏنو ”موت کان نه ڊڄان ته ڇا کان ڊڄان؟ موت
هر شيءِ کي بي معنيٰ بڻائي ڇڏي ٿو. اها ٻي ڳالهه آهي ته ماڻهو
ذات جي زندگيءَ تي موت کي ترجيح ڏئي.“
پر فهميده رياض کي پڪ هئي ته عوام جي رد عمل جي
خوف کان پئتي کي ڦاسي نه ڏني ويندي.

جڏهن پئتي کي سچ پچ ڦاسي اچي وئي تڏهن فهميده، جا
هڪ نهايت حساس شاعره آهي، جنهن جو مثال هن پوري برصغير
جي ٻن هزارن سالن جي تاريخ ۾ وڙهي آهي، پاڻ تي جلا وطني مسلط
ڪري مڙس سان گڏجي ڀارت هلي وئي. هن مون کي ٻڌايو ته هوءَ
ڀارت ۾ هئڻ ته خوش هئي ۽ هن کي معاش جا چنگا ذريعا به هئا،
پر هن کي وطن جي ياد ڏاڍو سنڀالي رهي هئي. هن جو پيءُ ماءُ ته
مهاجر هئا، پر هوءَ سنڌ ۾ ڄائي آهي، سنڌ سان بيمحد محبت ڪندي
آهي، سنڌي ٻولي چڱيءَ طرح ڄاڻي ۽ منهنجو ڪيترو سنڌي ڪلام
ياد آس. اڄ به هن کي ياد هو ته جڏهن اسان ٻويون ڀيرو مليا هئاسين،
تڏهن مون هن کي يقين سان چيو هو ته ’پئتي صاحب کي ڦاهي
چاڙهيو ويندو‘. ڀارت ۾ فهميده Pakistan, Literature and
Society نالي ڪتاب لکيو هو، جنهن جو هڪ باب خاص مون تي
لکيو هئائين. ان ڪتاب جي فوٽو ڪاپي مون کي شڪارپور واري
اياز ابڙي آڻي ڏني هئي، جو ڪڏهن ڪڏهن مون کي انهن شعرن
جون فوٽو ڪاپيون به پهچائيندو رهندو آهي، جي مون تنهن عمر
۾ ڇپايا هئا، جنهن ۾ ماڻهو اهو به نه ڄاڻندا آهن ته ’شعر‘ لفظ جي
معنيٰ ڇا آهي. فهميده جي مٿئين ڪتاب تي پيش لفظ پيشمر ساهنيءَ

لکيو آهي، جو بمبئي ۽ ۾ پيپلز ٽيٽر جي باني بلراج ساهنيءَ جو پُٽ آهي. فهميده وڌيڪ ٻڌايو ته اچڻ پيپلز پارٽيءَ جو نهايت سرگرم ڪارڪن آهي ۽ پارٽيءَ ۾ ڪنهن عهدي تي آهي. ڪجهه وقت مون فهميده جي تازي ڪتاب ’همرڪاب‘ جي باري ۾ اخبارن ۾ خبرون پڙهيون هيون، جڏهن ان جو مهورت سپريم ڪورٽ جي سابق جج جسٽس دوران پٽيل ڪيو هو، جنهن جو ذڪر مون اڳ ئي ڪيو آهي. جڏهن مان ڪجهه وقت اڳ حيدرآباد ۾ هئس ته اتي معلوم ٿيو هو ته وائسز گروپ مون کي، فهميده کي ۽ فيض کي ڳاڻڻ جو پروگرام رکيو آهي ۽ اُن لاءِ تاريخ به مقرر ڪئي آهي، پر اهو پروگرام منسوخ ڪيو ويو ڇو ته سرڪار جلسن جلوسن تي بندش وڌي. فهميده، بينظير سان ڪيتريءَ حد تائين متفق ٿي نظر آئي ۽ بينظير ۽ جماعت اسلاميءَ جي ٺاهه کي هن مصلحتاً ٺيڪ ٿي سمجهيو. اهي مصلحتون سياست ۾ ته ٺيڪ هجن، پر مان انهن کي ٺيڪ نه ٿو سمجهان، جيستائين ته بينظير پنهنجي مرحوم پيءُ وارو عوام جي فلاح ۽ بهبود جو دڳ ٿي بنهه ڇڏي نه ڏئي!

ڪجهه دير کان پوءِ مون کي فهميده چيو ته هن کي ’فرنٽيئر پوسٽ‘ لاءِ منهنجو انٽرويو گهرجي، جا پشاور مان روز نڪري رهي آهي. مان هن کي انڪار نه ڪري سگهيس ۽ ڪافي وقت لاءِ انٽرويو ڏيندو رهيس. منجهند جي ماني تيار هئي جا اسان سڀني گڏجي ٻين بچي کڏي، ڳالهائون ڪندي فهميده، زرينه کي چيو ته هن کان امرتا پريتم ڀارت ۾ حيرت مان پڇيو هو: ”سنڌي عورتون به عشق ڪنديون آهن ڇا؟“ مون فهميده کي چيو: ”تو هن کي نه چيو ته اهڙو عشق به ڪنديون آهن، جهڙو کيس ساحر لڏيانويءَ سان هو!“ اسان ٻنهي کي زرينه هڪ ڦڪيءَ مرڪ سان ٻُڌي رهي هئي. لڀنا ۽ سليم ڪلي وينا.

تاجل منجهند ڌاري آيو. هن جي نئين ڪتاب 'سند منهنجي اسان' جو مسودو هن سان گڏ ويهي پڙهيم ته جيئن ان تي مهاڳ لکي سگهان. تاجل هڪ مصور شاعر آهي ۽ هن جي شاعريءَ ۾ فطرت جي عڪاسيءَ مون کي متاثر ڪيو. خاص ڪري هو اُتر جي ڪچهري جا منظر نهايت خوبصورتيءَ سان بيان ڪري ٿو. ڪاش! هو پنهنجيءَ زندگيءَ ۾ ٿوري ڦير گهر آڻي ۽ مطالعي لاءِ ڪافي وقت ڪڍي! هن وقت هو هڪ لاڙبالي انسان آهي. نه ڄاڻان ڇو هن جي مون سان بيحد عقيدت ٿي وئي آهي!

تاجل جو مسودو ڏسڻ کان پوءِ، هن سان گڏجي يوسف شاهين وٽ ويس، جنهن مون سان ان وقت پال پلڙيا هئا، جنهن وقت منهنجو وائيس چانسلريءَ جو معياد پورو ٿي ويو هو ۽ مان ڪراچيءَ ۾ انيس وٽ رهيل هوس ۽ اڃان پنهنجي مستقبل جي باري ۾ فيصلو نه ڪري سگهيو هوس. يوسف وٽ پئسو تڏهن به جام هو، پر ايترو نه هو جيترو هن کي هاڻي آهي. ان وقت به مون سان هو 'سائين! چئي مخاطب ٿيندو هو ۽ هاڻي به ساڳيءَ طرح مخاطب ٿيندو آهي. منهنجي هن سان تڏهن کان واقفيت آهي، جڏهن هو موناليڙا هوٽل ۾ مئنيجر هو، جتي مان وڃي رهندو هوس، جڏهن ٽيهارو سال اڳ سکر کان ڪراچيءَ ايندو هوس. ان کان پوءِ هن رات ڏينهن محنت ڪري پئسو ٺاهيو آهي، ان حد تائين جو ڪجهه سال اڳ به هو ڪراچي چيمبر آف ڪامرس جي صدارت لاءِ وڙهيو هو پر هارايو هئائين ڇو ته هو سنڌي هو. هو 'برسات' جو ايڊيٽر آهي. جڏهن مان وائيس چانسلر هوس ته هن 'برسات' جو شيخ اياز نمبر ڪڍيو هو جنهن تي ڪافي خرچ ڪيو هئائين. دولت سان محبت هن جي علم و ادب سان محبت ۾ ڪمي نه آندي آهي. يوسف سان ملي مون کي احساس ٿيو آهي ته سرمائيداري نظام ته ٻرو آهي ۽ ان کي ختم ٿيڻ گهرجي، پر اهو ضروري ناهي ته پرولتاري انقلاب کان پوءِ هر سرمائيدار کي گوليءَ سان آڏايو وڃي. هن منهنجي نثري نظام جو ڪتاب 'پتن ٿو پور ڪري' نهايت محبت سان ڇاپيو

۽ آها محبت ڏسي انهيءَ ڪتاب جو انتساب مون هن جي نالي ڪيو. هن جي پنهنجي شاعريءَ جا ڪتاب 'اندر ۾ آغا ٿيو' ۽ 'ڄام بانڀڻو' ڇپجي چڪا آهن. 'ڄام بانڀڻي' جو مهاڳ نهايت چڱو آهي جو به خود يوسف لکيو آهي. دراصل تاريخ جي مطالعي سان هن جي بيحد محبت رهي آهي. جڏهن هو پنهنجو ڪتاب **World Federation of the Peoples** لکي رهيو هو، ته هن ڏيڍ ٻين لکين جا ڪتاب خريد ڪيا هئا، جن ۾ ٽي چار اينسائيڪلوپيڊيا، ۽ ڪيترائي ساليانہ **Almanac** به هئا (آهن کي ٽپڻو يا جنتري چوڻ غلط آهي ڇو ته ٽپڻا ۽ جنتريون هڪ معمولي شيءِ ٿيندا آهن ۽ انهن ۾ هر ڳالهه جي باري ۾ انگ اکر نه هوندا آهن، جيئن **Almanac** ۾ هوندا آهن). انهيءَ ڪتاب متعلق هو ٻارنهن سال سوچيندو رهيو هو ۽ مطالعو ڪندو رهيو هو. نيٺ هن اهو ڪتاب اردوءَ ۾ لکيو، جنهن ۾ هن دنيا جي هڪ گورنمينٽ لاءِ ڪيئي دليل ۽ حقيقتون ڏنيون. ان موضوع تي اڳ به ڪتاب لکيا ويا آهن ۽ ان لاءِ هڪ بين الاقوامي ٻولي اسپيرانٽو (**Esperanto**) به ايجاد ڪئي وئي آهي، پر اهڙا انگ اکر ان موضوع تي مون ٻئي ڪنهن ڪتاب ۾ نه ڏٺا آهن. هي ڪتاب انگريزيءَ ۾ يوسف جي دوست علي اقبال ترجمو ڪيو، ۽ ڏاڍي چڱي گيت اپ سان ڇاپيو ويو پر ڪتاب ان ڪري ماريو ويو جو ان جي انگريزي بين الاقوامي معيار جي نه هئي. ڏنڌي جي سلسلي ۾ يوسف ڪيئي ٻيرا گلاسگو ويو جتي هن مشورو ڪيو ته ان ڪتاب کي جديد انگريزي ۾ بدلايو وڃي ۽ **Penguin Series** ۾ ڇاپيو وڃي. انگلنڊ ۾ الطاف گوهر سان به مشورو ڪيائين جو ڪنهن وقت ايڊوب خان جو انفرميشن سيڪريٽري هو. هن کي منهنجو حوالو به ڏنائين جو هن کي ڏکيو لڳو هوندو، ڇو ته الطاف گوهر هونءِ ته منهنجو ڏهن کان واقف آهي جڏهن هو ڪراچيءَ ۾ ملازمت ڪندو هو ۽ حلقهءِ احباب ذوق جي نشستن ۾ ايندو هو، پر مان جو ايوب خان خلاف سنڌ ۾ هڪ طوفان آڀارڻو هو، ان هن کي منهنجي خلاف بدظن ڪري ڇڏيو هوندو. بهر صورت اهو ڪتاب

اٿين ڪتاب گهرن ۾ ڏير ٿيو پيو آهي. ان ڪتاب جي هڪ وڏي خوبي اها آهي ته اهو ڪتاب جيتوڻيڪ مارشل لا جي دوران لکيو ويو هو، ان ۾ فوجين جي نوڪريءَ کي نه رڳو غلاميءَ کان به بدتر ڪري ڏيکاريو ويو آهي پر اهو به ڏيکاريو ويو آهي ته فوج دنيا جي تاريخ ۾ ئي هر برائيءَ جي جڙ ٿي رهي آهي. ان ڪتاب مان يوسف جي وسيع مطالعي جو پتو لڳي ٿو.

يوسف منهنجو ڪتاب 'پن چئن پڄاڻان' به ڇاپيو جنهن ۾ منهنجا سوين هائيڪو آهن. ٻنهي ڪتابن جو گيت اپ نهايت چڱو آهي ۽ منهنجو ٻيو ڪوبه ڪتاب انهن جهڙو خوبصورت ڇاپيل نه آهي. اها يوسف جي محبت مون لاءِ وڏي آنت ٿي آئي، نه ته مون جڏهن نوڪري ڇڏي هئي ته منهنجي ايتري مخالفت هئي جو منهنجي هر ڳالهه مان دل کڻي ٿي پئي هئي. مون کي ٽنگور جي زندگيءَ مان هڪ واقعو ٿو ياد اچي:

۱۹۱۳ع ۾ جڏهن ٽنگور سوا سال انگلنڊ ۾ رهي، ڪلڪتي واپس آيو، ته هن ڏٺو ته برهمو سماج ۽ ساهتيڪ ڪيترن ۾ هن جا ويري هن تي هر قسم جي هٿلن ڪري رهيا هئا. ٻين چندريال جهڙو ماڻهو به هن جي شاعري، فلسفي، ڌرم وغيره جي خلاف ڳالهائي رهيو هو. انهن کي سطحي ۽ ڪوڪڙو چئي رهيو هو ۽ ايسٽائين ويو هو جو هن جي بوليءَ کي نهايت مبهم ۽ سمجهه کان پري ٿي ڪوٺيائين ۽ پڙهندڙن کي هن جي 'ٿوئي ٿيئي' ۾ ڦاسن کان روڪيائين ٿي. ٽنگور کي ان تي ڏاڍو ڏک ٿيو. ڪلڪتي ۾ جي به هن جي پوئلڳن ۽ ساھت پريمين پروگرام رٿيا هئا، انهن ۾ شريڪ ٿيڻ کان نابري واري ٽنگور شائتي نڪي تن هليو ويو هو. ٿوري وقت کان پوءِ هن کي نوبل پرائيز مليو هو ته ڪلڪتي مان پنج سؤ مکيه ماڻهو خاص هلايل ريل گاڏيءَ ۾ هن لاءِ آيا هئا، ٽنگور کي هڪ ڪنول - سنگھاسن تي ويهاريو هئا ٿون ۽ تقريرون ڪندڙ هن جي ساراهه مان نه ٿي ڊاڀيا. ٽنگور جوابي تقرير ۾ چيو هو ته "اوهان جيڪو ماڳي جو پيالو اڄ مون کي آڇيو آهي، مان ان جي ميناج کي رڳو چين

سان چڙهي ٿو ڏسان. مون کي معاف ڪجو، جي مان انهيءَ مٺيءَ ماڪيءَ کي گهي نه سگهان. مان ڪوئي عوام جو ليڊر نه آهيان، جنهن کي پساڻ ۾ يقين پيدا ڪرڻ لاءِ عوام جي تحسين ضروري آهي يا اهو ضروري آهي ته عام پلائيءَ لاءِ هن جي ڪارڪردگيءَ جي تعريف ٿيئي، جيڪا هن کسي وڌيڪ پلائي ڪرڻ لاءِ اڳي کان وڌيڪ آتساهي. مان هڪ نهنو شاعر آهيان ۽ پنهنجي پسند لاءِ لکي رهيو آهيان. ڪن کي منهنجي شاعري وڻي ٿي ڪن کي نه ٿي وڻي ۽ ڪي ان جي باري ۾ بيبراهه آهن. منهنجن محسن هم وطنن مون تي گل افشانيءَ کان وڌيڪ سنگ باري ڪئي آهي. مون سڀ عتوبتون خاموشيءَ سان سٺيون آهن ۽ اڳي وانگر لکندو رهيو آهيان. پوءِ هيءَ اوچتي ساراهه ڇو؟..... ”

گذريل سال جڏهن مون ادبي سنگت جي سالياني ميٽڙ تي، حيدرآباد ۾ صدارت ڪئي ۽ ٻئي ڏينهن تي جڏهن سنگت جي چونڊن کان پوءِ سنگت جي مرڪزي باڊيءَ جا ميمبر مون سان ابراهيم جويي جي جاءِ تي ملاقات لاءِ آيا هئا ته مون کي ٽنگور جا مٿيان لفظ ياد آيا هئا.

افسوس جي ڳالهه ته اها آهي ته مون ڪلپنا بنان ڪنهن ثبوت جي لکيو هو ته ”هن وٽ ثبوت آهي ته اياز، ڀٽي وٽ وڪاسي ويو آهي.“

يوسف ٿي اهو شخص هو جنهن ته رڳو محسوس ڪيو، پر چيو به ته هڪ ليڊر موندو آهي ته ٻيو پيدا ٿيندو آهي، شاعر مرندا آهن ته صديون ويران ڪري ويندا آهن. ڏاڍو وقت لڳندو آهي، جو وري مٽيءَ تي مينهڙا وسندا آهن ۽ شاعري روهيڙي جي گلن وانگر ٽڙي پوندي آهي. غزنيءَ جي مسجد جا ڏاڪا ته سون مان ٺهرائڻ وارا ڪيئي تاريخ جا رهڙن ٿي سگهندا آهن پر فردوسي اڃان تائين هڪ ئي پيدا ٿيو آهي. يوسف ٻار ٻار مون کي ’برسات‘ جي پهرئين صفحي تي ڇاپيندو رهيو ۽ تيسرائين آتساهيندو رهيو، جيستائين مان ڏک جي ڏنڻ مان نڪري، وري زندگيءَ کي تازو نوانو ٿي ڏنو.

هن پيري هو ڪنهن وڏي خفي ۾ ڦاسي ويو هو ۽ ڪيتري
 ڀڄ ڊوڙ ۽ گوٺائيءَ کان پوءِ معاهدي موجب ڳلا سڳو مان هن جي
 ستر اسي لکن جي مشينري اچي رهي هئي. مون هن کي ڏاڍو رڌل
 ڏسي، هن کان موڪل ورتي ۽ رڳو هن سال هن سان ملاقات مختصر
 رهي. تاجل هت مون هن ڏانهن آيا تقرير ڏياري موڪلي جا مون
 ڪميسٽ جي مهورت وقت ڪئي هئي، جا وري هن برسات ۾
 بهرئين صفحي تي چپي آهي.

اڄ هندستان جا ٻه سنڌي ڪتاب پهتا. هڪ ته دڪايل جي
 شاعريءَ جو ڪتاب 'مشاهدو' هو، جنهن تي لکيل هو: "گهڻي
 سنيهه مان بيماري پافا اياز لاءِ - دڪايل." اهو ڪتاب ڪوئي صاحب
 مون کي هٿون هٿ ڏئي ويو. ٻيو ڪتاب هو نارائڻ شيام جي
 غزلن جو مجموعو 'ذات ۽ حيات' جنهن تي لکيل هو: "شيخ اياز
 کي، جنهن سنڌي شعر جو گات اوچو ڪيو آهي - نارائڻ شيام."
 اهو ڪتاب سکر ۾ منهنجي گهر پوسٽ ذريعي پهتو هو، جو منهنجي
 سالي سرفراز مون ڏانهن ڪراچي ۾ موڪليو هو.

دڪايل کي پهريون ڀيرو مون 'رستم' نالي آندڙ سنڌ جي
 هڪ ڳوٺ ۾ ڏٺو هو. مان تڏهن ٽئين درجي انگريزيءَ ۾ شڪارپور
 جي نيو ابرا اسڪول ۾ پڙهندو هوس ۽ 'سنڌو' رسالي ۾ منهنجا
 ڪجهه شعر شايع ٿيا هئا. غالباً ان وقت منهنجي عمر ٻارهن ورهيه
 هئي. اسان جي ڪلاس جو ماستر هارمانند پرسواڻي، جو مون سان
 بيحد محبت ڪندو هو ۽ ڪلاڪ تي مان ڪتاب گهرائي مون کي
 پڙهڻ لاءِ ڏيندو هو ۽ آتان (Indian Review) رسالو به گهرائيندو
 هو ۽ ان ۾ آيل مضمونن جو تم مون کي ۽ ٻين ذهين شاگردن

کي ٻڌائيندو هو، مٿي ذکر ڪيل ڳوٺ رستم جو رهندڙ هو، جو شڪارپور کان ڪجهه ميلن جي پنڌ تي آهي. ماسٽر صاحب پنهنجي ڪلاس جي سڀني ڇوڪرن کي چنڇر رات پنهنجي ڳوٺ جي دعوت ڏئي وٺي هليو هو ۽ پنهنجي ۽ حويلي ۽ ۽ ترسايو هئائين.

ٻئي ڏينهن تي اٽڪل ۱۰ بجي صبح جو ٻاهر ڳوٺ ۾ سياسي ميڙ هو. دڪايل آيل هو. هن سان ڪيئي نوجوان ڇوڪريون ۽ ڇوڪرا به آيل هئا ۽ هو انگريز ساسراج خلاف گيت ڳائي رهيا هئا. دڪايل کي مون سندس گيت ڳائيندي ٻڌو:

گانڌي تنهنجو آواز مون ته جهوپڙن ۾ ٻڌو

تارن ستارن ۾ ٻڌو

هرڪو ڳائيندو ٿي وڻيو

ڏيرا ڏاهيندو ٿي وڻيو.

مون کي گيت پورو ياد نه آهي، پر ان جا ٻول اڃان به منهنجي من ۾ ٻُرن ٿا. هو وڏي تاثير وارو راڳي هو.

ان کي ڪيئي سال گذري ويا. ۱۹۷۷ع ۾ هو مون سان ڪراچي ۾ سوامي نارائڻ مندر ۾ مليو جتي ڪيئي هندو رهيل هئا، جي ڀارت لڏي وڃي رهيا هئا. هو اتي ڪئمپ ڪمانڊنٽ هو. گانڌي کي گادسي گولي هڻي ماري وڌو هو ۽ اهو آواز ٻجهي ويو هو ۽ تارا ستارا اوندهه ۾ ٻڌي چڪا هئا.

ڪتاب ۾ آچاريه پاوي ونويا جي اشيرواد ڇاپيل آهي. مان 'ڀون دان يگيه' کي ڪائي خاص اهميت نه ٿو ڏيان. ۱۹۷۴ع ۾ مون ان جي باري ۾ آرٿر ڪوئسلر جا تاثرات هن جي ڪتاب **The Lotus and the Robot** ۾ پڙهيا هئا. ان وقت اڃا اها تحريڪ هلي رهي هئي. مون کي ان وقت به ان مان ڪنهن خاص سماجي تبديلي ۽ جي اميد نه هئي، پر ان تي مڪمل تبصري لاءِ مون وٽ اڄ به ڪوئي خاص مواد ڪونه آهي. بهر صورت ائين ٿو لڳي ته دڪايل ان تحريڪ ۾ ڀرپور ڪردار ادا ڪيو آهي. حبيب جالب وانگر دڪايل پنهنجي شاعري ۽ ۽ ڪافي اثرائين نعري سازي

ڪئي آهي.

نارائڻ شيام ساڳئي دور ۾ ڊي.جي. سنڌ ڪاليج ۾ پڙهندو هو، جنهن ۾ مان ۽ شيخ عبدالرزاق 'راز' پڙهندا هئاسين. هو مون کان وڌيڪ عبدالرزاق 'راز' جو دوست هو ۽ ڪتاب جي مهڙ ۾ جن ستن ماڻهن جي سرهي ساٿ جو ذڪر ڪيو اٿائين تن ۾ راز ۽ منهنجا نالا به آهن. هونءَ تـ شيام جي ڪلام جا پنج مجموعا شايع ٿيا آهن. 'ماڪ نپا رابيل'، 'واريءَ ڀريو پلاند'، 'آچيندي لڄ مران'، 'مهڪي ويل صبح جي'، 'بوند - لهرون - سمنڊ'.

هن غزلن جي مجموعي ۾ هن جا سمورا غزل شامل آهن، جي هُن هُن مهل تائين چيا آهن. ورهاڱي کان پوءِ جڏهن مون هن کي پاڻيءَ جي جهاز تي التذاع چئي هئي، اُن وقت کان هن وقت تائين، ايڪيٽاليهن سالن جي عرصي ۾ هو مون سان فقط هڪ ڀيرو مليو آهي. جڏهن مان ۱۹۶۳ع ۾ بمبئي ويو هوس تـ هو منهنجي اچڻ جي خبر ٻڌي. دهليءَ مان بمبئي آيو هو ۽ مون سان ڪجهه ادبي ڪچهري ۾ ساٿ هو. ان لاءِ مان هن جو اڄ تائين ٿورائون آهيان. هـ هڪ نهايت نهڻو ۽ بيارو ماڻهو آهي. هن جي نهڻائي انهيءَ شعر مان ظاهر آهي جو هن 'ذات ۽ حيات' جي پوئين سرورق تي ڏنو آهي:

هجي جا ڪاڻ خوبين جي ۽ خامين کان بنهه آجي

نه پنهنجي زندگي اهڙي نه پنهنجي شاعري اهڙي.

هن جي ڪتاب جو نالو 'آچيندي لڄ مران' به هن جي نهڻائيءَ سان مسسوب ڪري سگهجي ٿو. دهليءَ ۾ هن جي سرگواسيءَ پاءُ هيڻ ناگواڻيءَ منهنجي ڪافي سار لڏي هئي. مون هن جي مرتبو تي شيام کي خط لکيو هـ پـر اُن جي پهچ مون کي انهن ڪتابن وانگر نه ملي سگهي، جي مون وقت بوقت شيام ڏانهن موڪليا هئا. مان پائيان ته اهي ڪتاب ۽ خط سي. آءِ. ڊيءَ وارا ڪٿي ويا هوندا. جڏهن مون کي خبر پئي ته موتي پرڪاش ۽ ڪلا پرڪاش دٻيءَ ۾ آهن ته نه رڳو مون انهن کي پنهنجا ڪتاب موڪليا پر نارائڻ

شيام لاءِ به ڪتاب موڪليا، ديوار جي پٺي پاسي شيام ادبي حلقن ۾ ايترو مقبول آهي جو مون ۱۹۶۵ع واريءَ جنگ ۾ هن کي علامت بڻائي نظم لکيو هو:

هي سنگرام

سامهون آ

نارائڻ شيام.....

ان نظم جي اشاعت تي مون کي جيڪي سهڻو ٻيو، مون خوشيءَ سان سٺو ۽ اُن کان پوءِ شيام چڻ منهنجي وجود جو حصو ٿي چڪو آهي، ايتريءَ حد تائين، جو مون هيٺيون هائڪوهن جي باري ۾ لکيو آهي جو منهنجي ڪنهن ڪتاب ۾ شايع ٿي چڪو آهي:

مان به ته آهيان شيام

نارائڻ، تنهنجو رڳو

ناهي اهو نامُ—

اسان جون طبيعتون مختلف آهن، هو هڪ خاموش طبيعت وارو ٿڌو ٽانهريو انسان آهي ۽ مان بقول بيدل:

شوق جوشي زدڪه مي پنداشتم ميخانه ام *

پر پوءِ به هو مون کي سنڌوءَ تي شام جي شفق وانگر ڏاڍو وڻندو آهي. ڪجهه وقت اڏيس دبئي ڪنهن ڪم سان ويو ته موتي ۽ ڪلا جي گهر رهيو هو. رات جو هو ڪافي دير ڪچهري ڪندا رهيا هئا، اُتي روپا نالي هڪ چوڪري آهي، جنهن پنهنجي نهايت مٺڙي آواز ۾ منهنجي وائي: 'تڙي پوندا نارئين جڏهن ڳارها گل— تڏهن ملنداسين'، ڳائي هئي ۽ ساري گفتگوءَ ۽ ڳانڌل وائيءَ جي ٽيپ پري مون ڏانهن موڪلي هئائون. ان ٽيپ ۾ موتيءَ ڪجهه شيام جا شعر به پڙهيا هئا. پوءِ موتيءَ ۽ ڪلا، شيام کي دبئيءَ گهرايو ۽ مون کي به اچڻ لاءِ خط لکيائون ۽ فون به ڪيائون، پر

* شوق جوش ۾ آيو ڇاڪاڻ جو مون پنهنجي مٽخاني کي چڱي طرح ٿي سڃاتو.

مان وڃي نه سگهيس ڇو ته مان هاء ڪورٽ ۾ ڏاڍو رڌل هوس. نهايت افسوس جي ڳالهه آهي ته اسين هڪٻئي سان ملي نه ٿا سگهون. اسين جي شاعر آهيون، جي محبت جا پيغمبر آهيون، جي انسان ذات کي امن جو پيغام ڏيون ٿا ۽ ٽٽل دليون ڳنڍي سگهون ٿا. جي دلين جي وچ ۾ ديوارون ٻاهي انهن کي ملائي سگهون ٿا. آهي هڪٻئي سان ملي نه ٿا سگهون! ائين مون لاءِ بمبئيءَ يا دهليءَ پهچڻ ڳالهه جي ڳالهه آهي پر مون کي خبر آهي ته ڀارت مان موٽڻ کان پوءِ مون سان ڪهڙا ويل وهايا ويندا. پنجابيءَ جا اديب اچي وڃي سگهن ٿا، اردوءَ جا اديب اچي وڃي سگهن ٿا، پر سنڌيءَ جا اديب اچي وڃي نه ٿا سگهن! ڇا اسان جي ادب جو به ورهاڱو ڪيو ويو آهي؟ هي جي اسلام سلام ڪري اسان جي نزگهت تي نهن ٿا ڏين، ڇا اهو ڄاڻن ٿا ته اسان جي زبان ۽ ثقافت جي آڏو اچي هو اسلام سان دشمني ڪري رهيا آهن؟

اڄ منجهند جو ماهتاب محبوب حيدرآباد سان فون ڪيو ته هوءَ ۸ جولاء تي ٽائيند وڃي رهي آهي ۽ ان لاءِ ڪراچي ۽ ايندي ۽ مون سان به ملندي. مون کي ماهتاب جي اچڻ جو پڌي بيحد خوشي ٿي. جي هوءَ ٻيو ڪوئي ڪتاب نه لکي ها ۽ فقط 'اندر جنين آڄ' لکي ها، تڏهن به هن جو سنڌي ادب ۾ پائيندو مقام هجي ها. ماهتاب جون ڪهاڻيون به ڏاڍيون چڱيون آهن ۽ ڪنهن ڪنهن ڪهاڻيءَ ۾ ته هوءَ عصمت چغتائيءَ کان به وڌيڪ آهي. ڪهاڻيون ته سنڌري به ڏاڍيون چڱيون لکندي آهي پر هوءَ پاڪستان مان موٽي 'اندر جنين آڄ' جهڙو ڪتاب نه لکي سگهي. مان ماهتاب سان سال ۾ هڪ ٻه ڀيرو ملندو رهيو آهيان ۽ هن سان مختلف

موضوعن تي گفتگو ٿيندي رهي آهي پر ڇاڪاڻ جو ان وقت ڪوئي نه ڪوئي هن جي گهر اچي نڪرندو آهي، اسان گفتگو توڙ نائين نه پهچائي سگهندا آهيون. اهوئي سبب آهي، جو هو ۽ مون تي خاڪو مڪمل ڪري نه سگهي آهي ۽ ان ڪري مون هن کي پنهنجي زندگيءَ جي باري ۾ ڪيئي خط لکيا آهن. اهي خط منهنجي آتم ڪهاڻيءَ جو حصو آهن ۽ مان چاهيان ٿو اهي الڳ ڪتابي صورت ۾ ڇپايان.

هن منهنجن ڪتابن 'ساهيوال جي ڊائري' ۽ 'رڻ تي رم جهم' تي مهاڳ لکيا آهن، جي هن جي آڪير جي ثابتي آهن. يوسف شاهين وانگر هن به مون سان ان وقت چڱايون ڪيون، جنهن وقت ڪيترائي پنهنجا مون کان ٿي ويا هئا ۽ بي سبب منهنجي برائي ڪري رهيا هئا. پهاڙيءَ جي چوٽيءَ تي بيهي ٿي ڪوئي بي ۽ پهاڙيءَ جي چوٽيءَ تي نظر وجهي سگهندو آهي. تري ۾ بيهي ماڻهو ايترو مٿي نه ٿا ڏسي سگهن.

ماعتاب جي ڪوڙ، به ڇاپڙائيءَ، گلا خوريءَ ۽ خاص ڪري ڪنهن دوست جي پريشاني غيبت سان نه پوندي آهي. قدرت جيترو هن کي خوبصورت چهرو ڏنو آهي، اوتري خوبصورت دل ڏني آهي. مان جڏهن به هن وٽ ويو آهيان، هن منهنجون دعوتون ڪيون آهن ۽ ڪيئي دوست گهرايا آهن ۽ جڏهن به مون هن وٽ شعر پڙهيو آهي، هن جي پٽ مرشد ساريءَ محفل جي ڪار گذاري مووي ڪٽيرا تي پري آهي. محبوب هن جي قدر و قيمت چڱيءَ طرح ڄاڻي ۽ هن جو ڏاڍو خيال رکندو آهي. هڪ پيري مان هنن جو مهمان هيس. هنن ڪنهن خالي بنگلي ۾ منهنجي رهائش جو انتظام ڪيو هو ۽ پنهنجي دوست نور محمد (ٽائيم فوٽوز واري) کي منهنجي سارسنڀال لاءِ آڻي رهايو هئائون. صبح جي وقت هن جو پٽ مرشد مون لاءِ گاڏي ڪاهي آيو ته جيئن مان هنن جي گهر وڃي سگهان. مان جيئن بنگلي مان ٻاهر نڪتس پئي تيئن چائنٺ وٽ هڪ لسي پٿر تي منهنجو پير ترڪي ويو ۽ مون کي چيلو، جي

هڏيءَ وٽ زبردست چوٽ آئي. مان موٽي اچي ٻلنگ ٿي لپتي پيس. ٿوريءَ دير ۾ محبوب سان گڏ ماهتاب پڇندي آئي، مرشد کي Spray ڏنائين ته منهنجي سورگهڻائڻ لاءِ مون کي هڻي ۽ پاڻ ٽيسٽائين نه وئي جيستائين مون کي ڪجهه آرام آيو. ان وقت هن جي منهن تي جا انساني همدرديءَ جي ڪيفيت نظر آئي سا اڃان تائين مون کان نه وسري آهي، ڇو ته اهڙي ڪيفيت مون ان کان اڳ يا ان کان پوءِ ڪنهن به انسان جي منهن تي نه ڏني آهي. هوءَ نه رڳو برڪ ادیب آهي پر هن جي فطرت ۾ ادب نوازيءَ جو ٻيلو به بي مثال آهي. فرانس جي **Madame de Pompadour** جي فطرت جا ڪجهه ڪمزور ٻيلو خيال ۾ رکي مان هن سان ماهتاب جي پيٽ ڪونه ٿو ڪيان. ماهتاب هڪ آدرشي زال ۽ ماءُ آهي ۽ هن وانگر امير طبقي مان نه آهي. پر مون کي هن جي ادب نواز شخصيت سان ايترو چڻ ملندو آهي جيترو والتير کي مادام دي پامپدور جي دوستيءَ مان ملندو هو.

پنجينءَ جولاءِ تي مصطفيٰ سولنگي ۽ اڪبر زبدي آيا. مصطفيٰ سولنگي اسٽيل مل ۾ ملازم آهي. معلوم نه آهي هو اتي ڪهڙو ڪم ڪندو آهي. هن کان اهو سوال پڇندا آهيون ته روسين وانگر جواب ڏيندو آهي ته ”مان ورڪر آهيان.“ مون اڳ ئي لکيو آهي ته هو سکر ۾ مون وٽ ايٽل دت جو انقلابي ٿيئٽر تي ڪتاب ڪڍي آيو هو. هن جي دوست اڪبر زبديءَ چليءَ مان هسپانوي ٻوليءَ ۾ ڊاڪٽوريٽ ڪئي آهي ۽ هو ڪراچي يونيورسٽيءَ ۾ هسپانوي زبان پڙهائيندو آهي. مصطفيٰ سولنگيءَ کي معلوم هو ته اڳ شاهد مون کي چليءَ جي اشتراڪي شاعر- راڳي ۽ وڪٽرهاڙا

(Victor Jara) جي شاعريءَ جو انگريزي ترجمو ڏنو هو ۽ بيدل مسرور پڻ ڪيترن ڪميسٽن سان گڏ هن جي آواز ۾ هسپانوي گيتن جي ڪميسٽ به مون کي ڏني هئي، جا مان اڪثر اسٽر جو چانهه، پيئڻ وقت ٻڌندو آهيان. ناشتي تائين مان روز موسيقي ٻڌندو آهيان. ان ۾ بنگال جا انقلابي گيت، بينگالي لوڪ گيت، پرچم گروپ جا انقلابي گيت، بئري وائيٽ (Bary White) ۽ ڪجهه روسي ڪمپوزر، نيره نور جو گاتل فيض جو ڪلام، امير خسرو جو ڪلام، اقبال بانوءَ جو فيض ۽ غالب جو ڪلام، مهدي حسن جو 'نڊيا ڪنار ۽ موري ناؤ'، ۽ ڪيئي سنڌي لوڪ گيت ٻڌندو آهيان. وڪٽرهاڙا جو آواز مون کي ڏاڍو وڻيو هو. مان ان آواز کان ايترو ته متاثر هوس، جو وڪٽرهاڙا تي سنڌيءَ ۾ هڪ نظم لکيو هوم، جو منهنجي ڪتاب 'راج گهاٽ ٽي چنڊ' ۾ ڇپيو آهي ۽ جنهن جو انگريزيءَ ۾ ترجمو، مصطفيٰ سولنگي وڪٽرهاڙا جي بيوه جون هارا کي انگلنڊ موڪليو هو جا وڪٽرهاڙا جي شهادت کان پوءِ چلي ۽ مان لڏي اچي انگلنڊ ۾ رهي آهي. جون هارا جواب ۾ مون لاءِ سلام موڪليا هئا ۽ شڪريي جو اظهار ڪيو هو. منهنجي وڪٽرهاڙا ۾ ايتري دلچسپي ڏسي اڪير زبديءَ مون لاءِ وڪٽرهاڙا جي زندگيءَ تي لکيل جون هارا جو انگريزيءَ ۾ ڪتاب تحفي طور آندو هو، جو هو چلي ۽ مان واپسيءَ تي منهنجي لاءِ کڻي آيو هو. هن مصطفيٰ سولنگيءَ کي چيو ته جيڪر مان پنهنجي شاعريءَ جي ڪنهن ڪتاب تي پنهنجو نالو لکي هن کي ڏيان ته هو ڏاڍو خوش ٿيندو. مون وٽ 'ڊڪپر ٿو ڪئن ڪري' جي ڪاپي پئي هئي، جا مون هن کي پنهنجو نالو لکي ڏني ۽ ٿوريءَ دير کان پوءِ هن کان چليءَ ۾ زندگيءَ جو حال احوال وٺي هن کان موڪلايو. مصطفيٰ سولنگي هڪ ڀيرو شاهد سان گڏ مون وٽ سکر آيو هو ۽ يوناني شاعر يانس رٽسوس (Yannis Ritsos) جي منتخب شاعريءَ جو انگريزيءَ ۾ ترجمو مون کي ڏنو هئائين، جنهن مان مون کي ڪافي متاثر ڪيو هو. رٽسوس کي ساري زندگي ڪاٻيءَ ڌر سان همدرديءَ

ڪري ظلم و ستم جو نشانو بڻايو ويو آهي. ۱۹۳۶ع ۾ هن جو هڪ ڪتاب سٽوئنيڪا * ۾ زيوس (Zeus) جي مندر سامهون پين ترقي پسند ڪتابن سان گڏ جلايو ويو هو. ان ۾ هن هڪ محنت ڪش جي قتل تي نوحو (Lament) لکيو هو، جنهن کي اسٽرائيڪ هلندي قتل ڪيو ويو هو. ٻي جنگ عظيم ۽ يونان ۾ قومي مزاحمت جي تحريڪ (National Resistance Movement) جي خاتمي کان پوءِ رٽسوس پين ڪيترن ئي دانشورن سان گڏ چئن سالن لاءِ اندروني سياسي جلاوطني (Internal political exile) ۾ يوناني بيتن تي موڪليو ويو هو. هن جي ڪتابن تي بندش وڌي وئي هئي. ۱۹۵۴ع تائين هن کي ڪجهه به ڇپائڻ جي اجازت ڪانه هئي. ۱۹۶۷ع جي ڪوڊي ٽا (Coup d'etat) کان پوءِ وري هن کي ساڳي طرح اندروني جلاوطني ۾ موڪليو ويو هو ۽ ڪجهه وقت کان پوءِ گرفتاريءَ هيٺ رکيو ويو هو ۽ هن جا ڪتاب ۱۹۷۲ع تائين بندش هيٺ هئا. هن کي اينن امن انعام ۽ ۱۹۷۹ع تائين ٻيا ڪيترائي بين الاقوامي انعام مليا آهن. هن جا نظم ڄڻ يونان جي روزمره جي زندگيءَ جو عڪس آهن. ايئن ئي لڳي ته هن جي شاعري ڄڻ ڪيترن ئي تڙت ڪسي فوٽن (Snap Shots) جو ڪوئي البم آهي، جنهن ۾ ماڻهن، جاين ۽ وارداتن جا فوٽوگراف آهن، جي پنهنجي ليکي ته عام رواجي ۽ بيسا آهن پر غور سان ڏسبو ته نه رڳو اهي يونان جي زندگيءَ جو عڪس آهن پر انهن کي هڪ بطني (Mystical) ۽ سياسي گهراڻي به آهي. مثال طور هڪ ويران ڪناري تي ڪوئي سمنڊ ۾ تڙتڙ ۾ ٽپي ڏئي ٿو؛ هڪ اگهو ماڻهو، جو ويجهي ڪلال خاني مان سنگيت ٻڌي ٿو؛ پنهنجي بيهاريل لاريءَ ۾ هڪ ڊرائيور پنهنجن هندائن جي ڀير تي نظرداري ڪري ٿو ۽ جنهن وقت هن کي ڪجهه چوڪريون اڏيءَ اک سان ڏسڻ ٿيون تنهن وقت هو فوٽو ڪڍي

وارن ڪسي ڏئي ٿو، سمنڊ جي پاسي سان ڪئفي ۾ پوڙها مٿاڻا
ڪلرائين ڪڙڪين پٺيان ويندڙ نظر اچن ٿا، ڪٿي ڪٿي ٿيندڙ ميوو
ڪنو ٿيل آهي، ڪٿي آس ۾ چمڪندڙ پوڇو آهي؛ هڪ زائفان
نسبيح سوري رهي آهي ۽ هن جي ڀر واري ڪمري ۾ ميت رکيو
آهي؛ هڪ درزڻ سانجهي ۽ جو پنهنجي دڪان جا روشن دان به بند
ڪري رهي آهي ۽ پنهنجن ڏندن جي وچ ۾ ڪيئي سٽيون به جهلي
بيٺي آهي. مون ڪيئي سال اڳي 'ڪلهي پاتم ڪينرو' جي ڪجهه
غزلن ۾ اهڙا تجربا ڪيا هئا، مثال طور:

سانجهي مانجهي بيمت ٻڳها
پر تي آڱ مٿان آونگ.

—●—
آس-آمونهان رڻ ۾ رات
گهايل گهوڙا بيوس واڳ.

—●—
موتئي جون مالهائون، منڊ
من-مندڙ جي چائٽ، شام.

—●—
وڻ وڻ تي ڪوماڻا ڪانو
پن پن ۾ پٽلاءُ، ڪو.

—●—
ٻاهر رنگا رنگ شفق
پجڙي ۾ پنڇي ۽ جي شام.

—●—
نانگا، مينهو گهي ۾ مڇ
ڪاريءَ نانگڻ جهڙي رات.

—●—
اندر سينجون، ڪوٽ ڪڙا
ٻاهر ڪونجون، هير هڳاءُ.

رٿسوس ۾ ڪٿي مصوري وڌيڪ دلڪش ڀر مشڪل آهي ۽ ان جي پوري ڀرڪ لاءِ يوناني زندگيءَ سان آشنائي ضروري آهي. 'ساوندي' عنوان سان هڪ نظم ۾ ڌڪي (Wharf) تي هڪ ماڻهو مڇي ڪپي رهيو آهي. ڪافي رت هاريل آهي جنهن کي ڏسي به زالون چون ٿيون ته ڳاڙهو ڄميل رت ان ماڻهوءَ جي خوبصورت ڪارڊن اکين سان ڪهڙو نه ميل کائي ٿو! ان کان پوءِ ڌيان مٿي گهٽي ۽ ڏانهن وڃي ٿو جتي ٻار ساڳئي تارازي ۾ جي هڪ پٿر ۾ مڇي ۽ ٻئي پٿر ۾ ڪوٺلا وجهي نوري رهيا آهن. نظم هڪ تصوير آهي، اها ڌڪي کان تارازي ۽ تائين وقت ۾ سفر نه ٿي ڪري، پر ٻئي شيون ساڳئي وقت پسائي ٿي، ڇو ته يوناني مصور ايل گريڪو (El Greco) جي ڪاٿي تصوير يا ڪاٿي بازنطيني مورتي (Byzan-tine Icon) آهي.

مئي ۱۹۶۶ع ۾ جڏهن سٽلونيڪا هڪ ڏهاڪي لاءِ اشتراڪي تحريڪ جو مرڪز هو، تڏهن پگهارن جي اضافي تي پيل آڇوڪا بندش سبب هڙتال ٿي. پوليس هڙتالين تي فير ڪيا ۽ ٻارهن ڄڻن کي ماري وڌو ۽ سون کي ڦٽي وڌو. ٻئي ڏينهن تي اخبارن ۾ هڪ ماءُ جو فوٽو گراف آيو، جنهن کي ڪارا ڪپڙا پيل هئا ۽ ڇا پنهنجي مري ويل پٽ تي روئي رهي هئي، جنهن جو لاش سٽلونيڪا جي هڪ گهٽي ۾ پيو هو. انهيءَ فوٽي رٿسوس کي ايترو ته متاثر ڪيو، جو ٻن ڏينهن کان پوءِ هن ان تي هڪ زبردست نوحو (Dirge) لکيو ۽ انهيءَ سانجي کي ڪرست جي تڪليف (Crucifixion) وانگر ڏيکاريو. ان نوحو ۾ وچوڙيل ماءُ پنهنجي پٽ لاءِ زار زار روئي رهي آهي ۽ چوي ٿي:

مئي جي مهيني ۾ هڪ ڏينهن تون مون کي ڇڏي وڃين،

مئي جي هڪ ڏينهن مون تو کي هميشه لاءِ وڃايو....

هوءَ نه ٿي سمجهي سگهي ته هن جو پٽ ڇو ماريو ويو،

هن جي پٽ جا سياسي ارادا هن جي سوچ ۾ نٿا اچي سگهن، پر هوريان هوريان هن جي شعور ۾ ڦيرو اچي ٿو ۽ آخر ۾ هن کي ان

مستقبل تي اعتبار اچي وڃي ٿو، جنهن وقت انسان هڪ ئي سان محبت ڪندا ۽ متحد ٿي ويندا، ۽ اهڙي مقصد لاءِ هوءَ پنهنجي جدوجهد جاري رکڻ جي عزم جو اظهار ڪندي چوي ٿي:

منهنجا پٽ! مان تنهنجن رفيقن سان شريڪ ٿيان ٿي
۽ پنهنجو غصو هنن جي غصي ۾ شامل ڪيان ٿي،
مون تنهنجي بندوق سنڀالي آهي؛ سمهي پٽ منهنجا پٽ،
هاڻي ڀلي سمهي پٽ!

ڪيترن مهينن کان پوءِ ميٽاڪساس (Metaxas) * جي يونان ۾ آمريت قائم ٿي ۽ انهن نظمن کي زيوس (Zeus) جي مندر سامهون جلايو ويو ۽ پورا ٻه ڏهاڪا اُهي وري ڇپجي نه سگهيا. ان عرصي ۾ نه رڳو يونان ميٽاڪساس جي آمريت ڏٺي پر ان عرصي ۾ يونان جرمنيءَ جي والار ۾ به آيو ۽ ٻه ڏاڏا جنگيون به ٿيون. رٿسوس جي شاعري نه رڳو دانشور طبقي کي متاثر ڪيو پر خلاصي، ميربحر ۽ ٽڪسي ڊرائيور به ان کان ناواقف نه هئا. دراصل هن جي شاعري يونان جو غيرسرڪاري قومي ترانو ٿي پئي. مان يونان ته ڪونه ويو هوس پر استنبول جي ٻاهران ايجين سمنڊ (Aegean Sea) ڏٺو هئم، جو استنبول ۽ يونان جي وچ تي آهي. دراصل شيرين هوئل جنهن ۾ مان لٿل هوس، ان سمنڊ جي ٻاهران چاليهارو قدم تي هو، ان ڪري مان رٿسوس جي نظر “Inexhaustible song of nocturnal (March of Ocean) waves.” (رات جي وقت ڇولين جو اڪت گيت) ۾ جا ڪيفيت

* Metaxas - جنرل ميٽاڪساس ۱۹۳۶ کان ۱۹۴۱ع تائين ٽئين سڀيتا (Third Civilization) جو پيادو وڌو، جا هڪ لڳ ڀڳ فاشسٽ اڀامڪاري هئي، جنهن ۾ سرڪار جي مخالفت تي بندش هئي ۽ ڪميونسٽ پارٽي زير زمين هلي وئي هئي. اپريل ۱۹۴۱ع ۾ نازي جرمني يونان کي والاري وئي ۽ انگريزي فوج کي ڪريٽ (Crete) جي رستي ڀڄي وڃڻ لاءِ مجبور ڪيائين.

آهي سا چڱي ۽ طرح سمجھي سگهان ٿو.

جيئن سياسي حالتون ايتري ٿينديون ويون تيئن رٿسوس سياسي موضوعن تي وڌيڪ لکڻ لڳو ۽ ان ڪري هن جي نظم جي فوراً اشاعت ناممڪن ٿي پئي. جرمني ۽ جي فوجي تسلط مان آزاديءَ کان پوءِ، خانہ جنگي ۽ ۱۹۴۷ع ۾ ڪاٻي ۽ ڏر شڪست کاڌي، ۽ ڊسمبر ۱۹۴۷ع ۾ برٽش ٽئڪن جي مدد سان ڪاٻي ۽ ڏر کي ختم ڪيو ويو. پوءِ يونان ۾ ظلم جو راج شروع ٿي ويو. ڪاٻي ۽ ڏر ۽ ساڄي ۽ ڏر ۾ ويڇو اڳي کان وڌي ويو ۽ ٻي خانہ جنگي شروع ٿي وئي. رٿسوس، ٻين اديبن سان گڏ روس، آمريڪا ۽ برٽن کي اپيل ڪئي ته جو به يونان ۾ وهي واپري رهيو آهي، هو ان تي غور ڪن.

جي به مزاحمت ڪندڙ جنگي جوڌا هارائي چڪا هئا، نه رڳو انهن جا پر انهن کان به اڳ، جي به يونان جي آزاديءَ لاءِ وڙهيا هئا ۽ جي اڳتي وڙهيا هئا، هن انهن سڀني جي ساراهه جا گيت لکيا ۽ جدوجهد کي آسماڻ لاءِ ماضيءَ ۾ پنهنجا هيرو تلاش ڪيا. ان ڪري ۱۹۶۲ع ۾ هن جا ڪتاب وري بندش هيٺ آندا ويا. ڪيتري نه اڏول ويساهه سان هو چوي ٿو:

هاڻو دنيا خوبصورت آهي. هي انسان

جو وڻن جي ڇانوَ ۾ وينو آهي ۽ پيار جي خوشي ۾ روئي وينو موت کان ڏاڍو آهي.

ان ڪري ئي اسان

گيت ڳايون ٿا

ڪوئي به اسان جي گيت کي خاموش نه ٿو ڪري سگهي.

دنيا خوبصورت آهي — مان ورجايان ٿو،

خوبصورت، خوبصورت، خوبصورت —

۽ اسان ڳائيندا رهنداسين.

مون رٿسوس جي شاعريءَ ۽ زندگيءَ تي سکر ۾ پڙهيو هو.

هيٺ ۽ ڪٿرهارا جي زندگيءَ تي جونهارا جو لکيل ڪتاب شروع

ڪم. رات جو ٻارن جي ڇڏڻ مون سارو ڪتاب پڙهي پورو

ڪيو تڏهن مون محسوس ڪيو ته منهنجيون اکيون پڙهي پڙهي ڏاڍيون ٽڪجي پيون آهن. ڪتاب ايترو دلچسپ هو جو پڙهڻ وقت چڻ ٽڪ جو احساس ئي نه ٿيو. وڪٽرهاڙا چليءَ جو راڳي شاعر هو، جو هڪ افسانو ٿي چڪو آهي. هن جي زال جون هارا انگريز آهي. پيار ڪيئن ٻن پرديسين کي چڪي هڪٻئي جي آغوش ۾ آڻي ٿو، ڪيئن هو هڪٻئي جي زندگيءَ ۾ سمائجي وڃن ٿا، ڪيئن هڪٻئي جي آس نراس ورهائين ٿا ۽ انقلاب لاءِ گڏجي ڪم ڪن ٿا، ان جو حيرت انگيز داستان آهي اهو ڪتاب. وڪٽرهاڙا چڻ ته منهنجو ننڍو ڀاءُ هو جنهن کي ۱۹۷۳ع ۾ چليءَ جي فوج قتل ڪيو هو. هن جي شاعري ان جو زندو ثبوت آهي ته گيت انقلاب جو بهترين ساني ٿي سگهي ٿو. جون هارا ڪتاب ۾ اهو سارو هنگاهه خيز دؤر آجاگر ڪيو آهي، جنهن ۾ هن وڪٽرهاڙا سان گڏجي ڪم ڪيو هو ۽ جنهن ۾ وڪٽرهاڙا جي شاعريءَ تحريڪ جو روپ ورتو هو، جنهن سٺو يڊار آلندي (Salvador Allende) * کي آخر اقتدار ۾ آندو هو.

* سٺو يڊار آلندي - چليءَ جو مارڪسٽ سياستدان، ۱۹۰۸ع ۾ ڄائو هو ۽ ۱۹۳۳ع ۾ چليءَ جي سوشلسٽ پارٽي ٺاهڻ لاءِ جاکوڙ ڪئي هئائين. ۱۹۶۲ع ۾ هو ان جو جنرل سيڪريٽري مقرر ٿيو ۽ نيٺ ۱۹۷۰ع ۾ چليءَ جو پريزيڊنٽ ٿيو. هو آمريڪا جي سازش سان ڪيل فوجي فير گهير (Coup d'etat) خلاف وڙهندي ماريو ويو. مشهور شاعر پيلونرودا هن جو دوست به هو ۽ سنڀر به هو. جون هارا جي ڪتاب ۾ پنهي جي تصوير گڏ ڏني وئي آهي. آلندي جي قتل کان ٿورو وقت پوءِ پيلونرودا مري ويو. مون کي جڏهن دل جو دورو پيو هو ته مون اسپتال ۾ هيٺيون نشري نظر لکيو هو، جو 'پتن ٿو پور ڪري' ۾ شايع ٿي چڪو آهي:

ڪ هٽ وڪٽرها را چيو آهي:

”پاڻي ۾ چنڊ

شهر مان وهي رهيو آهي؛

پڏل جي هيٺان ڪوئي ٻار

پرواز جو خواب لهي رهيو آهي.

شهر هن کي بند ڪيو آهي

ڌاتوءَ جي پچري ۾؛

ٻار، اهو ڄاڻڻ کان سواءِ ته راند ڪيئن ڪيڏي آهي

پوڙهو ٿي وڃي ٿو.

توهان وانگر گهر کان سواءِ

گهڻا گهڻو ماڻهيون کائيندا وٺندا؟

پئسي سان آسان آهي

محبت جو وجود،

ڪيڏا نه تلخ ڏينهن هوندا آهن

جڏهن اها نه هوندي آهي!

جڏهن لاطيني آمريڪا ۾ ترقي پسند ڪمٽواڪ فرقي وارن

۽ مارڪسٽن ۾ ويجهڙائي ۽ گهري ڏين ويٺ پيدا ٿي چڪي هئي،

وڪٽرها ڪ نهائيت آتساهيندڙ نظم لکيو، هو جو هيٺ ڏجي ٿو:

آئي بيمه
پهاڙن کي ڏس

وا، سچ ۽ پاڻي ۽ ڏس—

صفحہ ۱۰. تان آفدل

”چا، اهو سوچي

ته آئيندي جي موت کان پوءِ بيلونروڊ اسپتال ۾ ڪيئن مٽو،

مان پنهنجي موت جي ريه رسل ڪري رهيو آهيان؟“

منهنجي دا، جي دوري کان ڪجهه وقت اڳ ذوالفقار علي ڀٽي

کي ڦاسي اچي چڪي هئي.

تون، جو دريائن جا لاڙا بدلائي سگهين ٿو،
 تون، جو ٻچ چٽين ٿو
 پنهنجي روح جي پرواز لاءِ،
 اٿي بيٺو،

پنهنجن هٿن کي ڏس
 پنهنجي پاءُ کي پنهنجو هٿ ڏي
 ته جيئن اوهان آسري سگهو،
 اسان گڏجي هلنداسين

خون جي رشتي ۾ متحد؛
 اڄوڪي ڏينهن اسان مستقبل ٺاهينداسين.
 اسان کي پنهنجي آقا کان نجات ڏي
 جنهن اسان کي مصيبت ۾ وڃڻاڻو آهي.
 شال تنهنجي برابري ۽ انصاف جي بادشاهت اچي!
 گهٽل، ائين گهٽل جيئن پهڙي پيچري ۾
 پاڻ ئي پيدا ٿيندڙ گئل تي واءُ گهلندي آهي.
 منهنجي بندوق جي ناليءَ کي باهه جيان صاف ڪري ڇڏ
 شال ٽرتيءَ تي تنهنجي خواهش پوري ٿئي!
 اسان کي پنهنجي سگهه ڏي ۽ جدوجهد لاءِ همت ڏي.

اٿي بيٺو،

پنهنجن هٿن کي ڏس!

پنهنجي پاءُ جو هٿ وٺ ته جيئن تون آسري سگهين.
 اسان گڏجي هلنداسين خون جي رشتي ۾ متحد ٿي،
 هاڻي ۽ پنهنجي موت جي پهر ۾.

اهي گيت محنت ڪش طبقي ۾ باهم وانگر پکڙجي ويا. مٿين ڪتاب
 ۾ هڪ باب آهي 'گيت لاءِ بهترين مڪتب زندگي خود آهي'.
 مون اها ڳالهه تڏهن نهايت شدت سان محسوس ڪئي هئي، جڏهن
 جي. ايم. سيد جي سالگرهه تي مون پنجاهه هزار ماڻهن جي ميڙ ۾
 پنهنجي آپيرا 'دودي جو موت' پڙهي هئي.

وڪٽرهارا پنهنجن گيتن ۾ پنهنجي انت جي پيش گوئي ڪئي آهي. ۱۹۶۵ع ۾ انڊونيشيا ۾ ڪميونسٽن جي قتل عام کان پوءِ چليءَ ۾ رجعت پرستن ديوارن تي نعرا لکيا: ”جڪارتا اچي رهي آهي.“ سي. آءِ. اي. پنهنجون خفيہ سرگرميون چليءَ ۾ شروع ڪري ڏنيون. آمريڪا جهڙي زبردست دشمن خلاف چليءَ جي ترقي پسند ڪاٻي ۽ ڏر ۾ پورو اتحاد نه هو. فاشزم جي خلاف وڪٽرهارا هيٺيون گيت لکيو، جو نيٺ اڳڪٿي ثابت ٿيو:

”هڪ ڀيرو وري هو داغدار ڪري رهيا آهن

منهنجي وطن کي عوام جي خون سان،
آهي بظاهر ڳالهه ته آزاديءَ جي ٿا ڪن
پر انهن جا هٿ انهن جي جرم سان داغدار آهن؛
جيڪي اسان ٻارن کي

پنهنجن مائٽن کان جدا ڪرڻ چاهين ٿا
۽ انهيءَ صليب کي وري ٺاهڻ چاهين ٿا
جا ڪرست ڪلهن تي ڪٽي هئي.
هو اها بدناموسي لڪائڻ چاهين ٿا
جا هنن کي صدين کان ورثي ۾ ملي آهي،
پر هو خوني آهن ۽ اهي ٻار

هنن جي چهرن تان مٽائي نه ٿا سگهجن.

اڳي هزارن پنهنجو رت ڏنو آهي
۽ ان جا دريا هڪڙا آهن؛

مان هاڻي رهڻ چاهيان ٿو

پنهنجي ٻار ۽ پنهنجي پيءُ سان

انهيءَ نئين دنيا ۾

جا اسان گڏجي هر روز ٺاهي رهيا آهيون.

اوهان جا ڌڙڪا مون کي هيسائي نه ٿا سگهن،

اي اذيت جا ٻانيو!

آميد جو ستارو

اسان جي ساٿ رهندو۔

عوام جو طوفان مون کي سڏي رهيو آهي
عوام جو طوفان مون کي ساٿ نٿي رهيو آهي۔
طوفان، جو منهنجي گلي مان گونجي رهيو آهي
۽ منهنجي دل اوهان تائين پهچائي رهيو آهي۔

منهنجي شاعريءَ کي ٻڌو ويندو
جيستائين موت مون کي کڻي وڃي،

عوام جي رستي تي ويندي
هاڻي ۽ هميشه لاءِ۔“

پر ”جيستائين موت مون کي کڻي وڃي“ واريءَ ست جي مايوسي
هن کي نه وڻي ۽ ان کي،
”جيستائين منهنجي دل ٽڙڪندي رهندي“
پر ڦيرايائين۔

هيءَ شاعري نه هئي، طوفان هئي؛ جنهن تائين پهتي، ان کي
پاڻ ۾ ويڙهي وئي. اهي گيت آگ وانگر بري رهيا هئا، ۽ ڄڻ سوين
مشعل بردار جلوس پيدا ڪري رهيا هئا. ڪتاب ۾ جون هارا ڏيکاريو
آهي ته ڪيئن انهيءَ انقلابي فضا ۾ ڪيئي فاشسٽ، فوج جي انهيءَ
حصي سان ملي جو سي. آءِ. اي. جي اثر هيٺ هو، ڏڪار پيدا
ڪري رهيا هئا. ان ڪري جون هارا پنهنجا ٻار پنهنجي گهر مان
ڪڍي وئي ۽ پبلونروڊا جي ڀرسان هڪ ننڍي گهر ۾ وڃي رهي.
وڪٽرهاڙا کي فوجي تربيت هئي ۽ ان جو امڪان هو ته خانہ جنگيءَ
۾ هن کي حصو وٺڻو پوي. پوئين گيت ۾ وڪٽرهاڙا لکيو:

”منهنجي گيتار شاھوڪارن لاءِ نه آهي

نه نه، اهڙي ڪا به ڳالهه نه آهي.

منهنجو گيت اها سڙهي آهي

جا مان ستارن تائين ٺاهي رهيو آهيان،

ڇو ته گيت کي تڏهن معنيٰ ٿي سگهي ٿي

جڏهن اهو رباب وانگر گونجي ٿو.

انهي ۽ ماڻهوءَ جي رڳ رڳ ۾
جو ڳائيندي مري ٿو
۽ پنهنجو گيت سچائي ۽ سان ڳائي ٿو.

۱۱ سيپٽمبر ۱۹۷۳ع تي فوجي جنرل، آگسٽوڀنوشي، * چلي ۽ تي فوجي تسلط ڪيو ۽ صدر آئنڊي قوم کي ريڊيو تي مخاطب ٿي، سارڊيون گوليون جي هن وٽ موجود هيون، دشمن تي هلايون ۽ پيش نه پيو ۽ مقابلو ڪندي مارجي ويو. وڪٽرهارا پن هزارها ڪاٻي ۽ ڌڙ وارن سان گڏ ماريو ويو. هو به ڏينهن گم ٿي ويو ۽ هن جي زال، جون، فون تي معلومات لاءِ تڙپندي رهي ۽ ٽئين ڏينهن تي ڪنهن ڪامريڊ (Companera) هن کي وڪٽر جي موت جو اطلاع ڏنو. جون ڪيئن مرده خاني ۾ وڪٽر جو لاش ڳولي لڌو ۽ ان جي پوءِ تدفين ڪئي، ان جو احوال ڏاڍو ڏکيو ٿيندڙ آهي. مون جڏهن ڪتاب پورو ڪيو ته مون کي اها رات ياد آئي، جڏهن اسان کي جنرل ضياءَ جي مارشل لا ۽ پڻي جي گرفتاري ۽ خبر پئي هئي ۽ مون ۽ رباني ۽ وي. سي. هائوس، ڄامشوري، ۾ جاڳي رات گذاري هئي ۽ مستقبل جي امڪانات تي سوچيو هو. ٿوري وقت کان پوءِ پتو چيل مان آزاد ٿيو هو ۽ اخباري بيان ڏنو هئائين ته ”منهنجا مخالف ڪراچي يونيورسٽي ۽ کي استعمال ڪري رهيا آهن، جي مان سنڌ يونيورسٽي ۽ وڃان ته؟“
ٻئي ڏينهن تي مون وٽ صديق کرل آيو هو، جو پيلز پارٽي ۽ جو سرگرم ڪارڪن هو ۽ هاڻي سکر ۾ وڪالت ڪندو آهي، ان مون کي پڻي جي بيان ڏانهن ڌيان ڇڪايو ۽ مون هن کي چيو: ”مون کي پڻي وي. سي. ڪيو آهي. جي هو سنڌ يونيورسٽي ۽ ايندو ته مون کي هن جي آجيان ڪرڻي پوندي پوءِ نوڪري وٺي ته وٺي.“

* آگسٽوڀنوشي کي مخاطب ڪري مون هڪ نشري نظر لکيو آهي، جو ڇپجي چڪو آهي.

رهائيءَ کان پوءِ ٿوري وقت ۾ پتو وري هڪ طوفان وانگر اڀري رهيو هو، جڏهن هن کي وري گرفتار ڪيو ويو. پوءِ هن تي ڪيس هليو ۽ سپريم ڪورٽ تائين هن جي ڦاسي ۽ جبي سزا بحال ڪئي وئي. هن جي ڦاسي ۽ واريءَ رات مان مرحوم غلام مصطفيٰ شاهه، سيشن جج، حيدرآباد، وٽ ويٺو هوس جو ڪنهن وقت منهنجو وڪالت ۾ پائيوار رهيو هو، ۽ جو ڪجهه سال اڳ گذاري ويو جڏهن هو سنڌ جو هوم سيڪريٽري هو. هو سلطان ڪوٽ جو هو ۽ آغا غلام نبي خان جو دوست هو، جو پتي جي دؤر ۾ پاڪستان جي سينيٽ جو وائيس چيئرمين هو. آغا غلام نبي خان غلام مصطفيٰ شاهه کي فون ڪيو ته ”پير بخش پتي هن کي فون ڪيو آهي ته گڙهي خدا بخش ۾ فوج جي پراسرار چرپر آهي ۽ اڃ رات ڪجهه ٿيڻ وارو آهي.“ مون کي يڪدم ڪٽڪو ٿيو ته پتي جي موت جي سزا گهٽائي ڪانه وڌي. ٻئي ڏينهن تي مان وي.سي. آفيس ۾ ويٺو هوس ته حيدرآباد جي ڪمشنر المذ بخش سومري مون کي فون تي چيو: ”نوين بجي اوهان هندستان جو ريڊيو ٻڌو؟“ هن جو آواز ڏاڍو گنڀير هو. مون هن کي چيو: ”نه، پر هاڻي ساڍي ڏهين بجي ريڊيو پاڪستان تي سيڪجهه معلوم ٿي ويندو.“ مون گهران ٽرانزسٽر گهرايو. ان وقت پروفيسر نورعلي کوجو مون وٽ ويٺو هو. ٿوري دير ۾ ريڊيو تي پتي جي ڦاسي ۽ جبي خبر ٻڌي، نورعلي زار زار روئڻ لڳو. هن کي خواب خيال ۾ نه ڪونه هو ته پتي کي ڦاسي ڏني ويندي. مون خاموشيءَ سان هن کي ڪسي مان رومال ڪڍي ڏنو ته جيئن هو پنهنجون اکيون آگهي سگهي، ۽ پنهنجي وائيءَ جي هيءَ سٺ پڙهي:

آگهو ميان اکيون پوي جئن نه بچارا!

دوءِ ميان، وو وو ميان!

پر نور علي سمجهي نه سگهيو ته مان ڇا ٿو چوان. دراصل مون کي پتي جي موت جا ٻرون ڪافي وقت اڳي پوندا هئا. هيٺين وائي، جا پوءِ منهنجي ڪتاب ’ٽريو سچ لڪن ۾‘ ڇپي آهي، پتي

جي ڦاسي ۽ کان اٽڪل هڪ سال اڳ 'مهراڻ' س. ماهي ۽ ۾ ڇپي هئي:

نباهي موت ميار
ووءِ ميان، وو وو ميان!
صليبن جي سامهون
ڪيڏي آهي قطار!
ووءِ ميان، وو وو ميان!
لاريءَ ۾ لڙڪن پيا
ڪٽندڙ نوايل يار،
ووءِ ميان، وو وو ميان!
آهن آڏو ڦٽلار ۾
ڪيڏا ڪپيل ڌار!
ووءِ ميان، وو وو ميان!
لال لاهو ۾ لوندڙيون
ڪيڏا ڪير ڪپار!
ووءِ ميان، وو وو ميان!
آگهو ميان اڪيون
پوي جئن نـ پچار!
ووءِ ميان، وو وو ميان!
سڀني رڪيو ساھ ۾
پنهجا قول قرار
ووءِ ميان، وو وو ميان!

زندگي ۾ عجيب شيءِ آهي. ڪهڙا ڪهڙا واقعا انسان جي
زندگيءَ ۾ اچن ٿا! هڪ ڀيري سان ايم. پي. اي. هاسٽل ڪراچي ۽
۾ رهيل هوس ۽ غير معمولي طور دير سان آئي ۹ بجي چانهه پي
رهيو هوس ته سراج جو فون آيو: ”ايازا! مان سراج ٿو ڳالهائڻ،
تو ريڊيو ٻڌو؟“ سراج ٻڌيو.

ٻڌندو آهي. ڇا، گاليو لڏي ويو هو؟ محاسبي وقت هن پنهنجي بچاءَ لاءِ زبان سان ڇا به چيو پر هن جو ذهن بالڪل صاف هو ۽ هن کي چئي رهيو هو: ”تون سچ تي آهين، هي دؤر جنهن ۾ ڪوڙ پنهنجي فتح تي ڪڏي رهيو آهي، عبوري آهي ۽ نيٺ گذري ويندو.“ منهنجي اکين اڳيان مسولين ۽ جو لاش هوا ۾ لڏي رهيو آهي. ڪالهه مون مسولين تي فلم ڏني، به ڪشيت پورا ڇهه ڪلاڪ هليا. مون کي ڪاٿونٽ ڪيانو * تي هلايل مقامي ۽ هن جي موت واري سين ۽ آخر ۾ مسولين جي موت ۽ هوا ۾ لڏندڙ لاش واري سين ڏاڍو متاثر ڪيو. انسان جيستائين اقتدار ۾ آهي، ڪيڏو نه ڪڏي ٿو! اهو نه ٿو سوچي ته هي سڀ اک ٻوٽ جو ڪيل آهي! ڪيئي دارا سڪندر آيا ويا ۽ اڄ انهن جا هڏا به گوليا نه ٿا لپن! مون اهو سوچيو ته ماڻهن وانگر ڪي ملڪ به تعصبي ٿين ٿا، ديوانا ٿين ٿا. ها، ائين آهي ته انهن جا مقصد ٺيلا پلي ديوانگي آهن، پر انهن جا ذريعا معقول آهن. انهن ملڪن لاءِ ڪوئي بين الاقوامي قانون نه آهي، هو پنهنجا قانون پاڻ آهن. انهن کي اندروني طاقتون ختم نه ٿيون ڪري سگهن، انهن لاءِ ٻاهرين چٽب اچڻ ضروري آهي. آمريڪا جي پريزيڊنٽ آمريڪا جي لحاظ کان انهن جي لسٽ ٺاهي آهي. ايران، لبيا، اتر ڪوريا، ڪيوبا ۽ نڪاراگوا ڇو ته اهي آمريڪا جو چيو نه ٿا مڃين. ڇا، ٻيا ڪي ملڪ ايران کان وڌيڪ پاگل نه آهن؟ هڪ تعصبي ماڻهو

* ڪاٿونٽ ڪيانو مسولين جي ناني هو ۽ اٽلي جي فوج ۾ جنرل هو. هن ٻين جنرلن سان گڏ اٽلي جي فوج ۾ مسولين خلاف بغاوت ڪئي هئي، ڇو ته انهن کي يقين هو ته جرمني جنگ هارائيندي ۽ اٽلي خواستو تباھ ٿي ويندي. بغاوت ناڪام ٿي ۽ ڪاٿونٽ ڪيانو ٻين جنرلن سان گڏ ڪورٽ مارشل ٿي، ماريو ويو.

ديوانو به هوندو آهي ۽ ساڳئي وقت فرزانه به ٿي سگهندو آهي. هو هر اصول کان آزاد هوندو آهي ۽ پنهنجا ذريعا، بنان ڪنهن ضمير جي هڪڙي جي، چونڊي سگهندو آهي ڇو ته هن کي يقين هوندو آهي ته هن جو مقصد نڪه آهي. هو اهو نه ڏسندو آهي ته آهي ذريعا صحيح آهن يا نه. هو فقط اهو ڏسندو آهي ته انهن ذريعن سان هن جي پنهنجي مقصد تائين رسائي ٿي سگهي ٿي؛ تعصب کي ڪنهن مهل نه، ٽيڪنيڪ جي بي انتها معقوليت هوندي آهي. عالمگير برباديءَ (Holocaust) مهل ڪيئن نه جرمنيءَ ۾ گڏيون پوري وقت تي اينديون هيون! تعصب جي وڏي ڳالهه اها آهي ته ان کي ديوانا مقصد ۽ فرزانه ذريعا هوندا آهن. اهو پنهنجن خوني ارادن تي ڍڪ رکي سگهندو آهي. جي ڇمڪي ۽ اهو فيصلو ڪيو آهي ته شهادت ٿي بهشت جو نهايت تير ذريعو آهي، ته پوءِ هن جي ڪنهن به ايراني پوئلڳ لاءِ مشين ڪن جي اڳيان اچڻ عئل جي ڳالهه آهي ڇو ته اهوئي جنت الزهرا تائين پهچڻ جو رستو آهي. انهن حڪومتن کي گهٽ نه سمجهڻ گهرجي جي انت ۾ چريون آهن. هٽلر بنهه پاگل هو، پر هن مغربي دنيا کي تباهي ۽ ڪناري تي پهچايو هو. هو ساري يورپ تي چانئجي ويو جيستائين روس ۽ آمريڪا هن جي ستياناس نه ڪئي. مان ڊي گال جي يا مارشل ٽيٽو جي يا ٻئي ڪنهن مزاحمت جي تحريڪ (Resistance Movement) جي اهميت نه ٿو گهٽايان، پر ان هوندي به آهي ڪجهه نه ڪري سگهن ها ۽ فاشزم ساري دنيا تي چانئجي وڃي ها، جيستائين اٽليءَ يا نازي جرمنيءَ يا جپان کي ٻاهران ڇڏ نه اچي ها. گهڻو ڪري جنوني حڪمران عوام کي اطمينان ڏيارين ٿا ته هو ۽ هنن جا ملڪ ناقابل فتح آهن. اها ڏونس ٻاهران ٿي ختم ٿي سگهي ٿي ۽ اها اندروني بغاوت کي ڇڏي طرح ڪچلي سگهي ٿي. ميونخ (Munich) ان جو بهترين مثال آهي. جيستائين دنيا ان کان ڊني، ان کي راضي ڪندي رهي، ان جي اڳيان لڳي ڇپي ڪندي رهي، فاشزم اڳي کان به اڳري ٿيندي وڃي ۽ جڏهن ٻاهران

توبون گرجيون ۽ هوائي جهازن بم ڦٽي ڪيا، رڳو تڏهن مسولين ۽ هٿل جو هوش ٺڪائي آيو. آمريڪا کي نه رڳو خميني ۽ قذافي ۽ بانورائي وڌو آهي. آمريڪا گلف (Gulf) جي تيل تي ديواني آهي. دنيا ۾ ٻيو ڪيترو ظلم ٿي رهيو آهي، ان جي آمريڪا کي پرواهه نه آهي.

صبح سان چانهه جي ڪوپ پيئڻ وقت مون هميشه وانگر ۶ اگست جي 'ڏان' ۽ 'جنگ' پڙهي. جنگ ۾ منهنجي پراڻي دوست جميل الدين عالي ۽ اعزازات ڪرڻ گور ڪهه دهندي، ڪنابن، اور قرض وغيره تي لکيو آهي. هن اعزازن جي مسئلي تي لکندي چيو آهي ته ڪڏهن هن صدر ايوب کي راغب ڪيو هو ته ادين کي اعزاز ڏنا وڃن، ته هن تي اعتراض جي ٻوڇاڙ ٿي هئي ته "ادين کي خريد ڪيو ٿو وڃي. اديب حڪومت وٽ وڪامن ٿا." تڏهن گلد کي ٿورا پيسا هئا. پوءِ ڪجهه اعزازن جو تفصيل ڏئي لکيو ائين: "بي شمار قارئین اهڙن وڏن اديبن کي ڄاڻندا هوندا، جن کي ڪوئي اعزاز نه مليو آهي. انهن ۾ فيض صاحب، شيخ اياز، مير گل خان نصير سرفهرست آهن. انهن کي پيشڪش ڪئي وڃي ها ۽ هو نه وٺن ها ته حڪومت وقت جي نيڪي ٿئي ها. علم ادب جي معاملي ۾ وقار جا اهڙا مسئلا نه هلندا آهن. نوبل انعام ڪميٽي ۽ زان پاڻ سارتر کي منتخب ڪري انعام جو اعلان ڪري ڇڏيو هو. هن وٺڻ کان انڪار ڪيو. نوبل انعام جو ڪجهه نه بگڙيو. اها ڳالهه تاريخ جي رڪارڊ تي رهي ته نوبل انعام ڪميٽي ۽ فلاڻي سائنس ۾ هن کي مستحق ڄاتو هو."

"۱۹۶۸ع ۾ شيخ اياز کي 'شاهه جو رسالو' جي اردو

ترجمي تي انعام جو اعلان ڪيو ويو. شيخ صاحب ان وقت جيل ۾ هو. ٻاهر آيو ته انعام قبول ڪرڻ کان نهايت سختي ۽ سان انڪار ڪيائين، ڇو ته ان وقت هن گلاب کي پسند نه ٿي ڪيو. ”جميل الدين عالي ۽ ان جي پوري وضاحت نه ڪئي آهي ته مون ان وقت گلاب کي ڇو پسند نه ڪيو. بهر صورت ”هي دور اياز گذرڻو آ ۽ پنهنجو وارو ورڻو آ“ واريءَ سٺ تي تاريخ پيغمبري ۽ جي مهر هڻندي ۽ مون تي اعزاز مينهن وانگر وسندا. ممڪن آهي ته ان وقت مان ۽ عالي ٻئي جيئرا هجڻ، ممڪن آهي ته هو نه هجي، ممڪن آهي ته مان نه هجان. مان اڄ به ڏسان ٿو ته اعزاز مون تي مينهن وانگر وسي رهيا آهن، اعزاز جن جي مون سڄي عمر پرواهه نه ڪئي آهي. منهنجو ڪوئي اعزاز قبول ڪرڻ، اعزاز ڏيندڙ لاءِ اعزاز آهي. اهو دؤر اچڻو آهي، ضرور اچڻو آهي ۽ هاڻي گهڻو دؤر به نه آهي. جنرل ضيا جو اعزاز ڪهڙو اعزاز آهي؟ اهو ته اديب جي توھين آهي، اهڙي ملامت بي ڪا ٿي نه ٿي سگهي. اٽڪل ٻارھين وڳي تاجل بيوس سان گڏجي مشهور شاعر قمر شهباز وٽ ويس جو پاڪستان گيمه ڪارپوريشن جو جنرل مئنيجر آهي. هن ۾ ڪجهه ڪم هو. هو شايسه مزاج وارو انسان آهي ۽ نهايت قرب سان مليو. هن پنهنجو ريڊيو ۽ ٽي. وي. ٻراڻن جو ڪتاب ’واچوڙن ۾ لات‘ ڏنو، به سووينير به ڏنا. هڪڙو ’واچوڙن ۾ لات‘ جو ۽ ٻيو پنهنجي اشاعت هيٺ شاعريءَ جي ڪتاب ’چنڊ رهين ٿو دور‘ جو. پويون ڪتاب قمر شهباز جو پھريون مجموعو آهي.

قمر شهباز وٽان تاجل سان گڏجي هڪ نئين بڪ اسٽال تي ويس جو بامبي هوٽل ۾ نڪتو آهي. مان روس جو سفرنامو لکي رهيو آهيان. ان ۾ حوالي لاءِ به ڪتاب ورتم. هڪ دلپت سنگھ مهتا جو U.S.S.R through Indian Eyes ۽ ٻيو Red Star and Green Crescent ميخائيل سوتيلوف جي شاعريءَ جو ڪتاب به ورتم.

صبح جو پرنس ڪامپليڪس ۾ هيٺان وڊيو لئبرريءَ مان هيمنگوي جي زندگيءَ تي ٻه ڪئسميٽ وٺي آيس. هونءَ تہ مون هيمنگوي جا سڀ ناول ۽ ڪهاڻيون پڙهيون آهن ۽ هن جي زندگيءَ تي بہ ٻه ٽي ڪتاب پڙهيا آهن. عورت سان محبت جي معاملي ۾ منهنجي زندگي بہ ڪجهه هيمنگوي وانگر گذري آهي. هن جو ناول **Razor's Edge** مون ڪاليج ۾ پڙهيو هو جو پڙهڻ لاءِ مون کي حشو ڪيولرامائيءَ ڏنو هو. جڏهن مان دل جي مرضن جي اسپتال (**Cardio Vascular Institute**) ۾ هوس تہ مون يوسف شاهين کي منع ڪئي هئي تہ هو بيماريءَ جي خبر ڪنهن بہ اخبار ۾ نہ ڏئي ڇو تہ ماڻهن منهنجيءَ زندگيءَ ۾ ڪافي دخل ڏنو هو ۽ مون نہ ئي چاهيو تہ هو منهنجي موت ۾ بہ دخل ڏين. بيماريءَ جي بستري تي مون انهن عورتن جي باري ۾ سوچيو هو جي منهنجيءَ زندگيءَ ۾ آيون هيون ۽ هيمنگوي جي ڪهاڻيءَ **Snows of Kilmanjaro** وانگر هڪ تصوير اکين اڳيان ڦري وئي هئي. پوءِ جڏهن مان بچي ويو هوس تہ هڪ ناول لکڻ جي باري ۾ سوچيو هئم، پر اهو اڃا تائين لکي نہ سگهيو آهيان ڇو تہ هڪ کان سواءِ، ٻيون سڀ عورتون جيئريون آهن، جن مون کي بيحد محبت ڏني هئي ۽ منهنجي شاعريءَ کي آتساهيو هو ۽ اڃان تائين جن جون بسادگيريون منهنجي شاعريءَ جي پس منظر ۾ ائين آهن جيئن انهن جي باغ ۾ چاندوڪي هوندي آهي.

مون کي هيمنگوي تي فلم ۾ هن جي تقرير مان هيٺيان ٻه جملا ڏاڍا پسند آيا، جي هن پئرس ۾ تقرير ڪندي چيا هئا:

Fascism is a lie told by bullies and a writer who tells the truth, cannot live under fascism.

(’فاشزم هڪ ڪوڙ آهي، جو دهماني ڳالهائين ٿا ۽

هڪ اديب جنهن کي سچ چوڻو آهي، فاشزم هيٺ رهي

نہ ٿو سگهي.)

هن ساڳيءَ تقرير ۾ وڌيڪ چيو:

I am involved in mankind.

(’مان انسانڌات ۾ لپيٽيل آهيان.‘)

هيٺ ٻه وڊيو لئبرريون آهن جن ۾ اٺ ڏهه هزار ڪمپيوٽر آهن. مان جڏهن ڪراچي ۽ ايندو آهيان ته ڪيئي فلمون ڏسندو آهيان ڇو ته سکر ۾ ڪاٺي سٺي فلم ورلي ملندي آهي ۽ مون کي ڏسڻ جي فرصت به نه هوندي آهي.

شام جو هوري نوراني * کي ’نيل ڪئٿه اور نيم ڪري پٽي‘ جو مسودو ڏنم ۽ اهو طيءَ ڪيو ويو ته ان تي پيش لفظ فهميده رياض لکندي. پوءِ هوري، هوري ۽ جو ڏير ۽ مان جمالستان تي وياسين جتي چينائي ڪتابن جي نمائش هئي. مون ڇو ائين لائي (Zhou Enlai) ۽ ماڙوزي تنگ جي Profiles تي به ڪتاب، ڊينگ زيانڊوپنگ (Deng Xiaoping) جون تقريرون، ڪجهه ناول ۽ ڪجهه ڪهاڻين ۽ شعر جا ڪتاب پنهنجي لاءِ ورتا ۽ ڪجهه سولا ڪهاڻين جا ڪتاب روسا لاءِ ورتا ۽ ڪجهه ٻارن جا ڪتاب پوٽي ۽ نين تارا ۽ ڏوهتي ۽ رانيل لاءِ ورتا جا ڊاڪٽر روڊي ۽ جي ڌيءَ آهي.

* مون پهريون ”هوري“ لفظ کي ”هوري“ سمجهيو هو، پر پوءِ گوڙي انسٽيٽيوٽ جو اشتهار ڏنم، جو ان گاليو جي ڏاڻڪ جي باري ۾ ڪيو هو. اشتهار ۾ ٻين ڪردارن سان گڏ هوري ۽ جو نالو به هو، جو هه سان لکيل هو ۽ نه ح سان. مون پريٽ (Prat) جي هندي - انگريزي ڊڪشنري ڏني ته ان ۾ ”هوري“ لفظ جي معنيٰ Pure (پاڪيزه) ڏنل هئي.

مون سارو ڏينهن چينائي ڪتاب پڙهيا. چين جي گهرو ۽ پرڏيهي راج نيتي ۽ مڙهي جي مون کي اڳ به خبر هئي ۽ هينئر مون ان تي ڪجهه گهري نظر وڌي. چو. اين. لاءِ جي Profile (چهره جي هڪ رُخِي تصوير) جي نائين باب جو عنوان ٿي Cultural Revolution Madness (ثقافتي انقلاب جي ديوانگي) آهي. مان ته ان انقلاب کي ڪيتري وقت کان ديوانگي سمجهندو هوس ۽ جڏهن چينين ڪنفيوشس جو مندر ڊاهي ڏير ڪيو هو ته، مون ان تي هڪ نشري نظم لکيو هو، جو 'پتڻ ٿو پور ڪري' ۾ ڇپيو آهي. ڪتاب ۾ ڏيکاريو ويو آهي ته، ڪيئن Great Leap Forward جي Ultra-Leftism تي اعتراض وٺندڙن تي پارٽي ۽ سان دشمنيءَ جا ۽ سوشلسٽ طرز حيات جي مخالفت جا بيجا ليبل هڻيا ويا هئا ۽ اعتراض وٺندڙن کان پارٽيءَ ۾ ۽ ان کان ٻاهر پنهنجا عهدا ڪسيا ويا هئا ۽ ڪيئن انهن اديبن سان جن سان ڪو مونٽانگ *

* ڪو مونٽانگ - چين جي قوم پرست پارٽي، جا ۱۸۹۱ع ۾ سن يت سين ٺاهي هئي. ان ۱۹۱۱ع واري چين جي انقلاب ۾ فعال ڪردار ادا ڪيو هو ۽ ۱۹۱۲ع ۾ مارشل ٽيائون شي. ڪائي (Yuan shi kai) خلاف انقلاب جي رهنمائي ڪئي هئي. ۱۹۳۰ع ۾ ان جو ڏکڻ چين تي تسلط هو ۽ ۱۹۳۷ع کان ۱۹۴۵ع تائين ان جپان جي حملي خلاف بچاءَ جي لڙائي وڙهي هئي. ۱۹۴۵ع ۾ چانگ ڪائي شيڪ، سن - يت سين جو جاءِ نشين ٿيو هو ۽ ان جي دور ۾ پارٽيءَ پنهنجا سماجي ۽ سياسي آرڻس ڇڏي ڏنا هئا ۽ فوجي ڪاميڊي لاءِ وڙهي هئي. ۱۹۴۸ع ۾ ڪميونسٽ پارٽيءَ ڪو مونٽانگ جي جڳهه تي حڪومت ٻريا ڪئي هئي ۽ چانگ - ڪائي شيڪ ۽ هن جا پوئلڳ تيوان ڀڄي ويا هئا. ڪميونسٽ انٽرنيشنل جي نمائندي جي حيثيت ۾ ايم. اين. راءِ سن - يت سين سان گڏهيون ڪرڻ چين ويو هو، جي پوءِ هن پنهنجي ڪتاب Revolution and Counter-revolution in China ۾

(Kuomintang) به بيحد سختيون ڪيون هيون، تعديون ڪيون ويون هيون، ڪيئن قوم جي دانشورن تي ٻاڙ ٿي، سوشلزم ۽ چيئرمن ماڻھو جي خلاف هجڻ ۽ انقلاب دشمن هجڻ جا الزام هنيا ويا هئا، انهن سڀني کي سرعام خوار ڪيو ويو هو ۽ هنن جي ڪردار ڪٽشيءَ جا پوسٽر نه رڳو هنن جي ڪارڪرت جي جاين تي، پر هنن جي پوري شهر ۾ هنيا ويا هئا.

مائٽوءَ جي دؤر ۾ سرخ محافظ دستا (Red guards)

ڪي. جي. بي. جو ڪردار ادا ڪري رهيا هئا ۽ گهر گهر ۾ هر شيءِ ٻانڌاڻول ڪري رهيا هئا ۽ ڪتاب ۽ مسودا ضبط ڪري رهيا هئا، انهن وڏو گهمسان مچائي ڏنو هو ۽ سڀئي مائٽوءَ جي چرچ تي ڪنا ٿيا هئا ۽ بنان ڪنهن تميز جي، چڱي يا بُري اديب، اسڪالر ۽ موسيقار کي، ننڍي ۽ وڏي جي فرق کان سواءِ، ڇيچلائي رهيا هئا. هنن ايتري افراتفري اُن ڪري مچائي هئي، جو مائٽوءَ هنن کي چيو هو ته ”بغاوت ڪيو.“ ڪجهه وقت کان پوءِ پنهنجي حڪمراني ۾ ترميم ڪري مائٽوءَ چيو ته ”فقط رجعت پسندن جي خلاف بغاوت ڪيو.“ پر نقصان جيڪو ٿيو هو سو ئي ڇڪو هو.

مٿي ذڪر ڪيل ڳالهون انهن ڪتابن ۾ ملي رهيون آهن جي تازو چيني حڪومت ڇپايا آهن ۽ جيڪي سڀ مون وٽ آهن. مائوڙي تنگ جيڪو ڪنهن پيغمبر وانگر سهو و خطا کان مٿي هو، اُن جون ساريون خطائون وائڪيون ڪيون ويون آهن ۽ سرخ محافظن

صفحي ۱۰۵ تان آندل

لکيون هيون، جو ڪتاب مون تڏهن پڙهيو هو جڏهن ڪاليج ۾ پڙهندو هوس. پتو صاحب، جو چين کي پنهنجو ۽ پاڪستان جو بهترين سمجهندو هو، ان مون کي ٻڌايو هو ته اُن اهم ائين راءِ جو آهو ڪتاب نهايت دلچسپي سان پڙهيو هو ۽ هنن جي خيال ۾ راءِ برصغير ۾ وڏي پروڙو سياسي مفڪر هو پر هن پرليڊرشپ جون خاميون هيون، جنهنڪري هو ڪامياب نه ٿي سگهيو هو.

(Red guards) جي ثقافتي انقلاب کي ”ديوانگي“ چيو ويو آهي. ان دور ۾ ڪيترن ئي انقلابين خودڪشي ڪئي، ڪي ڀڄي ويا، ڪن کي ڦاهي چاڙهيو ويو ۽ ڪن کي مختلف سزائون ڏنيون ويون. اسان جو ملڪ چاليهن سالن کان رجعت پرستن جي ڏونس ۽ ڏانڊلي ۽ جو شڪار رهيو آهي. اسان جي واحد نجات سوشلزم آهي جا هن دقيانوسي نظام جا پر خچا اڏائي ڇڏيندي. سنڌي عوام جي جيڪا سڀ پارٽي ٺهندي، اها اڄوڪن رجعت پرستن ۽ اسلام جي آڙ ۾ ڇڻندڙن جي ڪٽر مخالف هوندي. ان کان سواءِ سنڌ جي نجات جو ٻيو ڪوبه ذريعو نه آهي. اهو ڄاڻندي به مان ڪميونسٽ ملڪن جي انهن اوڻاين جو ذڪر پنهنجي ٻين سالن کان ڪندو آيو آهيان، چوٽه توڙي ڪميونسٽ اسان کي نظرياتي طرح ويجهي ۾ ويجهو آهن ۽ ٻين الاقوامي سطح تي نه اسان سامراجي ملڪن خلاف انهن سان گڏ آهيون، تڏهن به اسان لاءِ انهن غلطي جو ڀرپور احساس ضروري آهي جي هو ٻئي هنڌ ڪري چڪا آهن ۽ اسان کي پنهنجي ملڪ ۾ آهي ڳالهين دهرائينون ناهن.

مون تازو چيميل ڪتابن ۾ اهو تعجب سان پڙهيو ته ليو شائوچي (Lui Shaogi)، جو ماڻو ۽ جي زماني ۾ ڪميونسٽ چين جو وڏي ۾ وڏو ليڊر هو، ان تي الزام هنيو ويو هو ته هو پارٽي ۽ جي جنرل سيڪريٽري ۽ ڊينگ زياڻو پنگ (Deng Xiaoping) سان گڏ بورجوا اڏن (Bourgeois head quarters) جو سرڪندو هو ۽ چين کي ترميم پسندي (Revisionism) ۽ سرماڻيداري ۽ جي تبلي ۾ آڇلائي رهيو هو. اٽڪل هڪ سو الزام ليو شائوچي تي هنيو ويا هئا. هڪڙو واهيات الزام ته اهو هوندو هو ۽ هن جي زال وئنگ گوانگ مي (Wang Guang mei) عيش پرستي ۽ نجي زندگي گذاري رهيا آهن. قومي محافظن وئنگ کي ڪنهن پنهنجي هڪ ’جدوجهد جي جلسي‘ اڳيان آندو ۽ پنگ پانگ (Ping Pong) جا ڪينهن پوئي هن جي ڳچي ۽ ٻه ٻه ڀاڱا ڏن، چوٽه هڪ ڀيري، جڏهن ۱۹۶۳ع ۾ هو پنهنجي مڙس سان گڏ سرڪاري دؤري تي انڊونيشيا وئي هئي، تڏهن هن پنهنجي

گچي ۽ ۾ موتين جو هار پاتو هو. دراصل اهو هار اُتارو ورتو ويو هو ۽ هن لاءِ ڪجهه نوان ڪپڙا وزارت خارج جي پروڌوڪول جي محڪمي جي اصرار تي ٺهرايا ويا هئا. ليوشائوچي ۽ هن جو همعصر چو. اين. لاءِ ساڳئي وقت ڪميونسٽ پارٽي ۽ ۾ آيا هئا. ليو، مائوزي-نگ ۽ چو. اين. لاءِ جي پايي جو هڪ پيمش، ور انقلابي-Professi- (onal Revolutionary) هو. هو نه رڳو هڪ وڏو منتظم هو پر ڪيترن ئي ڪتابن جو مصنف به هو. ڪومنٽانگ جي سرحدن ۾ هو ويهارو سال کن انڊر گرائونڊ ڪميونسٽ پارٽي ۽ جو ليدر به رهيو هو ۽ ايترو ئي اهم هو جيترو انقلاب کان پوءِ روس ۾ ٽرائسڪي اهم هو. ليو ۽ هن جي زال کي بيجنگ ۾ الڳ الڳ قیدخانن ۾ رکيو ويو هو. هن جو تنزل نهايت تيزي ۽ سان آيو. ۱۹۶۸ع ۾ پارٽي ۽ ٺهراءُ پاس ڪيو ته هو بي ايمان، راج-دو هو ۽ ڦٽ جو ڪٽنبڊ Renegade, traitor and scap آهي. هن کي سڏائي هيٺان پرڳڻي ۾ هوائي جهاز ۾ نيو ويو هو ۽ ڪائي فنگ شهر ۾ قيد تنهائي ۽ ۾ رکيو ويو هو. هو ذيايمطس جو مريض نه اڳيئي هو، وٽر هن کي نمونيا به ٿي پئي هئي ۽ ان ڪري هو سفر ڪرڻ جهڙو نه هو ۽ هن کي اسٽريچر تي نيو ويو هو. اٽڪل چئن هفتن کان پوءِ هو مري ويو ۽ هن جي موت وقت رڳو هن جو جيلر موجود هو. هيٺر ليو شائوچي ۽ کي ساڳي ۽ عزت ۽ احترام سان ڏنو وڃي ٿو. ڊينگ زياؤپنگ جي لفظن ۾: ”اسان اهو نتاڄ چئي سگهون ته ماڻو آزمودگار عملي (Veteran cadres) کي آزارڻ لاءِ ذميوار نه هو، پر تهمت رڳو هن تي نه ٿي اچي. ڪن حالتن ۾ ته لين بياؤ (Lin biao) ۽ چمن جو ٽولو (Gang of Four) اڳيئي هاڃا ڪري چڪو هو ۽ ڪي واقعا ماڻو جي پريٽ ٿيا هئا. ان جي باوجود ان ۾ شڪ نه آهي ته عملي جي گهڻي حصي جي پائمالِي ماڻو جي دؤر جي وڏن العين مان هئي.“

انهي دؤر ۾ اهو شائوچي ۽ ڊينگ زياؤپنگ، ٻنهي کي سرمائيداري ۽ جي دڳ تي ويندڙ (Capitalist Roder) سڏيو ويو

هو. پهرئين کي پهر اپنايو ويو آهي ۽ ٻيو هن وقت چين جو ليڊر آهي ۽ هن لاءِ 'ڊينگ زياڻوپنگ جي منتخب تحريرن' نالي ڪتاب ۾ چيو ويو آهي ته "هن چين جي ڪميونسٽ پارٽي ۽ کي وري ڪيو ڪيو ۽ ان جون اڳيون غلطيون درست ڪيون ۽ هڪ تاريخي تبديلي آندي. هن پارٽي ۽ کي صحيح رستي اختيار ڪرڻ ۾ مدد ڪئي ۽ جديد سوشلزم لاءِ مارڪسزم/لينن ازم ۽ ماڻهوزي تنگ جي فڪر ۽ چين جي مخصوص حالتن سان ٺهڪندڙ صحيح اصول ۽ حڪمت عمليون ٺاهڻ ۾ پارٽي ۽ کي مدد ڪئي." مان اقتصاديات جي ماهرن مان نه آهيان ۽ ان ڪري چين جي اقتصادي غلطين تي نه ٿو وڃان جن جو کلم ڪلا اعتراف ڪيو ويو آهي.

مٿيون ڳالهيون چين جي جديد ادب ۾ اچن ٿيون. مثال طور مان هنن جو هڪ ڪتاب '۸۱-۱۹۸۰ع جون انعام يافتہ ڪهاڻيون' کڻان ٿو. ان ۾ ايڊيٽر جو نوٽ ڏنل آهي: "جيئن چينائي ادب هڪ نئين دؤر ۾ داخل ٿيو، اديبن اهي اڌيتون پنهنجي تحرير ۾ واضح ڪيون جي هنن ثقافتي انقلاب جي دور ۾ سٺيون هيون؛ ۸۱-۱۹۸۰ع جون انعام يافتہ ڪهاڻيون روح جي آنهي ۽ پيمانڪ خواب وانگر آهن، جو هنن جو ذاتي تجربو آهي. ثقافتي انقلاب جي خاتمي کان پوءِ 'داغي ادب' (Scar literature) جو اصطلاح وجود ۾ آيو. آسپد آهي ته پڙهندڙ انهن داغن تي نه ڪلنداءِ اهي ته يقيناً نه ڪلندا، جن زندگي ۽ جا ڏيڻ سٺا آهن. سوڙي اهي ڏيڻ ٻئي قسم جا آهن."

ڪجهه وقت اڳ عبدالقادر جوڻيجو بيجنگ ويو هو ۽ چيني شاعر، الڪنگ (Alking)، جو ڪتاب مون لاءِ تحفي طور کڻي آيو هو، جو بيجنگ ۾ هن کيس مون لاءِ ڏنو هو. الڪنگ چيني شراب پي رهيو هو، جنهن وقت عبدالقادر منهنجا ڪجهه نظم هن کي ترجمو ڪري ٻڌايا هئا جي هن کي ڏاڍا وڻيا هئا. پنهنجي ڪتاب ۾ هن پنهنجو نظم 'ڪوئلي جو جواب' هن کي نشان ڪري ڏنو هو، جو هيئن آهي:

”نون ڪٿي ٿو رهين؟“

مان اونهي پهڙ جي ڏهن هزارن سالن ۾ ٿو رهان
مان آبي ۽ ڪڙپڙ واري ٽڪريءَ جي چُر ۾
ڏهن هزارن سالن کان رهان ٿو.
۽ تنهنجي عمر؟

منهنجي عمر پهڙ کان وڏي آهي
آبي ۽ ڪڙپڙ واري ٽڪريءَ جي چُر کان وڏي آهي.
ڪيترو وقت توکي خاموش ڪرايو ويو آهي؟
آن وقت کان جڏهن ڊنوسار * ٽرتي ۽ تي راڄ ڪندا هئا.
جڏهن ٽرتي ۽ پنهنجو پهريون زولو محسوس ڪيو هو.
ڇا تون پنهنجي غصي ۽ تلخيءَ ۾ پاڻمال ٿي چڪو آهين؟
موت؟ نه مان اڃان جيئرو آهيان
مهرباني ڪري، ٽيلي ٻار، ٽيلي ٻار!

ان کان ڪجهه وقت پوءِ چيني سفارت خاني مون ڏانهن
چيني ادب جو هڪ شمارو موڪليو هو، جنهن ۾ الڪنگ جو
مضمون ’منهنجي زندگي‘ ڇپيل هو. الڪنگ ۱۹۱۰ع ۾ ڄائو هو.
۱۹۳۱ع ۾ جنهن وقت چيني حملا آور آترچين والاري ويا، الڪنگ
آن وقت پئرس ۾ هو. هن ساسراج وروڌي ليک ۾ بهرو ورتو ۽ پنهنجو
پهريون نظم لکيو. جڏهن هو موٽي آيو ته شانگهاڙيءَ ۾ ڪاٺي ٽر
جي فنڪارن جي ليک ۾ شامل ٿيو. اوچتو هڪ رات فرينچ ايراضيءَ
۾ پوليس جي چاڙتن هن ۽ هن جي دوستن کي ٻڌي جيل ۾ وجهي
ڇڏيو. ان تي هن ’لال بانسري‘ نظم لکيو جنهن ۾ هن فرينچ شاعر،
اٻالي نيشنر (Appollinaire) جي هيٺين ستن جو حوالو ڏنو:
”مون کي هڪ لال بانسري آهي! مان ان کي ڪنهن فرينچ
جنرل جي چڙهيءَ (Staff) سان نه مٽائيندس.“

* ڊنوسار (Dinosaur) — ليا گورا جانور، جي ڪنهن زلزلي ۾
ٽرتيءَ تان گم ٿي چڪا آهن.

پوءِ هو مسلسل لکندو رهيو ۽ نيٺ هو چو. اين. لاءِ جي مدد سان پنان پڄي ويو، جو آئر ۾ ڪميونزم جو اڏو هو. ان کان پوءِ هن ڪافي سرگرم زندگي گذاري آهي، دنيا جا سفر ڪيا آهن، انقلاب کان اول به ڪيترو وقت جيل ۾ رهيو آهي ۽ انقلاب کان پوءِ به هن تي ساڄي ۽ ڏر مان هٿ جو الزام هو ۽ ٻين اذيتن سان گڏ، هن کي اڪيهه سال چپ ۾ رکيو ويو. ثقافتي انقلاب وقت هن جي ڪتابن ۽ نظمن جا مسودا ضبط ڪيا ويا. ۱۹۷۲ع تائين هن جي غيبت ڪئي وئي ۽ هو گلي ۽ گلي ۾ خوار ڪيو ويو. هو بيمار هو ۽ هن جو ڪوئي علاج نه ٿي ڪيائون. جڏهن لين پياڻو (Lin Biao) ملڪ سان غداري ڪئي ۽ فرار ٿيندي ماريو ويو، تڏهن ئي هن کي اسپتال ۾ علاج لاءِ داخل ڪيائون. ٻن سالن کان پوءِ هو وري لکڻ لڳو. ۱۹۵۴ع ۾ هن بيجنگ جي هڪ پوڙهي ۽ زال سان پيٽ ڪئي آهي جنهن کي سنڌن جو سور هوندو آهي، ۽ ۲۶ سال پوءِ هو هن کي هڪ صحتمند ۽ خوش وخورم نينگري ۽ وانگر لڳي رهي هئي. هو رهائيءَ کان پوءِ ذري گهٽ اڌ دنيا گهمي چڪو آهي ۽ پنهنجي آتم ڪهاڻيءَ ۾ خاص طرح شڪارگو، فلاڊيلفيا، نيويارڪ، واشنگٽن، باسٽن ۽ انڊيانا جو ذڪر ڪيو اٿائين. دراصل اڪثر چيني ۽ روسي اديب هينئر آمريڪا جا دؤر ڪرڻ ٿا چاهين ۽ انهن جي دولت جي جهرمر ڏسي هنن جون اکيون جهاندورجي ويون آهن. اسان جيڪي ٽين ۽ دنيا جا اديب آهيون، اهي هنن کي حيرانيءَ سان ڏسي رهيا آهيون. ڇا، هو اسان جو درد اڳي وانگر محسوس ڪن ٿا؟ مغرب ۾ ته ڪاڏي آسپد نه آهي. آمريڪا ۽ يورپ ٽي ٽينءَ دنيا ۾ آسپد ڪي هٿيار ڏئي، انهن کي باربار نئين زندگي ڏئي رهيا آهن. دنيا ۾ اسان جا وڏي ۾ وڏا دشمن آهن. پر انهن جا مخالف به ته ساڳيا نه رهيا آهن. عالمي جنگ جي خطري هنن جا ڏير ڏيرا ڪري ڇڏيا آهن. ڇا اسان پنهنجو ٻوٽو باري سگهون ٿا، پنهنجو ٻوٽو باري سگهون ٿا؟ الڪنگ چلي ۽ جي ساحل تي ڪهڙو نه چڱو نظم لکيو آهي:

”چولي، چولي ۽ پٺيان اچي
 پنهنجو اجهل حملو ڪري ٿي.
 هر چولي پنهنجن پيرن ڀر ڪري ٿي
 ۽ لوڻيائي گجڻ پيدا ڪري، گرم ٿي وڃي ٿي.“
 ائين ٿو لڳي ته بهار جي منهن تي
 ڪنهن چاقو سان چير ڏنا آهن،
 پر اهو اڃان تائين خاموش آهي
 ۽ ساڻو آهي پر مسڪرائي رهيو آهي
 ۽ سمنڊ ۾ گهوري رهيو آهي.“

اڄ منهنجون ڏيڻ، ياسمين ۽ ڊاڪٽر روجي، ۽ آهن جا ٻار
 آيا. سارو گهر پکين جي پڇري وانگر ڇهه ڇهه ٿي رهيو آهي. هيٺ
 دڪان آهي، جتي رنگا رنگ پکي وڪري لاءِ رکيا آهن. شام جو
 ياسمين جي ڏي، ڪنول، مون سان گڏ هيٺ ڇڪر ڏيندي، واري
 سان انهيءَ دڪان اندر ٿي هلي وئي، پکي ڏسي چيائين، ”بابا!
 اهڙا رنگين پکي ڪٿان آندا اٿائون؟ ڪراچي ۾ پکي نه ڪونه
 ٿيندا آهن.“

”ڏي، پکي ڪراچي ۾ مان آڏامي ويا آهن. باقي هليوون
 وڃي رهيون.“ مون هن کي جواب ۾ چيو، ”هي پکي اسان جي
 ديس جا نه آهن.“

ٽن ڏينهن کان هيٺان وڊيو لئبروي ۽ مان ورتل هرمن ووڪ Herman Wouk جي ناول تي نڪتل ٿي وي. فلم Winds of War جا اٺ ڪنسيٽ ڏسي رهيو آهيان. نهايت دلچسپ فلم آهي. ناول تہ مون ۱۹۷۱ع ۾ پڙهيو هو، جڏهن ان جو Fontana Books وارو چاپو ڇپيو هو. ناول ۾ اٽڪل هزار صفحا آهن. ان ۾ بي جنگ عظيم جون آهي حالتون ڏيکاريل آهن جي وارسا (Warsaw) جي گهيراڻ سان شروع ٿيون ۽ جن جو انت پرل هاربر (Pearl Harbour) تي حملي ۾ ٿيو. ان ناول جو ٻيو حصو (War and Experience) جو ۱۹۷۸ع ۾ شايع ٿيو هو ۽ اٽڪل ٻارنهن سو صفحن تي ٻڌل آهي، پرل هاربر کان هيروشيما تائين بي جنگ عظيم جي باري ۾ آهي، پر ان جي باري ۾ شايد ڪاٿي فلم نہ ٺهي آهي. سکر ۾ مان ڪورٽن ۾ ايترو رڌل هوندو آهيان جو مون کي وي. سي. آر. ڏسڻ لاءِ وقت ڪونہ ملندو آهي. ڪراچي ۽ ۾ ئي وي. سي. آر. تي فلمون ڏيئي ڏسندو آهيان.

فلم ۾ ڏيکاريل نئٽالي ۽ (Natalie) ۽ يهودي دانشور جسٽروف (Jastrow) جا ڪردار تہ دل تي نقش ٿي ويا.

پاڪستان ۾ تہ هڪ بہ ڏسڻ جهڙي فلم نہ آهي. هرڪوئي هندستاني فلمون ٿو ڏسي. ڪڏهن ڪڏهن آءُ بہ سميتا پاٽل، شبنم اعظمي، نصير الدين شاهه ۽ اوم پوري ۽ وغيره جون فلمون ڏسندو آهيان. سميتا پاٽل تہ مون کي خاص وڻندي هئي. هن جي سانورڙي صورت گارگي ۽ وانگر هئي جا پهرين چوڪري هئي، جا منهنجي زندگي ۾ آئي هئي ۽ جنهن کي ڏسي مان ڪنهن پراڻي اردو شاعر جون هيٺيون شعر جهونگاريندو هوس، جو مان ڪنهن علي گڙھ مخزن ۾ اردو شاعري ۽ جي انتخاب ۾ پڙهيو هو:

ديکھ ڪس سانولي صورت ڪس متوالسي ڪسي
گو مسلمان هون، بول اُتھا هون جڏي ڪالي ڪي.
سميتا پاٽل جي موت تي بہ مون کي ايترو ڏک ٿيو هو،
جيئرو پاڪستان کان پوءِ گارگي ۽ جي لڏي وڃڻ تي ٿيو هو.

بهر صورت پاڪستان جون سو في سيڪڙو بور فلمون هونديون آهن ۽ هندستان جون پنجائوي في سيڪڙو. اميتاب بچن کان ته مون کي آرجي آهي. هڪ ڀيرو هن جي فلم 'ديوار' هلي رهي هئي. منهنجي گهر جي ڀاتين جون اکيون پردي تي ڪٽل هيون. غنڊن جو جٿو چاقن ۽ سائيڪلن جي زنجيرن سان اچي استيوڊيون (Stevedores) جهاز تان مال لاهيندڙن ڇاڙهيندڙن جي پوريءَ تنخواه مان حصو گهريو. پر فلم جي اهم ڪردار ورجيه انهن کي نونشا هڻي پڇاڻي ڪڍيو. ورجيه اميتاب بچن هو. 'ديوار' جهڙيون فلمون هڪ فريب ڏهن ٿيون ته دنيا ۾ فوري انصاف آهي ۽ اهڙين فلمن ڪري هندستان ۽ پاڪستان ۾ سٺنيمائون ڇڻ هڪ قومي جنون ٿي ويون آهن. ٻنهي ملڪن ۾ ڪميٽي مووي مئگزينون نڪرن ٿيون. هندستان ۾ سرڪاري ملازم اداڪارن کي ڪافي اهميت ڏين ٿا ۽ ڪجهه اداڪار ته سياستدان بڻجي ويا آهن. ڇڻ ته ماڻهو سٺنيمائو جي پردي تي تصوراتي دنيا کي سچو سمجهن ٿا. هندستان جون ڪي آرٽ فلمون، 'ارڌ ستيا' وغيره جهڙيون، مون کي پسند آهن، پر هيما مالنيءَ جهڙيون اداڪاراڻيون، جي ڇڻ مارلن مٽرو جو نقل ڪن ٿيون، مون کي نه وڻنديون آهن. اميتاب بچن، جو مارلن برانڊو (Marlon Brando) ٿيڻ جي ڪوشش ڪندو آهي، مون کي اصل نه اٿندو آهي. هندستان وانگر پاڪستان ۾ به هن جا ڪيئي شائقين آهن پر مون کي هن جون فلمون بيزار ڪنديون آهن. هونءَ ته گهڻو ڪري ساريءَ دنيا جو سٺنيمائو ڏانهن رد عمل ساڳيو آهي پر ايشيا، لاطيني آمريڪا ۽ آفريڪا ۾ ڪروڙين ماڻهو سٺنيمائو جي الفاظ کان متاثر ٿين ٿا. انهيءَ جا سبب جدا جدا آهن. ڪن کي اها پنهنجي مفلسيءَ جي زندگيءَ مان فراز ميسر ڪري ٿي. ڪي اها ڏسي، روزانين پرڏيکاري مان وقتي طور نڪري وڃن ٿا، ڪن لاءِ سٺنيمائو تعليم آهي ۽ گنيپير سوچ لاءِ مواد پيدا ڪري ٿي. ڪن تي ان جو چڱو اثر پوي ٿو ته ڪن تي برو. ڪينيا کان ميڪسيڪو تائين هالي ووڊ اثر انداز آهي. سياسي فير گهر فلمون

انساهي ٿي ۽ فلمون سياسي ڦير گهير آڻسائين ٿيون. جي سٺيما صحيح ماڻهن جي هٿ ۾ آهي ته وڏو انقلاب آڻي سگهي ٿي. آرجينٽينا ۽ برازيل ۾ ملٽري حڪومتن جي خاتمي کان پوءِ سٺيما ۾ ڪافي فني خوبيون آيون آهن. پاڪستان ۾ اڳيئي سٺيما جو ڪارو سٺهن هو، ويٽرو وي. سي. آر. ان جي ستياناس ڪري ڇڏي آهي. ڪراچيءَ ۾ سٺيماڻيون ڊاهي آنسي شاپنگ سينٽر ڪوليا اٿاڻون جتي دنيا ڀر جون سمگل ٿيل شيون ڪليو ڪلايو ملن ٿيون. فيلپينس ۾ جو ڦيرو آيو آهي، ان جي باري ۾ ڪيئي فلمون ٺهي رهيون آهن، جن ۾ مارڪوس جي انڊرنگريءَ جي عڪاسي ڪئي وئي آهي. جيتوڻيڪ پاڪستان ۾ مارشل لا جي خلاف هڪ ٻه فلم نه ٺهي آهي ڇو ته جنرل ضيا اڃان ساڳي گهٽ پوسٽ جاري رکيو اچي، مرگيو سينسر بورڊ انگريزيءَ جون فلمون ڪيتريءَ حد تائين سينسر ڪيو ڇڏي. پاڪستان ۾ فلمي صنعت جي ترقي فقط ترقي پسند ۽ تعقل پسند جمهوريت ۾ ٿي سگهي ٿي. نه ته هي اسلام اسلام ڪندڙ فلمي صنعت کي نهوڙي ڏيندا. گوئرنگ چونڊو هو ته ”مان جڏهن آرٽ جو نالو ٻڌندو آهيان ته منهنجو هٿ پستول جي ناليءَ ڏانهن ويندو آهي.“ مون کي جنرل ضيا ۽ گوئرنگ جي ذهني ۾ ڪوئي فرق نظر نه آيو آهي. مسئلن جي ڀيڻ ۾ هڪ ٻئي ۾ ڇيو هو:

Let us beat the refractory skulls with resounding blows.

(’اچو ته سرڪش ڪوٻڙين تي گونجندڙ ڌڪ هڻون.‘)

هر صحيح دماغ ماڻهوءَ کي ٿي. وي. ۽ ريڊيو تي جنرل ضيا جو آواز هڪ فاشسٽ جي ڀرپور ضرب وانگر لڳندو آهي. جيستائين هو ۽ ان جا حواري آهن تيستائين هڪ به چڱيءَ فلم جو ٺهڻ ناممڪن آهي. اندرون سنڌ پوليس کي جنهن وقت مفت ۾ ڪمسيٽ نه ٿا ملن يا منتلي (ماهوار رشوت) نه ٿي ملي ته هو هندستاني ۽ انگريزي فلمن جا وڊيو ڪمسيٽ ضبط ڪري وڃن ٿا. مارشل لا جي هٿن کان پوءِ به پاڪستان هڪ پوليس اسٽيٽ آهي،

جنهن ۾ چڻ ته ڪوئي قانون نه آهي. پوليس آفيسر ماڻهن جون جيون ۽ سوزوڪي گاڏيون ضبط ڪري فوج کي ٿا ڏين. تازو سکر ۾ هاءِ ڪورٽ ۾ هڪ رٽ پٽيشن داخل ٿي ته 'پوليس هڪ وڪيل جي سوزوڪي کڻي وئي آهي ۽ اها هن کي موٽائي ڏني وڃي!' جج صاحب آرمي ۽ جي هڪ ڪرنل کي گهرايو، هن کي ڪافي دٻايو ۽ سوزوڪي واپس ڪرائي. بهر صورت ڪرنل چيو ته اهو ڪم پوليس جو آهي. ائين ٿو لڳي ته مارشل لا هتي وڃڻ کان پوءِ به هتي مارشل لا لاڳو آهي.

هانگ ڪانگ ۾ نيون فلمون ٺهي رهيون آهن ته جڏهن ڏهاڪو سالن کان پوءِ بينڪيت ختم ٿئي تڏهن هانگ ڪانگ جا رهواسي چين سان تهذيبي رابطو رکي سگهن. آمريڪا ۾ **Vietnam War Story** فلم جي پردي تي اچي چڪي آهي، پر هتي ان جا ڪميسٽ نه پهتا آهن. ائين ٿو لڳي ته آمريڪي، ويٽنام جو ٽڪ پچائي ويا آهن. ويٽنام جي جنگ ۾ آمريڪا جي هار تي ڪيئن نه هالي ووڊ خاموش رهيو آهي! هاڻي ان موضوع تي به فلمون **Full Metal Jacket ۽ Platoon** نڪتيون آهن پر انهن جا ڪميسٽ اڃا هتي نه پهتا آهن. آمريڪا ۾ ٻيون به فلمون ٺهي رهيون آهن جن ۾ ويٽنام ۾ آمريڪا جي ڪردار تي پردو وجهڻ جي ڪوشش ڪئي وئي آهي ۽ ويٽنام ۾ آمريڪا جي دست اندازي لاءِ سبب گهڙيا ويا آهن.

برازيل ۾ ۱۹۸۵ع ۾ ملٽري حڪومت جو خاتمو ٿيو. فوج بئريڪن ۾ موٽي وئي. اتي ڪافي آرٽ فلمون ٺهيون آهن، جن کي يورپ ۽ آمريڪا ۾ ڪافي اهميت ڏني وئي آهي. افسوس، جو هتي اهڙي فلم جو امڪان نه آهي.

سنڌيءَ ۾ ٽي. وي. ته ڪجهه ڏسڻ جهڙي آهي. باقي سٺيما جون فلمون بيڪار آهن. عبدالقادر جوڻيجو ۽ نورالهددي شاهه اردوءَ ۾ لکي رهيا آهن. ڪاش! ڪنهن وقت ڪنهن پروڊيوسر کي ايتري جرأت ٿئي، جو هو سنڌ جي جدوجهد کي پردي ڏسي اُٿي سگهي!

اسان پنهنجو تشخص برقرار رکڻ لاءِ ڪيترو نه سٺو آهي! نه ڄاڻان سنڌ جا Mass media (عوامي وسيلو) ڪڏهن سنڌ جي عوام لاءِ ڪم ايندا!

رات جا ٽي! ڳا آهن. دري ۽ مان ايڪڙ بيڪڙ ڪار رستي تي ويندي نظر ٿي اچي ۽ ان جي روشنيءَ تي ننڊا کڙيون اکيون کولي وڃن ٿيون. ڪاش، ڏينهن رات ۾ ڇهانوي ڪلاڪ هجن! وقت ڪيترو نه تيزي سان گذري وڃي ٿو!

اڄ فقير محمد لاشاري پنهنجو ڪتاب 'ڌرتيءَ جي دانهن' ڪڍي آيو. اڳ هـن مون کي پنهنجو ڪتاب 'سگهارو هماليه، هيٺا ماڻهو' ڏنو هو، جو هن پنهنجي نيبال جي سفر جي باري ۾ لکيو آهي. فقير محمد لاشاري سنڌيءَ جو نوجوان اديب آهي، جنهن جو مطالعو ڪافي وسيع ۽ سياسي شعور گهرو آهي ۽ هو ڪافي وقت محمد ابراهيم جويي جي صحبت ۾ رهيو آهي. هو پيشه ور صحافي آهي ۽ روزاني 'هلال پاڪستان' ۾ ملازمت ڪندو آهي ۽ ان جو هفتيوار ادبي شمارو هن جي نظرداريءَ هيٺ نڪرندو آهي. هـن چاهيو ٿي ته هڪ پوري ڪتاب جيترو منهنجو انٽرويو وٺي ۽ سوچيائين ٿي ته هو سوکڻ سوالن کي ٺاهي ڏئي، جن تي سوچي مان کيس جواب ڏيان. مون کي اها ڳالهه پسند آئي. تازو مون سارتر جي انٽرويو تي هڪ ڪتاب پڙهيو هو، جو سيمان دي بوا هن کان ورتو هو، جنهن ۾ سياست، معاشيات، بين الاقوامي معاملات، ادب، فلسفي، فن وغيره تي هن پنهنجن خيالن جو اظهار ڪيو هو. مون فقير محمد کي چيو ته هو ڀلي سوچي ڪري سوال لکي اچي، اڳ به فقير محمد منهنجو انٽرويو ورتو هو، جو منهنجي ڪتاب

’خط، انٽرويو ۽ تقريرون‘ ۾ شايع ٿي چڪو آهي ۽ جنهن جو اردو ۽ ۾ ترجمو ڪري مرحب قاسمي ۽ اردو رسالي ’تخليق‘ جي سنڌي ادب شماري ۾ شايع ڪرايو آهي، جو لاهور مان ڇپيو آهي. رسالي جي سرورق تي مسرت مرزا جي تصوير آهي، جنهن ۾ ڏيکاريل آهي ته پٽ شاهه جو مينار چند تائين پهچي چڪو آهي ۽ ٻه پکي چند ڏانهن اڏري رهيا آهن ٻه-ر اڃان تائين پڇي نه سگهيا آهن. مسرت ۽ مرحب ٻئي سنڌ يونيورسٽي ۽ ۾ پڙهائينديون هيون جتي منهنجون واقف ٿيون هيون. رسالي جي پهرئين صفحي تي منهنجي اڪيلي تصوير ۽ مسرت ۽ مرحب ۽ ڪجهه دوستن سان ٻيون ٽي تصويرون آهن. اهو رسالو جنهن ۾ اڌڪل ڇهه سؤ صفحا آهن، مون فقير محمد کسي ڏيکاريو. مرحب قاسمي ۽ انٽرويو جو عنوان ’هڪ شاعر، هڪ شخصيت، هڪ تاريخ-شيخ اياز‘ ڏنو آهي ۽ انٽرويو جي ترجمي کان اڳ هڪ صفحو پاڻ لکيو اٿائين، جنهن جي شروع ۾ لکيو اٿائين: ”شيخ اياز- صرف هڪ نالو نه آهي، هڪ شاعر نه آهي، هڪ اديب نه آهي، وڪيل نه آهي بلڪ هڪ تاريخ آهي، هڪ دؤر آهي، زبان جو سفير ۽ انسان جي ڪرب ۽ آگهي جو آواز آهي.“

فقير محمد، رسالي ۾ انٽرويو تي پيش لفظ پڙهي ڇيو ته-
 بيش لفظ ان ڪري وڌيڪ اهميت ٿو رکي، جو رسالو لاهور مان شايع ٿيو آهي ۽ اردو ۾ چوڻي ۽ جو رسالو آهي ۽ ان ۾ اوهان کي انسان جي ’ڪرب ۽ آگهي‘ جو آواز‘ ڪوٺيو ويو آهي.
 فقير محمد به اڍائي ڪلاڪ ويٺو هو ۽ هن سان ڪافي موضوعن تي گفتگو ٿيندي رهي. هو ’هلال پاڪستان‘ جو هفتيوار ادبي حصو به کڻي آيو هو، جنهن ۾ ڪنهن ’اُتراديءَ‘ جي فرضي نالي سان شايع ٿيل مضمون ۾ لکيو هو ته گوربا چوف روس جي باري ۾ اهي ڳالهيون هاڻي مڃي ٿو، جي شيخ اياز پنجويهه سال اڳ پنهنجي ڪتاب ’جي ڪاڪ ڪڪوريا ڪاڙي‘ ۾ لکيون هيون. فقير محمد سان گفتگو ۾ مون هيٺيون ڳالهيون ڪيون:

۱- وقت، ذات جي وڏي پرڪ آهي. پٽائي به سؤ سالن کان وڌيڪ زندہ رهيو آهي ۽ هن دؤر ۾ به اسان کي اُتساهي رهيو آهي.

۲- جيڪڏهن ڪوئي شاعر سؤ امر ستون ڇڏي، جن کي به سؤ سال وقت مٽائي نه سگهي، ته هو عظيم آهي. شيڪسپيئر سؤ کن امر ستون ڇڏيون آهن. پٽائيءَ سؤ کان به وڌيڪ ڇڏيون آهن.

۳- پنهنجي دؤر جي تحسين ادب جي عظمت جو معيار نه آهي. پنهنجي دؤر ۾ ته برنارڊ شا جي جيتري ساراھ ٿي هئي، اوتري ورلي ڪنهن اديب جي ٿي هوندي. ڪنهن هن کان پڇيو هو ته دنيا ۾ وڏا ماڻهو گهڻا ٿيا آهن، ته هن جواب ڏنو هو ته ”ڪُل نو“ (۹)۔ پوءِ پنهنجو نالو نو پيرا ورجايو هئائين۔ جارج برنارڊ شا جي۔ بي شا، جي برنارڊ شا وغيره، يعني دنيا ۾ فقط هڪڙو وڏو ماڻهو هو ۽ اهو هو پاڻ هو۔ جڏهن هو مري ويو ته ماڻهو هن کي پور سمجهڻ لڳا ۽ شايد هن جي موت کان پوءِ اڃان تائين هن جا ڪتاب ٻيهر نه ڇپيا آهن.

۴- مون کي به جڏهن به صديون پر ڪينديون تڏهن ئي فيصلو ڪري سگهيو ته منهنجي شاعري زندہ جاوید آهي يا نه؟ (ان تي فقير محمد لاشاريءَ چيو ته هاڻي دنيا گهڻو ئي بدلجي وئي آهي ۽ شاعريءَ جي پرڪ لاءِ به صديون ضروري نه آهن. ويهه پنجويھ سال ئي ڪافي آهن. مون هن سان اتفاق نه ڪيو.)

۵- جڏهن مان وائيس چانسلر هوس تڏهن منهنجو پي. اي. عطا محمد، مون وٽ پيءُ ٽپال سان گڏ جنرل ضياءُ الحق جو خط به کڻي آيو هو جنهن ۾ هن مون کي لکيو هو ته منهنجو شاھ جي رسالي جو اردوءَ ۾ منظوم ترجمو هن جي ميز تي پيو آهي ۽ اهو ڏسي هو عجب ۾ پئجي ويو آهي ته شاھ ۽ علامہ اقبال جي پيغام ۾ ڪيڏي هڪجهڙائي آهي، ۽ وڌيڪ لکيو هئائين ته ڇاڪاڻ جو مون کي ٻي ٻولين تي عبور آهي، انڪري جي مناسب سمجهان ته علامہ اقبال جو سنڌيءَ ۾ منظوم ترجمو ڪيان. اهو خط اڃان مون وٽ موجود آهي. مان خط پڙهي تهڪ ڏنو. اوچتو مون کي

عطا محمد جي موجودگيءَ جو احساس ٿيو، جو واٽڙو ٿي مون کي ڏسي رهيو هو ۽ مان خاموش ٿي ويو هوس.

۶۔ جڏهن شاهه جي رسالي جو ترجمو شايع ٿيو هو تڏهن مون ڊاڪٽر بلوچ جي اصرار تي اهو ايوب خان کي پت شاهه تي پيش ڪيو هو. ايوب خان مائڪرو فون جي سامهون بيٺو هو ۽ مون کان پڇيو هئائين: ”ڪٿان جا رهندڙ آهيو؟“ مون جواب ڏنو، ”سنڌ جو.“ هن شايد ائين سمجهيو هو ته مون هن جو سوال نه سمجهيو آهي. سو وري پڇيو هئائين: ”ڪٿان جا رهندڙ آهيو؟“ مون هن کي وري جواب ڏنو، ”سنڌ جو.“ ان تي ايوب خان غصي سان پڇيو هو: ”سنڌ ته وڏو علائقو آهي، ڪهڙي شهر جا رهندڙ آهيو؟“ مون جواب ڏنو هو ”سکر جو.“ اها گفتگو مائڪروفون تان چوڌاري ڦهلجي وئي هئي ۽ ٻئي ڏينهن تي ’عبرت‘ روزانيءَ ۾ پهرئين صفحي تي مٿان ڏني وئي هئي. ايوب خان سنڌ جو نقشو مٿاڻي وٺي وٺي ٺاهيو هو ۽ هن کي ”سنڌ“ جي نالي تي ٽي غصو ٿي آيو. مون اهو چڱيءَ طرح ڄاتو ٿي. هو مون کان قد ۾ وڏو هو ۽ جڏهن ٻئي هٿ ڏئي مون سان ڪجهه جهڪي مليو هو ته مون هڪ هٿ پنهنجي پٺيءَ پٺيان ڪري هن کي پيو هٿ ڏنو هو. هٿ ڏيندي نڪتل فوٽو ڪراف به منهنجي البم ۾ آهي ۽ غالباً ’نئين زندگيءَ‘ ۾ ڇپيو هو. ان وقت پتو صاحب ايوب خان جو وزيرخارجو هو ۽ ايوب خان جي پيرمان ويٺو هو. هن منهنجي انهيءَ روش کي شعوري سمجهيو، جا هن کي پري لڳي. ٿوريءَ دير ۾ ڪنهن ماڻهوءَ مون کي چيو: ”پتو صاحب توهان کي سڏي رهيو آهي.“ مون هن کي چيو ته ”تون پليو آهين، پتي صاحب ٻئي ڪنهن کي سڏيو هوندو. پتو صاحب مون سان اڳ ڪڏهن به نه مليو آهي.“ هو پتي صاحب وٽ موٽي ويو، هن سان ڪجهه ڳالهائي، وري مون وٽ موٽي آيو ۽ چيائين ته ”پتو صاحب اوهان کي ئي سڏي رهيو آهي.“ مان ڪرسيءَ تان اٿي پتي صاحب وٽ ويس ۽ هن کي چيس: ”سائين، اوهان مون کي سڏيو آهي ڇا؟“ ”نه“، پتي مون کي اُچاريو ڏسي

جواب ڏنو، ”مون ته زيب عاقليءَ کي سڏيو.“ مون دل ۾ چيو: ”افسوس آهي تون به مون کي ٻين شاعرن وانگر شاعر ٿو سمجهين. تون به مون کي نٿو سڃاڻين!“ ۽ پوءِ ڪيئي سال گذري ويا، ڀتي مون کي سڃانو پر ان وقت ڏاڍي دير ٿي وئي هئي.

۷- ڇا، هي فوجي آمر، امير خسروءَ ۽ ليوناردو ڊا ونچيءَ جي نالي کان واقف آهن؟ ڇا، هو ڄاڻن ٿا ته آهي پنهنجي دؤر جي بادشاهن کي ڪيتري اهميت ڏيندا هئا؟ ڇا، هو فن جي پالندگيءَ ۽ پنهنجي فنا پذيريءَ کي ڄاڻن ٿا؟ تڏهن ته ڀٽائيءَ نور محمد ڪلهوڙي جي منائڻي درٻار ۾ ڦٽي ڪري ڇڏي هئي. ان ۾ سچ پچ زهر نه ڪٿان هئي، پر اها مٺي زهر جي علامت ضرور هئي. ڀٽو، سيزر وانگر هو، لڳن وانگر نه هو. هن سوشلزم جو نعرو ان ڪري هنيو، جو ان نعري عوام کي آڀاريو ٿي. مون ڀتي صاحب سان وقت ته ٿورو گذاريو آهي پر پوءِ به چاهيان ٿو ته هن جي عظيم الشان شخصيت تي هڪ ڪتاب لکان.

۸- آمريت کان مون کي ڪيڏي نه نفرت آهي. پر منهنجي عمر آهانه آهي ته مان ان جي خلاف ڪلاشڪوف کڻان. منهنجا هٿيار ٻيا آهن. منهنجو هر لفظ هڪ گولي آهي جا دشمن جي سيني مان پار وڃي ٿي. منهنجي ٻولي منهنجو اسلح خانو آهي.

۹- مان شعر و ادب جي معاملي ۾ نهايت نهڻو آهيان، پر شاعرن ۽ اديبن ۾ نهايت مغرور سمجهيو ويندو آهيان. دراصل مان مغرور نه آهيان ۽ منهنجي خود اعتماديءَ کي غرور سمجهيو ويندو آهي. سمرسٽ مار چونڊو هو ته ”نهڻائي، فڪار جي روح جو فالج ٿئي ٿي.“ پنهنجي پيش رو ۽ پنهنجن همعصر شاعرن جو قد ڪاٺ مان نهايت سخيءَ سان ماڻيندو آهيان. جڏهن مان ٻي جي. ڪاليج ۾ پڙهندو هوس ته سنڌي سرڪل جي هڪ ميٽر ۾ مون چيو هو ته مان شاهه لطيف کان سواءِ ٻئي ڪنهن به سنڌي شاعر کي نه ٿو مڃان، ۽ اڻسٽائين چيو هو ته باقي شاعر کي به ٿي سٿون پڙهڻ جهڙيون ڇڏي ويا آهن ۽ ڪي نه به ٿي به نه ڇڏي سگهيا.

آهن. مولانا محمد گرامي ۽ جڏهن منهنجي شاعريءَ تي 'مشرقي شاعريءَ جا قدر' مضمون لکيو تڏهن هن مون کي ٻڌايو هو ته هن شاعري ڇڏي ڏني هئي، ڇو ته اها هن جي وس جي ڳالهه نه هئي. هن اهو به ٻڌايو هو ته جڏهن هو جميعت الشعراء جو ميمبر هو، تڏهن شاعر مصرع طرح ڏسي، سارا اردوءَ جا ديوان کولندا هئا ۽ ان ساڳئي قافيه ۽ رديف تي لکيل غزل ڏسي، پنهنجو سنڌي غزل لکندا هئا ۽ نه رڳو رسمي خيال ٻين جي اردو غزلن تان وٺندا هئا پر قافيه به. انهن تان ڪندا هئا. روايت هنن جي ميرن ٻاراڻن هٿن ۾ آجهائيل موم نتيءَ وانگر هئي. مولانا گراميءَ جو خيال هو ته شاعر، جي واقعي شاعر آهي، ته هن جي شاعريءَ جي زد ۾ ساري ڪائنات آهي ۽ شاعريءَ لاءِ نهايت وسيع مطالعو ۽ مشاهدو گهرجي، جيئن پنهنجي دؤر ۾ شاهه لطيف کي هو.

ابراهيم خليل ۽ واصف وغيره کي مان شاعر ٿي نه سمجهندو هوس. هو فقط تڪ بند هئا. اردوءَ ۾ اهڙا غزل گو شاعر لکڻ ۽ دهليءَ جي گهڻيءَ گهڻيءَ ۾ پيدا ٿيا هئا. انهن کان چڱو شعر ته خوشنودي لکندي هئي جا رامپور جي نواب جي ڏانهن هئي ۽ هن جي درٻار ۾ ڳائيندي هئي. پاڪستان کان پوءِ اردو اديب اشرف (ڪامريڊ شرف جو ڀاءُ) ۽ مان نيپئر روڊ تي هن جي ڪوٺي تي ويندا هئاسين ۽ هن جي واٽان هن جو هيٺيون غزل ٻڌي حيرت ۾ پئجي ويندا هئاسين.

خطا معاف، يـم الزام آپ پر تو نهين
شڪايت غـم دؤران هـم ناگوار نـم هو
غم حيات سـم تنگ آگئي هـون خوشنودي
ڪرم بهي ڪيچئـم اتنا ڪم مجھ ۾ بار نه هو.

۱۰۔ مان شعر و ادب جي اڳيان نهايت نهڻو آهيان. هر نئين ڪتاب لکڻ وقت مون کان اهو وسري ويندو آهي ته مون اڳ به ڪجهه لکيو آهي. ائين لڳندو آهي ته مان زندگيءَ ۾ پهريون ڀيرو لکي رهيو آهيان ۽ منهنجو پنڌ ڏاڍو پري آهي، ڏاڍو پري آهي.

۱۱- پٽائي ۾ چيو آهي:

جي تون بيت پائين، سي آيتون آهين
نيو من لائين، پريان سندي ٻار ڏي.
غالب به ساڳي ڳالهه ڪئي آهي:
آتيهين غيب مه ۾ مضامين خيال مين
غالب صريـر. خامـ نـوائـيـ سرـوش هـيـ.

ساڳي ڳالهه انگريز شاعر **Eternal, William Blake**
Divine Vision ۽ Moment جي باري ۾ چئي آهي.

وليم بليڪ انهي نظريي جو مخالف هو ته شعري يادگيريءَ ۾ پيدا ٿئي ٿي، يادگيري ٿي هڪ نظم کي صورت ڏئي ٿي، يادگيريءَ مان ئي شاعر تصور آڻي ٿو، جو مخصوص اظهار ۾ بدلجي وڃي ٿو. وليم بليڪ کي بيڪن (Bacon) جي فلسفي کان نفرت هئي. هو سترهين صديءَ جي ذهني انقلاب ۽ ارڙهين صديءَ جي فلسفيءَ محسوس پسنديءَ (Sensationalism) جو مخالف هو ۽ همعصر سائنس جي ماديت پرستيءَ جو قائل نه هو. غالب وانگر وليم بليڪ لاءِ به فرشتا غيب مان ابدي مضمون شاعر جي ڏيان ۾ آڻيندا هئا. عيسيٰ چيو آهي ته هو ڪلام الاهي پنهنجن ناپاڪ چين سان تيستائين ادا ڪري نه سگهندو هو، جيستائين ڪوئي فرشتو هن جي چين کي ٻرندڙ اڱرن سان پاڪ نه ڪندو هو.

ان جي برعڪس ٻيا چون ٿا ته شاعر جو وجدان (Inspiration) هن جي ذهني عدم توازن (disequilibrium)، خوابن ۽ لاشعوري مشغوليءَ جي پيدائش آهن. افلاطون هڪ پيري چيو هو ته ”جنهن کي به روح ۾ ديوانگي نه آهي تنهن کي **Muses** (شعر جي ديوتن) جي دروازي تي اچي سوچڻ گهرجي ته هو مندر ۾ گهڙي سگهندو يا نه، مان چوان ٿو ته هن کي اندر اچڻ نه ڏنو ويندو.“ شيڪسپيئر به ديوانه، عاشق ۽ شاعر ۾ هڪجهڙائي ڳولي هئي. شيلر به ساڳي ڳالهه ڪئي آهي. ان ديوانگيءَ کي عارضي ديوانگي چيو ويو آهي يا ديوانگيءَ جي صورت چيو ويو آهي.

پهرئين امڪان تي مون توجه نه ڏنو آهي پر مان ڪنهن حد تائين نه رڳو ٻئي امڪان جو قائل آهيان پر عيني شاهد به آهيان. مئي ۱۹۸۸ع ۾ مون ڇهه سؤ کن بيت لکيا هئا، جن کي ٿر جو پس منظر آهي. مان ٿر ۾ ۱۹۶۳ع ۾ ويو هوس ۽ وري نه ويو آهيان. آهي بيت پنجويه سال منهنجي روح ۾ ترسيل هئا ۽ اوچتو شب برات جي روشنمن وانگر ظاهر ٿي پيا. مان صبح جو ۴ بجي کان ۶ بجي تائين لکندو هوس ۽ پوءِ وهنجي سهنجي عدالتن ۾ ويندو هوس ۽ شام تائين پنهنجي ڪاروبار ۾ مصروف رهندو هوس. رڳو خميس جو ٻوڏون اڌ ڏينهن ۽ جمعي جو سارو ڏينهن لکندو هوس. ۽ مون کي دنيا ۽ مافيا جي خبر نه رهندي هئي. اهي بيت مينهن وانگر ايندا هئا، اوچتو ئي اوچتو گذريل مشاهدو، مطالعو ۽ تجربو روپ وٺندو هو ۽ مان حيران ٿي پنهنجي نوٽ بڪ کي ڏسندو هوس ته اهي بيت مون لکيا آهن! ڪڏهن ڪڏهن ته مون کي اڌ رات جو جاڳ ٿي ويندي هئي ۽ مان قلم ۽ کاغذ کڻي ڪجهه بيت لکي سمهي پوندو هوس ۽ چئين بجي پهر جاڳندو هوس ته مون کي اهو ياد نه رهندو هو ته مون ننڊ مان اُٿي ڪجهه لکيو آهي، جيستائين لکيل کاغذن تي منهنجي نظر نه پوندي هئي. مان ڪوئي خواب گرد (Somnam bulist) نه آهيان پر پوءِ به اها خواب ۾ رچيل شاعري هڪ حقيقت آهي. پر ان جي معنيٰ اها نه آهي ته شاعر تي پنهنجي ازدگرد جو، پنهنجي ماحول جو، پنهنجي ديس ۽ دنيا ۽ ان جي عوام جو اثر نه ٿو پوي. وليم بليڪ نه رڳو هڪ ڪشف وارو انسان هو پر هڪ انقلابي به هو، جنهن ٻئي هڪ انقلابي ۽ ڪي انگلنڊ مان فرار ٿيڻ ٿيڻ ۾ مدد ڪئي هئي ۽ ان لاءِ هن تي مقدمو به هليو هو. هو هيٺئين وچولي طبقي ۾ پيدا ٿيو هو، ڪاٺي صنعت هن جي روزگار جو ذريعو هئي ۽ ان وقت لنڊن ۾ صنعتون ترقي ڪري رهيون هيون. مون هن جو هڪ شعر سچل سرمست تي تقرير ڪندي درازا ۾ پڙهيو هو:

مان هر گهٽي ۽ هر قران ٿو
جتان ٿيمس ندي وهي ٿي،

۽ جنهن به چهري کي ڏسان ٿو

ان ۾ ناتواني ۽ غير ڏسان ٿو.

ان نظم ۾ وليم بليڪ اسان کي انهيءَ همعصر انگريز شاعر وانگر لڳي ٿو، جنهن کي انگلنڊ جي دارالحڪومت ۾ ڪنهن خلا جو احساس ٿئي ٿو ۽ زير زمين برقي ريل ۽ ڀر هجڻ رستا جهڙا وانگر لڳن ٿا. ساڳيءَ طرح ٽي. ايس. ايلٽ جو آهو تصور، جو ڊانٽي ۽ بودليئر کان متاثر آهي، جڏهن هو لکي ٿو:

”موهوم شهر

سياري جي باڪ ۾ ناسي ڏنڊ هيٺان؛

لنڊن جي ٻل تان هڪ هجڻ وڃي رهيو آهي

مون کي معلوم نه هو ته موت ايترو کي نهوڙي ڇڏو آهي.“

مٿين ستن مان ظاهر آهي ته بورجوازيءَ جي دنيا لاءِ وليم بليڪ ۽ ٽي. ايس. ايلٽ، ٻنهي ۾ نفرت ملي ٿي.

اهو ممڪن نه آهي ته شاعر جي لاشعور تي هن جي شعور

جو اثر نه ٿئي. مون ٻار ٻار چيو آهي ته شعر جي تخليق نه هڪ

پراسرار ڳالهه آهي، پر پوءِ به شاعري شاعر جي مشاهدي، مطالعي

۽ تجربي جو نتيجو ٿئي آهي. ويهين صديءَ پنهنجي ديس ۾ ۽ عالمي

سطح تي ڇا ڇا نه ڏٺو آهي! ڪيڏا نه لاهڻ ڇاڙهڻ، ڪيڏي نه سماجي

ڪشمڪش، ڪيڏيون نه جنگيون ۽ انقلاب، جوانمراديءَ ۽ انسان

دوستيءَ جا ڪارناما، ڪيتريون نه انسان دشمن ڪارروايون، جوهر

ٻه، ڌرتيءَ جي چوڌاري ڦرندڙ مصنوعي سيارا (Syttellites)، زندان

جي سيخن ٻنيان ظلم جي زنجيرن ۾ جڪڙيل انسان ۽ خلا ۾ پرواز

ڪندڙ پکين کان هزارين ڀيرا وڌيڪ تيز خلا-بازا! ڇا، ان مشاهدي

جو شاعر جي شعور تي اثر نه ٿيندو! ڇا جيڪي اسان جي ديس ۾

ٿيو آهي، دلين جون جدايون، محبتن ۽ رفاقتن جا ورهاڱا، خونريزيون،

زالن جا ڪپيل ٿڻ ۽ ڪوڙيل مٽا، آبهمن جا سنگينن تي اڏو اڏ

بدن، ريل گاڏين تي حملا، سرحدن تي ننگا، بڪايل، لٽيل ڦريل

قافلا، فوجي ٽانهي شاهيون، ڪتابن تي بندشون، نظربنديون، قيد،

سياسي قتل، مذهب جي آڙ ۾ هر آزاديءَ جي گھٽ ٻوسا، ڌرتيءَ جي دلائل جي چهري تي سرخوشي، افسر شاهيءَ جي ڦرلٽ، لوت کسوت، ڇا اهو سڀ شاعريءَ تي اثر نه وجهندو؟ شاعر گونگا، ٻوڙا ۽ انڌا ته نه هوندا آهن! مون به فوض وانگر ڏٺو آهي ته مغرور حسيناڻن جا برف جهڙا جسم ڪيئن نه گرم هٿن جي حرارت ۾ پگهرجي ٿا وڃن* پر ڇا پنهنجي ذاتي زندگيءَ ۾ گرم ٿي، انسان اهو دڪ-درد وساري ٿو سگهي جو هن جي چوڌاري چيخون ڪري رهيو آهي؟ نه، ڌرتيءَ جون دانهون پنهنجي رڳ رڳ ۾ سمائجي چڪيون آهن. ٻاهران ڏسجي ته پنهنجي شاعري الهام وانگر لڳي ٿي. شايد ئي دنيا جي ڪنهن شاعر ايتري دنياويءَ مصروفيت هوندي ايتري تيزيءَ سان لکيو هوندو. پر پوءِ به پنهنجي شعور ۽ تحت-الشعور ۾ آهي مشاهدا ۽ تجربا آهن، جي منهنجا آهن، جي مون کي پنهنجي ديس ۽ ڌرتيءَ کان مليا آهن ۽ جي سالها سال رچي ريتا ٿي، آبڙڪا کاڌي، ڪنهن چشمي وانگر ظاهر ٿين ٿا ۽ گهڙيءَ جو گهڙيءَ ۾ هن صدين کان خشڪ ڌرتيءَ کي سرسبز ڪندا وڃن ٿا. نه، مون وٽ آيتون نه آهن، بيت آهن — بيت، جن جو ظهور هن ڪائنات وانگر پراسرار آهي، پر پوءِ به اهي هن ڌرتيءَ سان واڳيل آهن، ان جي دڪ سڪ جو پراءِ آهن، پنهنجي روحانيت جي باوجود مادي آهن، هن ڌرتيءَ جي مٿي آهن ۽ ان وانگر آس آهن.

۱۲ — اقتدار جا ابا ڪٿن ٿا ويا آهن ۽ انهن جا ڪفن به پٽا ٿي پوري چڪا آهن پر ادب ۽ آرٽ کي زندگيءَ جاويد ملي آهي. انگريز برصغير مان ٽپڙ ويڙهي ويا، پر غالب اڃان تائين زندهه آهي. هتي ماءُ دوس مڃائيندڙ جي گپا نه ٿيانه ٽپڙ ضرور ويڙهي ويندا پر پٽائي آڻي ٿي رهندو، ان جي شاعريءَ کي لهر لوڏو ڪونه آهي. انگريز سامراج ختم ٿي ويو آهي پر شيڪسپيئر جي وطن ڏانهن اڪيچار

* کيسه مغرور حسيناڻون ڪي برفاب سڄي جسم گرم هاتھون کي حرارت سڄي پگھل جاتے هيڻ. (فيض)

ويندا ٿا رهن. پشڪن جي مجسمي وٽ روز تر و تازو گل نظر اچن ٿا، زار مٽي ٿي ويو، ان جي قبر جو نالو نشان نه آهي.

اڃ صبح جو ننڊ مان پنجين بجي جاڳ ٿي. هٿ سٺهن ٽوٽي دريءَ مان ٻاهر ڏٺم ته اوڀر هڪ گلاب وانگر ٿڌندو ٿي ويو. لشت ۾ هيٺ لهي پنڌ ڪلفتن تي هليو ويس. رستي تي سوچيندو ويس ته مون دنيا جا وڏي ۾ وڏا ذهن اٽلايا آهن، پر اهي سمجهي ڪيترو سگهيا آهن؟ هڪ ڀيري پتي صاحب چيو هو: ”شيخ! هن سنڌالاجيءَ تي سرڪار جا پنجاهه لک رپيا لڳا آهن پر ان ۾ ڪٿا ته رڳو گهڙا ۽ اجرڪ ڪيا آڻيو؟ ان مان ڪهڙو ڪم وٺندين؟“ ”توهين مدد ڪيو ته مان وڏو ڪم وٺي ٿو سگهان“ مون چيو.

”ڪهڙو؟“ هن پڇيو.

”مان ان ۾ ‘Translation Bureau’ کولڻ ٿو چاهيان ۽ دنيا جا ٽي سؤ ڪلاسڪ، سقراط ۽ افلاطون کان وٺي اڄ تائين، سنڌيءَ ۾ ترجمو ڪرائڻ ٿو چاهيان ته جيئن سنڌي ٻار آهي ننڍي هوندي ئي پڙهي سگهن ۽ جڏهن انٽرسيدنٽ ۾ اچن، تڏهن برصغير جي هر قوم جي هر عمر ٻار کان هٿن جو آءِ. ڪيو. (I.Q) زياده دلچسپي، چوٽه برصغير جي ٻيءَ ڪنهن به ٻوليءَ ۾ اهي سڀ ڪلاسڪ ترجمو ٿيل نه آهن.“ مون هڪ ساھيءَ چيو.

”نيڪ آءِ اليڪشن ٿي وڃي. ان ڪم لاءِ جيئن چوندين

ٿيئون ڪنداسين،“ پتي صاحب چيو.

پتي صاحب کي شهادت نصيب ٿي ۽ آهؤ ڪم اتي رهجي ويو. اڄ مان سوچي رهيو هوس ته آهي ٽي سؤ ڪلاسڪ جي مون

ترجمو ڪرائڻ ٿي چاهيا، انهن جا مصنف هن سنسار کي ڪيترو سمجهي سگهيا هئا؟

سمنڊ جي ٿڌي هوا منهنجا ڦٽڙ ڦولبي رهي هئي. ڪراچي اڃان ننڊ مان نه اٿي هئي. رڳو ڪجهه موٽرون رستي تان وڃي رهيون هيون. صديون ٿيون آهن پر دنيا ۾ ڪوئي فرق نه آيو آهي. جنهن وقت ڪاليداس 'ميگه دوت' لکندو هو تنهن وقت وڪرما جيت ننڊ ۾ کونگهرا هڻندو هو. ان وقت به اهو آواز ايندو هو، جو اڄ به اچي رهيو آهي. "مان وقت آهيان. مون کي 'ڌاريخ' به چيو ويندو آهي. مان اوهان کي پڇي پورا ڪري ڇڏيندس. مان اوهان کي مٽي ۾ ملائي ڇڏيندس. اوهين پنهنجي انت ٿي بهڃي ڪجهه به نه آيو، مٽي آهيو." ان وقت به ماڻهو ننڊ ۾ کونگهرا هڻندا هئا ۽ ٻي دوت جو آواز ٻڌي نه سگهندا هئا. تعجب آهي ته ساري عمر اهو آواز منهنجي ڪنن ۾ گونجندو رهيو آهي ۽ جي ڪجهه ننڊ گهڻي ڪندو آهيان ته اهو آواز مون کي چڪي اٿاريندو آهي. ڇا، مون ڪڏهن سوچيو آهي ته مان ڇا ٿو چاهيان؟ ڇا، مون پنهنجي مڪتي ٻائي آهي؟ جي مان به رڳو هڪ ڪلاسڪ ٿيان ته ڪهڙو فرق پوندو؟ آه! هاڻي مان رڳو ڪتاب ٿو لکان! ڪهڙي نه ڀرپور هئي اها زندگي جڏهن مان زندان جي ديوارن پٺيان هوندو هوس. تڏهن به مان ڀرپور لکندو هوس، پر اهو سوال ڪڏهن نه پچندو هوس ته مون سنسار کي ڪيترو سمجهيو آهي. مون انگريزيءَ جون ڪجهه سٽون دهرايون. ياد نه آهي ته انهيءَ شاعر جو نالو ڇا آهي؟ ان به ساڳي ڳالهه ڪئي آهي، جيتوڻيڪ هن جي اظهار ۾ شدت نه آهي:

Time is a harper who plays until you sleep.

ڪيڏو نه واڳيل آهي، ڌرتيءَ سان منهنجو من!

مون کي پنهنجون هي سٽون ياد آيون:

مري پنهنجي موت کان، پٽي نهاريان

اڪيون ڄڻ ناريان، ٿر جي ٿڌيءَ ريت تي.

در تي گهٽتي وڳي، ڏنم ته شاهد هو. هن گل شبو (Tube rose) جو ڇڻو ۽ سائين اختر حسين، رضيه سيماءَ فيض محمد بلوچ ۽ بال جتتيءَ جا ڪئسيٽ تحفي طور آندا هئا. هن کي معلوم آهي ته مون کي لوڪ موسيقي ڏاڍي وڻندي آهي. هو شاعريءَ جا هيٺيان ڪتاب به لکي آيو هو:

(۱) ۱۸ کان ۲۰ صديءَ تائين لتونيا جي شاعري: ڪتاب

جو نالو The Amber Lyre آهي.

(۲) سرگي آيلوف جي شاعري، The Tender Muse

هن داغستان جي مشهور شاعر رسول حمزاتوف جي آتم ڪهاڻي 'منهنجو داغستان' جو اردو ترجمو به آندو هو. اهو ڪتاب هن ڪيئي ڀيرا پڙهيو هو. ڪتاب سان هن ڪجهه ٽڪرا پڙهيا، جن تي هن نشان ڏئي ڇڏيو هو، جن ۾ هيٺيان به ٽڪر به هئا:

"جي تون ماضيءَ کي پستول جو نشانو بڻائيندين ته مستقبل توکي توپ جو نشانو بڻائيندو."

"ابو چونڊو هو ته انسان کي رڳو ٻن صورتن ۾ جھڪڻ گهرجي. ڪنهن وڻندڙ چشمي سان پياس ٻجھائڻ لاءِ يا ڪنهن شاخ تي ٽڙيل گل چٽڻ لاءِ."

شاهد جي باري ۾ مان ڪجهه وڌيڪ ذڪر ڪرڻ ٿو چاهيان. هو انهيءَ ذهين ٿهيءَ مان آهي جا سنڌ ۾ اُڀري رهي آهي ۽ جنهن جي سڃاڻ رڳو مٿي تي ڪاٺ واري ٿوري ۽ ڪلهي تي اجرڪ نه آهي. هن جي سڃاڻ گيتار آهي، جا ڪراچيءَ جي فسادن ۾، فوجين هن کان ڪسي، هن جي مٿي تي ڀڳي هئي. هڪ ڀيري هن مون کي هڪ جذباتي خط لکيو هو، جنهن ۾ لکيو هئائين ته: هو اوڀر يورپ جي ڪنهن شهر ۾ اسڪالر شپ وٺي وڃڻ ٿو چاهي، جتي موسيقيءَ ۾ پنهنجي تعليم مڪمل ڪرڻ ٿو چاهي. هن کي ٻن واقعن ڏاڍو متاثر ڪيو آهي، جن مان هر هڪ تي هو سمجهي ناهي ٿو چاهي. هو هڪ سمجهي نه هلندڙ ٽرين ۾ ڪنور ڀڳت جي موت تي ناهي ٿو چاهي. ٽرين هلي رهي آهي؛ گاڏي ۾ ڪنهن ٻار جي

روئن جو آواز اچي ٿو ته ڪنور ايراني گهاٽي ٻار کي خوش ڪري ٿو. ڀرسان رکيل گهڙيال ٽڪ ٽڪ ڪري رهيو آهي ۽ ڪنور گهاٽي رهيو آهي۔

آءُ ڪانگا ڪرگاهه، مون سان تن ماروئڙن جي
آءُ ڪانگا....

آن وقت فادر ٿئي ٿو. پوءِ پڪين جي آڏامڻ جو آواز اچي ٿو. پوءِ خاموشي ڇانئجي وڃي ٿي. ٿوري وقت کان پوءِ ٻار ڪنور جو گانو گائي ٿو.

ٻي سمفني مان واري آبيرا 'دودي جي موت' تي ٺاهڻ ڇاهي ٿو.

اڄ مون کي ٻڌايائين ته هن کي سمفنيءَ لاءِ هڪ ٻيو موضوع به مليو آهي. ارغونن جي دؤر ۾ سنڌي زالون گهر کان ڪجهه پنڌ تي ٺاهڻ، اونڌا ڪري گاهڻ سان ڍڪي رکنديون هيون ته جيئن ارغونن جا گهوڙا اچن ته انهن جا سَنب انهن ڇپيل ٺاهڻ تي وڃن ۽ گهوٽ ڪي ڪجهه اڳواٽ اطلاع ملي وڃي ته ارغون اچن ٿا. اهي مثال ڏيکارين ٿا ته نئين سنڌ آيري رهي آهي، منهنجي جيئري ئي آيري رهي آهي ۽ مستقبل ۾ ان تي گهڻو وقت طوق نه رکي سگهبا.

Gul Hayat Institute

ڪوئي ماڻهو عبدالواحد آريسر جو ڪتاب 'چاندو ڪيون ۽ ڇيٽ' ڏٺي ويو. مان هن جون هيٺيون ستون پڙهي چرڪي ويس: "آءُ پُرامن غلاميءَ بدران خطرن سان ڀرپور زندگي پسند ٿو ڪريان."

ڇا، هي آريسر جون ستون آهن؟ ڪيتري نه آزاديءَ لاءِ ٽڙپ آهي هن ۾! ڇا، هُو واقعي سمجهي ٿو ته پليجو اڃان به آهي؟ پليجي کي ته حڪمران طبقي ست سال جيل ۾ رکيو هو!

تاجل بيوس جي زال 'پاڇائي مينڻ'، تاجل سان گڏجي اسان جي گهر آئي ۽ زرينه کي پنهنجي گهر اچڻ جي دعوت ڏئي وئي. هو ۽ ماستريائي آهي پر پنهنجي ڏيک ويڪ مان بهراڙيءَ جي سادي سوڍي زائمان ٿي لڳي. تاجل مان هن کي ست ڏيئر چار پُٽ آهن. مون تاجل کي چيو ته "بارگهت پيدا ڪر، ڪتاب وڌيڪ لک." پر هن چيو ته "ساڳئي وقت ٻئي ڪم ڪندس." مان ڀانيان ٿو ته هو ايتريءَ تخليق جو اهل آهي.

ماهتاب محبوب فون ڪيو ته هو آئي آهي ۽ سڀاڻي ٽائيلنڊ وڃي رهي آهي. مون هن کي چيو ته اسان وٽ ماني ڪٿي، پر هن چيو ته چانهه پيئندس. زرينه به ڪجهه ناچاق آهي ۽ ان ڪري مون هن کي مانيءَ لاءِ وڌيڪ اصرار نه ڪيو. دراصل هو ۽ مون سان ايترو چڱو هلي آهي، جو مون کي هن جي ڪاڻي پُرتڪلف دعوت ڪرڻ گهرجي. اٽڪل ۴/۳ بجي هو ۽ محبوب سان گڏجي آئي. هن ٻڌايو ته هن جا ٻار به هن سان گڏجي وڃي رهيا آهن. هن جو پُٽ مُرشد ۽ ڏيئر ارم ۽ زمر مون سان ڪافي هري مري ويون آهن. ماهتاب اڃان مشرق بعيد جو اڳيون سفرنامو ٿي پورو نه ڪيو آهي. دراصل سفر هن جي شخصيت جي تڪميل لاءِ ضروري آهن. چوڻي آهي ته "ڪوئي انگريز بين انگريزن کي ڏسڻ لاءِ سفر نه ڪندو آهي" * ان جي برعڪس ماهتاب سفر ۾ سنڌي ڳولي ٿي لهي. هاڻي ته هن کي ڪنهن سنڌيءَ کي سڃاڻڻ ۾ دير نه ٿيندي هوندي. هڪ پهري مان ۽ گيتنراج پيوپال جي ڪنهن بالڪنيءَ ۾ پينا هٿاسين. اڃان بساڪ مس ڦٽي هئي ۽ اسان ننڊهائون اڳيون

مهڻي رهيا هئاسين ته سامهون رستي تي هڪ ريتڙهي وارو ڏسي گيتا چيو ته ”هو سنڌي آهي.“ مون هن کي حيرت مان چيو، ”تو کي ڪيئن معلوم ٿيو ته هو سنڌي آهي؟“ گيتا چيو، ”عجب آهي، تون سنڌ جو شاعر آهين پر هڪ سنڌيءَ کي ڀريان سڃاڻي نه ٿو سگهين! سنڌيءَ کي خاص رنگ روپ، نڪ سڪ هوندو آهي. مان ته هن کي ڀريان سڃاڻي وٺندي آهيان.“ اسين ٻئي ڀوءِ بالڪنيءَ مان لهي رستي تي وياسين. هو ڪيلا وڪڻي رهيو هو. مون هن کان سنڌيءَ ۾ پڇيو: ”ڪٿان آيو آهين؟“ هن جواب ڏنو: ”لاڙڪاڻي جو، گيان باغ جي ڀرسان رهندو هوس.“ مون پڇيو: ”هتي خوش آهين؟ گهڻو روز ڪمائيندو آهين؟“

”ڪمائيندو ته هتي گنج آهيان. اتي ٻه رپيا روز ڪمائيندو هوس، هتي ونهه رپيا روز ڪمائيندو آهيان. پير پٺ پون اهي ويهه رپيا، اهي ٻه رپيا ڇڱا هئا جي لاڙڪاڻي ۾ ملندا هئا. اتي ديس ۾ ته هوس. هيئن برديس جا ڌڪا ته نه کائيندو هوس.“

مون ماهتاب جي ڳالهه ٿي ڪئي. سنڌي مسلمانن ۾ ايتري ذهين، آزاد خيال ۽ ادب دوست عورت مون اڃان نه ڏٺي آهي. اسان ڇانهه ٻي رهيا هئاسين ته محبوب ٻڌايو ته حيدرآباد ۾ سنڌي مهاجر ڇڪتاڻ ڏاڍي وڏي وئي آهي ۽ هو پاڻ کي نهايت غير محفوظ محسوس ڪري رهيا هئا. کين پنهنجن مهاجر پاڙيسرين تي به اعتبار نه رهيو هو.

مون سوچيو ته ڇا هي مهاجر، جي هئا ۾ معلق هئا، هاڻي مذهب ۽ نظريي جون ڳالهائون ڇڏي ڇڪتاڻ؟ ڇا الطاف حسين مهاجرن کي سيڪيولر بڻائي سگهندو؟ ڇا، هو ترقيءَ جي رشتي جي باري ۾ سوچيندا؟ ڇا هو اهو ماضي وساري سگهندا جڏهن هو هندستان ۾ هندو اڪثريت تي هڪ هزار سال حڪومت ڪندا رهيا هئا؟ ڇا، هو انهيءَ ڪوڙي احساس برتريءَ مان ٻاهر نڪري سگهندا، جو هنن کي هڪ هزار سال جي تاريخ ڏنو آهي، هي جي

ترڪ، مغل، ايراني، آذربڪ، تاجڪ وغيره هجڻ کي فخر سان ڏسن ٿا، جي مقامي ٻولين سان نفرت ڪن ٿا ۽ جن هندستاني ۽ ۾ هزارين فارسي ۽ عربي لفظ ۽ اصطلاح ٽنهي آردو زبان ٺاهي آهي ۽ ان لاءِ هندستان کي به ٽڪرا ڪيو آهي، پاڪستان به ٽڪرا ڪيو آهي، ۽ هاڻي سنڌ کي به ٽڪرا ڪرڻ جا خواب لهن ٿا، تن جي فڪر ۾ تبديلي ممڪن آهي؟ ڇا، هو اسان سان پيائڻ ٿي رهڻ چاهيندا؟ سنڌ جي ٿر تي صدين کان فراخدي ۽ جو ثبوت ڏنو آهي. جيڪي آيا، ان ۾ ضم ٿي ويا. ڇا، هي جي هڪ هزار سال ۾ هندستان جي ترقي ۽ ۾ ضم نه ٿيا، اسان جي ترقي ۽ ۾ ضم ٿيندا؟ مون ته اردوءَ ۾ به شاعري ڪئي آهي. مون کي فخر آهي ته مون اردوءَ ۾ جو محبت ۽ انقلاب جو پيغام ڏنو آهي، اهو نه فيض ڏنو آهي، نه جوش، نه اردوءَ جي ٻئي ڪنهن شاعر. ”انجمن ترقي پسند مصنفين“ جي گولڊن جوبلي منهنجي آردو نظم ”مير ۽ ديده ورو، مير ۽ دانشورو“ سان شروع ڪئي وئي هئي، جو وائسز گروپ ڳايو هو. اردوءَ سان ڪنهن به سنڌيءَ کي نفرت نه آهي، پر ڇا، مهاجر اردوءَ ۾ محبت جو پيغام ڏيندا؟ ڇا هن ۱۹۸۳ع واري ايم. آر. ڊيءَ جي تحريڪ نه ڏني هئي ۽ ان جو اندازو نه لڳايو هو ته سنڌي سياست ۾ ايترو اڳتي وڃي سگهن ٿا؟ ڇا ايم. ڪيو. ايم. مڪاني ادارن جي چونڊن ۾ سچ پچ جماعت اسلامي ۽ جميعت العلماءِ پاڪستان کي ڪراچي ۽ حيدرآباد ۾ ٽوڙي چڪي آهي؟ اليڪشن نه ستر ۾ ٿي به کٽي هئي ۽ ڪراچي ۽ جا مهاجر ايسٽابليشمنٽ ويا هئا، جو جماعت اسلامي وارن کي قائد اعظم جي مزار تي لٽين سان ڪٽيو هئائون، پر ڇا آهي سوشلسٽ ٿي سگهيا؟ ڇا، هنن جي هندوءَ لاءِ نفرت، سنڌيءَ لاءِ نفرت ۾ تبديل ٿي چڪي آهي ۽ اسلامي پائيچاري جي ڳالهه هو پنهنجي شرط تي ناڪن؟ ڇا، انهن ۾ ڪوئي نه آهي جو ”ڪبير“ وانگر پيار جي فضا پيدا ڪري؟ هو هاڻي جڏهن سنڌ جي ترقي ۽ کي پنهنجو ڪن ٿا ۽ باقي ٺڳي ۽ جا ٺاهه رد ڪن ٿا ته حيدرآباد ۾ ايترو هراس ڇو ڦهلايو اٿائون؟ هو اسان سان هڪ سيڪيولر جمهوري

پاڪستان جي مشترڪه جدوجهد ۾ شريڪ ڇو نه ٿا ٿين؟ ڪميونسٽ مهاجر سمجهدار آهن پر آهي ٿورا آهن ۽ انهن ۾ به ڪجهه اردوءَ جي احساس برتري ۾ مبتلا آهن. اردو نه فقط پاڪستان جي پر هندستان جي ڏهه ڪروڙ کان مٿي ماڻهن جي زبان آهي. اها ئي سؤ سال اڳ قلعہءِ معليٰ ۾ پيدا ٿي رابطي جي زبان ٿيڻ لاءِ ٿي هئي پر ان کي نفرت ڦهلائڻ لاءِ استعمال ڪيو ويو آهي! جيڪا اردو حواليءَ جي نظم ”بيوهه“ ۾ استعمال ڪئي وئي آهي، جي ان سان زيادتي ڪري ان ۾ ابتدا عربي ۽ فارسي لفظ نه ڀريا وڃن ها ته اردو برصغير جي مشترڪه زبان ٿي وڃي ها. جڏهن ٻوليءَ جي فسادن تي ڀڄي اسلام آباد ۾ ڪميٽي ويهاري هئي تڏهن ريڊيو تي چيو ويو هو ته مان اسلام آباد اچان ۽ سنڌ جي نمائندگي ڪيان. مون ڪميٽيءَ اڳيان ڏيڍ ڪلاڪ تقرير ڪئي هئي، جنهن جا حفيظ بيرزادي پنهنجي هٿ سان نوٽ ورتا هئا. مون ان ۾ چيو هو ته ”اهو ته مڃيو وڃي ته اسان سنڌين کي موهن جي دڙي ۾ پنج هزار سال اڳ ڪاٺي مهذب زبان هئي. ان جو خط عربي ته نه هو پر اها زبان سنڌي هئي، توڙي جو ٻئي ڪنهن خط ۾ هئي. اها ٻولي اسان کي ٻياري آهي ۽ آهو ورثو اسان ڪنهن به قيمت تي ڇڏڻ لاءِ تيار نه آهيون.“ ڀٽي صاحب، حفيظ صاحب جا ورتل نوٽ غور سان پڙهيا هئا ۽ قومي اسيمبليءَ ۾ ٻوليءَ جي مسئلي تي تقرير ڪندي مٿين ڳالهه نهايت زور سان دهرائي هئائين. اڄ تائين ٻوليءَ جو مسئلو حل نه ٿيو آهي. دراصل هڪ هزار سال جي شاهونزم ايترو جلدي ته نه وڃي آهي. پر اردوءَ جو هي تضاد هنديءَ سان نه آهي، انهيءَ ٻوليءَ سان آهي جا عربي رسم الخط ۾ لکي وڃي ٿي ۽ جنهن کي تاريخ پنج هزار سالن ۾ نهوڙي نه سگهي آهي.

ماهتاب ۽ محبوب ٻه ڪلاڪ ويٺا هئا. ماهتاب زرينه سان ڳالهائي رهي هئي ۽ اسان جي خانگي زندگيءَ جي باري ۾ معلومات

حاصل ڪري رهي هئي. اڃان تائين هن مون تي خاڪو لکي پورو نه ڪيو آهي.

تاجل بيوس ٽيليفون تي پڇيو ته ”عظيم ڊائوڊ اوهان سان ملڻ ٿي چاهي، ڪٿي ملي سگهي ٿي؟“ مون چيو، ”نسوسان گڏ منهنجي گهر هلي اچي.“ ”عظيم ۽ تاجل چئڻ بجي شام جو منهنجي گهر آيا. هو ٻئي پنهنجن آفيسن مان موٽيا هئا. مون تاجل جي ڪتاب ’سند منهنجي امان‘ تي مهاڳ لکي تاجل کي ڏنو هو، جو تاجل عظيم کي پڙهايو هو ۽ هن کي ڏاڍو وڻيو هو. هو چئي رهي هئي ته اوهان جي وائي، ”پُونءِ نه آئي پانءِ، لا، مان آڏري ويندو سانءِ.“ جڏهن مان ٿي ويءِ تي ٻڌندي آهيان تڏهن دل کي مهتا ايندا آهن. مون هن کي چيو ته ”اها وائي ته مون پنڄويهه سا اڳ لکي هئي. هاڻي ته پونءِ ڏاڍو پانءِ ٿي اچي، پر پوءِ به آڏري ته وڃڻو آهي.“ ايتري ۾ بجلي بند ٿي وئي ۽ ڊرائينگ روم ۾ گرمي ٿيڻ لڳي. تاجل چيو ته ”هلو ته سمنڊ تي هلون.“ پوءِ تاجل جي ڪار تي ڪلفٽن وٺائين ۽ ڪار سمنڊ جي ڪناري روڪيسين. ٻئي آفيسن مان بئڪ تي موٽيا هئا ۽ منجهند جي ماني نه ڪاڏي هڻائون. ٿوري پنڌ تي هوٽل هئا جن ۾ مڇين جا پيرا ترجي رهيا هئا ۽ ماحول ٻوناني شاعر رٿسوس جي نظم وانگر ٿي لڳو. سمنڊ جي هوا ۽ مڇي جي خوشبو ٻنهي جي اشتها کي تيز ڪيو ۽ چيائون ته ماني هني ڪاٽينداسين. چوڌاري پينچون ۽ ميزون پيون هيون جن تي ويهي ماڻهو ماني کاڌي رهيا هئا. اسان به هڪ ميز جي چوڌاري ويهي رهياسون. مون کي ڪنهن به ڪونه سڃاتو ۽ پنهنجي اجنبيت مون کي ڏاڍي وڻي. عظيم پنهنجي مرغوب موضوع عورت جي آزاديءَ

تي ڳالهائي رهي هئي، مون کي ڪجهه ياد اچي رهيو هو. لانچ لينن گراڊ کان فنلنڊ جي ڪاري ڏانهن وڃي رهي هئي جتي اسان کي پيمٽرا عظم جو محل ڏسڻو هو، جو بي ۽ جنگ عظيم جي دوران بمباري ۽ پرڏهي پيو هو پر جنگ کان پوءِ وري ائين ئي ٺاهي بيهاريو هئائون جيئن جنگ کان اڳ ۾ هو. لانچ ۾ مان ۽ منهنجي روسي گائيڊ، لينن، ووڊڪا پي رهيا هئاسين ۽ ان سان گڏ مڇي ۽ اٺي ۽ (Caviar) جون سٽڊوچ به کائي رهيا هئاسين. لانچ کي ٿورو لوڏو ٿي آيو ته لينن منهنجي جهولي ۾ اچي ٽپي ڪري. هوءَ به ٿي پيرا ائين اچي ڪري ۽ بار بار مون هن کي سنڀاري ورتو. ٽئين ڀيري هن مرڪي چيو، ”تون مون کان چمي ڇو نه ٿو وٺين، ائين سڌو ڪري ڇو ٿو ويهارين؟“ مون کي اهو سوچي ڪيل اچي وئي. اها آهي مغربي عورت جي آزادي، جا اڃان مشرق تائين نه پهتي آهي. مون عطيه کي اها ڳالهه نه ٻڌائي ته هوءَ ان کي غلط نه سمجهي. آخر ته هوءَ مشرق جي آهي، ۽ سو به پاڪستان ۾ رهي ٿي! مون هن کي صلاح ڏني ته هوءَ يورپ جي Feminist Movement تي ڪجهه ڪتاب پڙهي. مون هن کي فرانس جي آزادي پسند اديب، جارج سٽنڊ، جا ڪجهه لطيفا ٻڌايا ۽ اهو به ٻڌايو ته ان موضوع تي مون کي ڪاليج جي زماني ۾ حشو ڪيولرامائي ۽ ڪتاب پڙهڻ لاءِ ڏنا هئا ۽ انهن ۾ خاص ڪري نورا رسل (Nora Russel) (جنهن جو برٽراند رسل سان ڪجهه واسطو نظر اچي ٿو) جو ان موضوع تي مضمون ڏاڍو پسند آيو هو. مون هن کي ٻڌايو ته آمريڪا جو مشهور اديب، هينري ملر، جو جنسيات تي لکندو هو، ڪافي عرصي کان خاموش آهي. جڏهن هن کان ڪنهن صحافي ۽ پڇيو هو ته ”تون ڪوئي نئون ڪتاب ڇو نه ٿو لکين؟“ تڏهن هن جواب ڏنو هو ته ”دنيا جنسيات جي معاملي ۾ ايترو آزاد ٿي چڪي آهي، جو ان معاملي تي وڌيڪ لکڻ عبث آهي.“

مون هن کي سيمان دي بيو جو ڪتاب Second Sex به پڙهڻ لاءِ چيو، جنهن جو ترجمو، اردوءَ جي مشهور اديب ۽ ’عورتازاد‘

جي سرگرم ڪارڪن ڪشور ٺاهيد ڪيو آهي ۽ جنهن تي غالباً پنجاب جي حڪومت بندش وڌي آهي.

مانيءَ کان پوءِ اسان سمنڊ جي ڪناري تي واپسين. ٽپهريءَ جي روشنيءَ ۾ سمنڊ ڇمڪي رهيو هو — نؤبنو، آزاد ۽ ڪنهن ياد کان سواءِ مُرڪي رهيو هو. ڪيئي جهاز اُن تي آيا ويا هئا؛ اُن جي نرڙ تي گهٽند هئا پر اُن سڀ ڪجهه وساري ڇڏيو هو. ٿوريءَ دير ۾ شفق جا پلچاوان لهرين تي پيا ته عظيم پڇيو، ”اوهان ڪي سمنڊ ڪيئن لڳي رهيو آهيو؟“ مون چيو ته، ”ڄڻ وڏا ريشم جا ٽاڪيا اُڪلي پيا آهن.“ دراصل اها تشبيهه منهنجي نه هئي. گيتا هڪ خط لکيو هو: ”تنهنجون سمريون ائين اچن ٿيون ڄڻ ڪيئي ريشم جا ٽاڪيا اُڪلي پيا آهن.“

مان به ڪنهن مڙهيوار وانگر آهيان ۽ پنهنجن يادگيرين جي هٿر ڪنيون گهٽندو ٿو وٽان. جتي وڻي ٿو اُتي پنهنجي هٿر کولي، پنهنجا ڪڇ ڪاوا ڏسي خوش ٿو ٿيان! مان جڏهن به ڪراچيءَ ايندو آهيان ته به ٿي پيرا سمنڊ تي ضرور ويندو آهيان. سنڌ جو بحر و بره بئي منهنجي روح ۾ سمائجي چڪا آهن ۽ آهي منهنجن خيالن جي ظاهر توڙي باطن ۾ آهن ۽ انهن جو حصو ٿي چڪا آهن. منهنجي شاعريءَ ۾ به هتان جي بحر و بر جي موسيقي آهي جا ڪڏهن روان دوان ۽ مترنم آهي ۽ ڪڏهن آتل ۽ گڻپير آهي. چار ٽي ٻهر منهنجا پنج ٽي حواس اُن سان گونجندا رهندا آهن ۽ مان پٺائيندو آهيان ته مان سنڌ آهيان، مان ٿي ڪلفتن تي چولين جي اڏام آهيان، مون ۾ ٿي ڪارونجهر لڳ ٿر جي ريت آهي. مون ۾ ٿي ڏاهر ماريو ويو هو ۽ مون ٿي دولهه دريا خان جون جنگيون ڪيون آهن. مان ٿي انهن جي ڍال به آهيان، تلوار به آهيان ۽ گهاٽ به آهيان ۽ مان ٿي اروڙ جي ٽڪر وانگر به. اڌ آهيان ۽ اهڙو به اڌ ڪڏهن نه ٿيو آهيان جهڙو اڄ آهيان.

جڏهن اسان ڪار ۾ موٽياسين ته ڪار جي شيشن مان سمنڊ شراب وانگر لڳي رهيو هو. سمنڊ تان عظيم ڪنهن آفيسر وٽ

وٺي هلي، جنهن سنڌي ۽ ڪمپيوٽر ٺاهيو آهي. هو ۽ خود ڪمپيوٽر جي (Key Board) تي روز مشق ڪندي آهي ته جيئن آگرين ۾ رفتار پيدا ڪري سگهي. مون هن کان پڇيو ته ڪمپيوٽر تي منهنجن بيتن کي زيڊيون، زبرون ۽ پيش اچي سگهندا؟ هن ڄاڻي رسالي جو هڪ ٻيو ڇاپي ڏيکاريو جو گربخشاڻي ۽ جي رسالي مان ٻئي وانگر ٿي لڳو ۽ ڇپائي عام ڇپائي ۽ کان وڌيڪ خوبصورت هئي.

عظيم پڄويهن/ٽيهن سالن جي آهي. هن جي عمر منهنجي اڌ جيتري آهي. مون هن سان ائين احتياط سان ورتاءُ ڪيو، ڇو ته هو ۽ منهنجي ننڍي پيڻ هئي.

اڄ بيدل آيو هو ۽ ڪافي دير هن سان ڳالهه ٻولهه ٿي. بيدل شڪارپور جو آهي ۽ مرحوم شاعر غلام علي مسرور جو پٽ آهي، جنهن تي ۽ لطف الله بدويءَ تي مان گهڻو ڪجهه اڳ ئي لکي چڪو آهيان جو منهنجي ۽ آتم ڪهاڻي ۽ ’جڳ مڙيوئي سڀنيو‘ ۾ ڇپجي چڪو آهي. بيدل ڪيتري وقت کان منهنجو شعر ڳائيندو رهيو آهي ۽ جڏهن به ”مان ڏوهي هان“، ”ناو هلي آگيت ڪڍي“ وغيره نظم ۽ وايون هن ڳائون آهن، هن کي بيحد داد مليو آهي. ”مان ڏوهي هان“ ته هو نهايت محويت ۽ بيخوديءَ سان ڳائيندو آهي. هن منهنجا شعر ڳائي، ڪيئي ڪمٽ پرائڻ جو پروگرام ٻڌايو آهي. ’نيل ڪٺڻ اور نيم ڪر پٽي‘ پڙهي هن چيو ته هن فيض جو سارو ڪلام ڏٺو پر هن کي فقط ”بول ڪه لب آزاد هين تير ۽“ ڳائڻ جي قابل لڳو. سنڌ ۾ بيدل جو سنگيت ائين نئين ڳالهه آهي جيئن بيتون ۽ باخ کان پوءِ بربخت وارو دؤر جرمن موسيقي ۾ نئين ڳالهه هو. بيدل ٻڌايو ته ايراني ڳائڻي ۽ خانم گوگوش کي

خميني ۽ ماراڻي ڇڏيو آهي. هي تعصبي انسان به ڪيڏا ڪڏور ٿا. ٽين، خاص ڪري جيڪي پاڻ کي بنياد پرست (Fundamentalist) ٿا چون! انهن ئي ته بابي شاعره قرأه العین طاهره کي قتل ڪرايو هو. چيو ويو آهي ته هو ايتري خوبصورت هئي، جو جنهن وقت جلاد هن کي قتل ٿي ڪيو تنهن وقت هن جا هٿ ڪنهي رهيا هئا. چيو وڃي ٿو ته جنرل ضياءَ فهرست (Hit List) ٺهرائي آهي، جنهن ۾ فهميده رباح ۽ منهنجو نالو به آهي. مون اهو ٻڌو ته مرڪي سوچيو: ”شايد اسان جي تقدير اسان کي پنهنجي منطقي نتيجي تي پهچائي رهي آهي.“

بيدل وڌيڪ چيو ته ايران جي برعڪس افغانستان ۾ افغانن مغنيہ ناشناس کي موسيقي ۾ پي. ايڇ. ڊي. ملي آهي. نه ڄاڻان ڪنهن ٿي چيو ته هن کي روس ۾ افغانستان جو سفير مقرر ڪيو ويو آهي. اسان وٽ ميوزڪ ۾ ڊاڪٽوريٽ ته ڪنهن کي نه ملي آهي، ها باقي ڪجهه ميوزڪ ٽيچر آهن. بیدل اهو مڃيو ته عابده پروين ڪلاسيڪي روايت کان جديد روايت تائين ڏاڍي چڱي ڳائي آهي. دراصل جيوٽي ۽ کان پوءِ هن کان بهتر ڳائي سٺ ۾ بيدا نه ٿي آهي. بیدل اهو به چيو ته ڪلاسيڪي موسيقيءَ جو لهجو نرم ۽ ان جو رنگ عبادت وارو ٿئي ٿو، جو انقلابي شاعريءَ لاءِ سازگار نه آهي. انقلابي شاعريءَ کي ڳائڻ وقت لفظن کي معنيٰ ڏيڻي ٿي پوي. ڪلاسيڪي موسيقيءَ ۾ جا لڻائي ۽ ورجاءُ آهي، ان لاءِ موجوده دؤر کي گنجائش گهٽ آهي. ڪوئي وانڊو هجي، جو ”پيا بن ڪت آوت چئن“ ساندھ به ڪلاڪ ٻڌي. بن ڪلاڪن ۾ انسان راکيت تي ٽرتي ۽ جي مدار مان نڪري وڃن ٿا.

بيدل وڌيڪ ٻڌايو ته ۱۰/۱۱ فيبروريءَ تي راهوڪيءَ ۾ شهيد فاضل جي ورسيءَ تي هن ”رني ڪوٽ جا ڌاڙيل“ مان ڪجهه ٽڪرا ڳاتا هئا. اٽڪل ٻه اڏائي لک ماڻهو موجود هئا جن نهايت خاموشيءَ سان هن کي ٻڌو هو ۽ چڻ جذبات جو سيلاب آنلي پيو هو. هونءَ سنڌ ۾ ’عوجما‘ ۽ ’ڳاڙهي‘ تقريبن ختم ڪندا آهن. پر

’هوجمالو‘ هڪ بي معنيٰ لوءِ ڪيٽ آهي، جو رجعت پرست اسان کان ڪسي چڪا آهن. مون هن کي چيو ته ”مائوڙي تنگ چيو هو ته ’جا گالھ تنهنجي دشمن کي وٺي، سا سمجه ته تنهنجي خلاف آهي‘. مون مائو مان پيو حوالو ڪڏهن نه ڏنو آهي، پر هن جي اها گالھ مون کي صحيح لڳندي آهي. اسان جا دشمن وهم پرستيءَ جو ڦهلاءَ ڪن ٿا، ۽ اسان کي ان جي پريور مخالفت ڪرڻ گهرجي. اسان کي اهو ڄاڻڻ گهرجي ته هو اسان جي ثقافت ۾ ڪابه دلچسپي نه ٿا رکن. رڳو ان کي وهم پرستيءَ جو رنگ ڏئي، ان کي سنڌ جي وجود ۽ بقا جي خلاف ڪم آڻين ٿا. اسان هنن جا اهي سارا ڏيونگ هائي سمجهي ويا آهيون. اسان ڄاڻون ٿا ته هو پٽائيءَ يا سچل کي جڏهن پيش ڪن ٿا، تڏهن سنڌ جي تاريخ ۽ جاگرافيءَ جي نئي ڪن ٿا. هو ته چاهيندا ته سنڌي اهڙيون بي معنيٰ ۽ واهيات سئون ڳائڻ جهڙيون ’هوجمالي‘ ۾ آهن ۽ هو ’جنهن جا پير پنج سیر ٿي‘، ’جنهن جو پيٽ لملي ٿي‘ جهڙين ستن جو اردو ۾ ترجمو ڪري، اسان کي احمق سمجهي ڪن ٿا.“

بيدل مون لاءِ ٽي ڪئسيٽ تحفي طور آندا هئا. بيگم اختر جا ڳاتل غالب جا غزل، حسين بخش گيلوءَ جو پنجابي ڪلام ۽ پنجابيءَ ۾ ”هیر“.

Gul Hayat Institute

۲۴ جولاءِ کان سليم کي موڪل هئي. ۲۵ تي قربانيءَ واري عيد هئي، ان ڪري هڪ ڏينهن اڳ لبنا لاهور کان هوائي جهاز ذريعي پهتي هئي ۽ سليم هن کي ايئرپورٽ تان وٺي آيو هو. بيٽو هن سان ساڻ هئي. لبنا ڪجهه هپايل هئي ۽ اڃان تائين سهيل جي اڇاڪ موت جا هن تي پاڇاوان هئا. مون هن کي آئت ڏني. بتوءَ

پنهجن ننڍڙن هٿن سان ماءُ پيءُ سان گڏ ڪيئي رنگين فوٽو گراف ڏيکاري، جي هن يورپ جي مختلف شهرن ۾ ڪڍايا هئا. مينهن ڦٽڻ کان به ننڍڙا آهن بٽوءَ جا هٿ!

۲۵ جولاءِ تي عيد هئي. ڪلفٽن جهڙي صاف ستري علائقي ۾ ڪيئي جانور ڪٽهي، رستا ۽ ايسوان رت ۽ اوجھرين سان ڀري ڇڏيا هئا. منهنجي ته هيٺ لهندي دل نه پئي ٿي. ان ڪري مون **"The Wall"** فلم وي سي آر ۽ ٽي ڏني. مون اهو ناول به ڪيئي سال اڳ غالباً پنجاه وارو ڏهاڪي ۾ پڙهيو هو، جو جان هرسي (John Hersey) جو لکيل آهي ۽ جو ٻيءَ جنگ عظيم جي هلندي وارسا جي يهودي باڙا (Ghetto) جي باري ۾ آهي. فلم آتسام ڏياريندڙ آهي. ڪيئن نازي جرمنيءَ ۾ ريل گاڏيون مظلوم يهودين سان ڀري انهن کي موت ڏانهن آڻايو ٿو وڃي ۽ ڪيئن انهيءَ گونگيءَ، بيوس قوم ۾ ڪجهه نوجوان چوڪرا ۽ چوڪربون هٿيار هٿ ڪري، نازي فوج جي مزاحمت ڪن ٿا، اها ان دور جي باري ۾ ٽن ۽ ٽن ڪاٺياريندڙ فلم آهي. مون اها فلم به پيرا ڏني ۽ چاهيو ته جيڪران فلم کي هر سنڌي نوجوان چوڪرو ۽ چوڪري ڏسي. وارسا گهٽو (Ghetto) جي مقابلي جي باري ۾ مون کي ناول نويس ليون يورس (Leon Uris) جو ناول (Mila-18) به ڏاڍو وڻيو هو جنهن ۾ ڏيکاريل آهي ته ڪيئن گهرن ۾ ٺاهيل بم سان يهودي چوڪرن ۽ چوڪرين نازي ظلم و ستم جو مقابلو ڪيو ۽ ويرماخت * (Wehrmacht) جي ٽٽڪن کي آڏيو هو.

* ويرماخت - نازي جرمنيءَ جي فوجي قوتن جو سرڪاري نالو.

ليومون يورس هون ۽ ته ڪيئي ناول لکيا آهن ۽ هو Exodus ('لڏپلاڻ') ناول لکڻ ڪري پهرين مشهور ٿيو هو، پر مون کي هن جو ناول Trinity ('ثانيت') ايترو وڻيو هو، جو مون ان جا ست اٺ سؤ صفحا به راتيون جاگي پڙهيا هئا. آهو ناول آئرلينڊ جي آزاديءَ لاءِ جدوجهد جي باري ۾ آهي.

جڏهن مان ڪاليج ۾ پڙهندو هوس ته مون کي ابراهيم جويي ايم. اين. راءِ جو هڪ ڪتاب 'Revolutionary's Library' پڙهڻ لاءِ ڏنو هو، جنهن ۾ انهن سڀني ڪتابن جي فهرست ڏني وئي هئي، جي هن پڙهيا هئا، نه رڳو انگريزيءَ ۾ پر روسي، جرمن، فرينچ وغيره ٻولين ۾ به. مان چاهيان ٿو ته مان انهن هزارن ڪتابن جي لسٽ ڪتابي صورت ۾ ڇپايان، جي مون پڙهيا آهن ۽ جن کي هر نوجوان سنڌي اديب ۽ شاعر کي پڙهڻ گهرجي. نه رڳو اهو، پر انهن سٽون فلمن جي لسٽ به ٺاهيان، جي هنن کي ڏسڻ گهرجن. هيءُ وڊيو جو دؤر آهي. فلم ڪتاب کان وڌيڪ اثر ڇڏي ٿي. وڊيو جي اهميت تي مون يونيورسٽيءَ ۾ هڪ لمبي تقرير به ڪئي هئي. نه ڄاڻان سنڌالاجيءَ وارا منهنجون انگريزيءَ ۽ اردوءَ ۾ ڪيل تقريرون، جي مون سنڌ يونيورسٽيءَ ۾ ڪيون هيون، ڇو نه ٿا ڇپائين!

Gul Hayat Institute

فقير محمد لاشاري ۽ ٽاجل بيوس گڏجي آيا هئا. گهر ۾ ٿوري دير ويٺاسين ته بجلي وسامي وئي ۽ گرمي ٿيڻ لڳي. مون ٽاجل کي چيو ته ”هل ته ڪيڏانهن ٻاهر هلو.“ هيٺ لٽاسين مس ته برسات پوڻ لڳي، مون ٻنهي کان پڇيو ته ”ڪيڏانهن هلو؟“ ٻنهي

چيو ته ”گروءَ وٽ ٿا هلون.“ هو ”گرو“ گرداس واسواڻي ۽ ڪي ڪوٺيندا آهن، جو سنڌ جو پراڻو صحافي آهي ۽ پريس ڪلب جي ڪنهن ڪمڊ ۾ رهندو آهي. هن جي عمر چاهتر سال آهي ۽ پوڙهو جهور ٿي چڪو آهي. تاجل ٻڌايو ته هن جي باري ۾ عنايت بلوچ جو شعر آهي:

”گنگا جي ڌار ۾ آ

سنڌوءَ جو پاڪ پاڻي

گرداس واڌواڻي—“

تاجل، ڪار پريس ڪلب ۾ گرداس واڌواڻي ۽ جي ڪمري جي ٻاهران بيمهاري. گرداس ڪمري جي دري ۽ لڳ ويٺو هو ۽ ڪجهه جهونگاري رهيو هو. هن اسان کي نه ڏٺو هو، ان ڪري تاجل دري ۽ لڳ اسان کي پاسيرو ڪري بيمهاريو ته گرداس کي ٻڌي سگهون، پر مون کي هن جا ٻول سمجهه ۾ نه آيا. جڏهن هن جي ڪمري ۾ گهڙياسين ته مون کي ڏسي چيائين: ”منهنجا وڏا ڀاڳ، ڀڳائي منهنجي گهر آيو.“ مون کي سرڪ اچي وئي. جي سردار علي شاهه، رشيد لاشاري، شيخ عبدالرزاق راز، ابراهيم خليل، انهن مان ڪوئي جيئرو هجي ها ته گرداس تي ڪفر جي فتويٰ ڏئي، هن کي ڦاهي چاڙهائي ها. هو پنهنجي ڪينيت ۾ چئي رهيو هو، ”تون آهين، تون آهين، تون ضرور پنهنجا پال پلائيندين.“

مون گروءَ کي چيو، ”ڪا اهڙي يادگيري ٻڌاءِ جيڪا

تنهنجن ڪتابن ۾ نه آئي هجي.“ چيائين، ”ڪيئي سال ٿيا، پاڪستان کان به اڳ، مان توسان مليو هوس. تون پوسٽ آفيس کان ڪجهه اڳتي، حشوءَ جي فلٽ ۾ ويٺو هئين، برنس گارڊن جي ڀرسان. سوڀو به آئي ويٺو هو. مان ڪهي آيو هوس انهيءَ شاعر کي ڏسڻ جنهن ’او باغي! او راج دروهي!‘ لکيو هو. تون ان وقت نوجوان هئين. مون کي اڃان تائين تنهنجي صورت ياد آهي.“

حشوءَ جي فلٽ تي ڇا ڇا نه بحث ٿيندا هئا! ڪيڏن اديبن، نقادن ۽ انقلابين جا نالا ورتا ويندا هئا. مرحوم اي. ڪي. بروهي

اڃان ڪارلائيل ۽ رسڪن پڙهندو هو ۽ اسان کي آهي نالا ئي بور
 پڙهندا هئا. اسان اِي. ايڇ. ڪار جا ڪتاب **The Romantic**
The Soviet Impact on the Western World ۽ **Exiles**
 پڙهندا هئاسين. ڪارل مارڪس جو نالو ئي اسان کي نشو وڌي
 ڇڏيندو هو. هن ئي تي 'انٽرنيشنل' (**Internationale**) جو بنياد رکيو
 هو. پروفيسر اجواڻي ۽ ٻارا اسان کي آليگزينڊر ڊيوماس جي **Three**
Musketeers تي ليڪچر ڏيندا هئا، جي ٻڌي ٻڌي اسان پيرار
 ٿي ويندا هئاسين. اهو پڙهي اسان جي لئون ۽ لئون ۽ ڪانڊاربي هئي
 ته انارڪسٽ انقلابي ۽ بڪونين (**Bakunin**) اتحاد (**Alliance**)
 جو بنياد رکيو هو. ڪاراکوزوف (**Karakozoff**) ۾ ڪيئن هڪ
 شاگرد زار کي قتل ڪرڻ جي ڪوشش ڪئي هئي. اهڙيون حقيقتون
 اسان کي برزبان ياد هيون. اسان پڙهيو هو ته انقلابي يورپ ۾ سوشلزم
 تي ڪتاب ڇپائي، روس ۾ چوريءَ ڪئي ايندا هئا. اسان به ائين
 ڪرڻ چاهيندا هئاسين! توڙي اسان جو مهاڀيا سان واسطو نه هو،
 تڏهن به صلاحون ڪندا هئاسين ته ويرا ساورڪر جو ۱۸۵۷ع جي
 بغاوت تي ڪتاب چوريءَ ڇپرايو وڃي. مون آهو ڪتاب ته ان
 وقت پڙهيو به ڪونه هو ۽ رڳو ان جي باري ۾ ٻڌو هوم ته اهو
 فرانس ۾ ڇپيو هو ۽ انگريز سرڪار ان تي بندش وڌي هئي. انهيءَ
 ڪتاب جي نالي تي مون کي ايترو آتساهيو هو، جو مون اهو نظر
 'او باغي او راج دروهي' لکيو هو. جيئن روسي انقلاب کان ٻوه
 روس ۽ ان جي اثر هيٺ يورپ ۾ تاريخ اڳتي وڌي رهي هئي، تيئن
 اسان به چاهيندا هئاسين ته پنهنجي ديس جي تقدير ڦيرايون ۽ عالمي
 انقلاب ۾ به حصو وٺون. ساري ساري رات مينارام هاسٽل ۾ بحث
 ٿيندا هئا ۽ ڪاٺ جي فرش تي سگريٽن جا ڪيئي ٽوٽا پکڙجي
 ويندا هئا.

مون کي ياد آيو ته جڏهن مون ڊي. جي. ڪاليج جي
 سنڌي سرڪل ۾ 'او باغي، او راج دروهي' پڙهيو هو ته پروفيسر
 رام پنڄواڻي ايترو خوش ٿيو هو، جو هو مون کي پاڻ سان گڏ وٺي هليو

هو ۽ ماني ڪارائي چيو هئائين: ”هل ته توکي ميران جي ستار ٻڌايان.“
 ’ميران!‘ مون من ۾ سوچيو هو، ’ميران جي ڪهاڻي ته ڀارت جي
 ترم جو، ڀڳتيءَ جو، ترنگ جو نالو آهي—‘ پوءِ هو مون کي هڪ
 سانوريءَ سلوئيءَ ڇوڪريءَ جي گهر وٺي آيو هو ۽ هن سان تعارف
 ڪرائيندي چيو هئائين، ”ميران! هي منهنجي استاد بيوس کان به
 وڏو ڪوي آهي. هن کي ستار ٻڌاء.“

پوءِ ميران سِٿار هلائي هئي ۽ مان سارو وقت هن جي سانوري
 سلوئي رنگ کي ڏسندو رهيو هوس.

جڏهن ميران جي گهر مان ٻاهر نڪتا هئاسين ته پنجواڻيءَ
 ٻچو هو، ”تو کي ميران ڪيئن لڳي؟“
 ”پنهنجيءَ ستار کان به چڱي لڳي،“ مون جواب ڏنو هو.
 اهو ٻڌي رام پنجواڻي مرڪڻ لڳو هو.

ان وقت منهنجو موسيقيءَ ۾ چاهه گهٽ هو، سٿار جو شوق
 نه بديل جي پيءُ فقير غلام علي مسرور پيدا ڪيو هو. پر ان کان
 ڪافي وقت پوءِ، غالباً سال ۶۸-۶۹ ع ۾ مان ولايت علي خان جي
 ستار ۽ علي اڪبر خان جو سرود نهايت محويت سان ٻڌندو هوس.
 روي شڪر به ٻڌندو هوس. ريڊئي تي بيگم اختر جا غزل ۽ ڏمريون ۽
 ماڻڪ ورما، ڪمار گندرو وغيره جي سنگيت به. هونءَ ته سنگيت جي
 ڪمي برصغير جي آخر اولهه ۾ به نه هئي—روشن آرا بيگم، امانت علي
 نزاکت علي وغيره—پر يارتي ريڊئي تي ڪرناٽڪ جي سنگيت
 مان نهايت شوق سان ٻڌندو هوس. نه رڳو ڀارت جي موسيقيءَ سان
 منهنجي محبت هئي، پر رقص سان به. شڪارپور ۾ منهنجي فلسفي
 جي پروفيسر مٿرائيءَ، المورا مان آڏي شڪر انستيتيوت جي هڪ
 رقص سان شادي ڪئي هئي، جا مون کي ڏتبه شاستر جي باري ۾
 ٻڌائيندي هئي ته هڪ ننڍڙي رڳو هڪ سنگيت ڪار جي
 سرتار سان ٺهڪي اچڻو آهي پر ناٽڪ سان هڪ ويس ڌاريءَ وانگر،
 روپ سان هڪ مورتي - پوڄڪ وانگر ۽ ريڪا سان هڪ چترڪار
 وانگر ٺهڪي اچڻو آهي. هوءَ چوندي هئي ته رڳو، اثر، سام ۽

يجر ويد وانگر پنجون ويد، نتيه ويد به آهي. نتيه شاستر ۾ چٽيهن آڏيائن مان، ست آڏيائے ناچ جي باري ۾ آهن. هوءَ اسان کي ڪيرالا جي ڪٽڪلي ۽ آڏر اويسر جي مٽيوري ۽ آڏر جي ڪٽڪ ۽ ڏکڻ جي ڀارت نتيه جي باري ۾ سمجهاڻيندي هئي ۽ ڪڏهن ڪڏهن آلمورامان هن وٽ نٽ ايندا هئا جي اسان کي ڪاليج ۾ ڪلاسيڪي ناچ ڪري ڏيکاريندا هئا. مٿاڻي ۽ جي گهر ۾ مڙهيل تصويرون لٽڪيل هونديون هيون جن ۾ شو جي ڪنٺ ۾ نانگ مالهاڻن- وانگر پيل هوندا هئا ۽ هن جي مٿي مٿان آڏو چنڊ هوندو هو.

مون تازو حيدرآباد ۾ ٻين بجي رات تائين محبوب ۽ ابراهيم سان گڏ، ابراهيم جي جاء تي 'ناچ ميوري' فلم ڏٺي هئي. "ميوري" هندي ۾ مورٿي ۽ کي چوندا آهن. فلم هڪ نرڪي ۽ جي زندگي ۽ جي باري ۾ هئي، جنهن جا پير ڪچي ويا هئا ۽ هن نقلي پير وجهائي، نهايت محنت سان نرت لاءِ ڪوشش ڪئي هئي ۽ نيٺ ڪامياب ٿي هئي. مون هن جا ناچ ڏسي ٿڌي ساهه سان سوچيو هو ته 'اسان ڇا ڇا وڃايو آهي!'

دلهي ۾ مون کي مشهور سنڌي ساهتيه ڪار، تيرٿ وسنت، چيو هو ته مان بس ٽي وڃان ۽ ڀرياگ ۾ گنگا ڄمنا جو سنگم ڏسي اچان ۽ بنارس ۾ ديب مالا به ڏسان. مان ٽڪل هوس ۽ ان ڪري وڃي نرسنگهيو هوس. پوءِ به مان اهو اندر جي اکين سان ڏسي سگهيو آهيان ۽ جنهن سنگم کي ڪاليداس پنهنجي نظم "رگهوونش" ۾ ڳايو آهي، ان جو ترجمو اڃان تائين منهنجي ڪنن ۾ پري رهيو آهي.

منهنجي برصغير جي پوري ثقافت سان ائين والهاڻه محبت آهي جيئن يوناني شاعر ڪازان زاکس کي يونان سان هئي. ڪيئي ڀيرا منهنجي دل چاهيو آهي ته اردوءَ جي مشهور اديب ديوندر - ستياڻسي ۽ وانگر هين برصغير جو ڳوٺ ڳوٺ گهمان ۽ ان جا لوڪ گيت پڙهان، ان جا ٻهار، نديون، محل سرائيون، مندر، مسجدون،

گُردڻارا ڏسان ۽ ان جي ساريءَ ڌرتيءَ کي پنهنجي گيتن ۾ سميتي اچان. مون کي اها ديومالائي مورتِي ڏاڍي وڻندي آهي — سروسوني هنس تي وڃي رهي آهي، هن کي هڪ هٿ ۾ بنسري ۽ ٻئي ۾ ڪوئي ڪتاب آهي. مان ڀانيان ٿو ته مان به گيت لکندي لکندي هن جو ساگر مان پار ٿري ويندس ۽ پنهنجو موڪش پائيندس.

۱۹۶۳ع ۾ مان ڀارت رڳو هڪ ڀيرو ويو آهيان ۽ شايد ٻيهر نه وڃي سگهندس. مون اتي هندو ڏٺا. هر ڪنهن جو ڌرم، ڪرم، اوٿار، سنسار، ٿرمورتيءَ، پڳتيءَ، مايا وغيره جو پنهنجو ارت آهي، پنهنجي جيون-سڀني جي ويڃاڻ آهي. هو ويدن، مهاڀارت، رامائڻ، پُراڻن ۽ گرنٿن کي پنهنجي پنهنجي حساب سان اهميت ڏين ٿا. ڪنهن جو ڪهڙيءَ مٿ ۾ وشواس آهي، ڪنهن جو ڪهڙيءَ مٿ ۾. ڪنهن جو ڪهڙي گيان ۾، ڪنهن جو ڪهڙي ۾. ڪي سانڪي، ڪي بوگ، ڪي ويدانت کي اهميت ڏين ٿا. ڪي هندو آهن، ڪي بوڌي آهن، ڪي جين، ڪي سک، ڪي لنگورن ۽ ڪي نانگن کي پوڄين ٿا، ته ڪي ساڌن، ستنن، پوتن پڙهين ۽ جستن مڙهن کي، ۽ ڪي پرڪرتيءَ جي شڪنين کي. ڪي نانگ ۾ پرماتما ڏسن ٿا، ڪي لنگم ۾، ڪي پٿر ۾، ڪي برڪش ۾، ڪي پاڻي ۾، ڪي اگنيءَ ۾، ڪي نڪشترن ۾، ڪي گرهن ۾، ڪي رام، ڪرشن يا ٻڌ ۾، ۽ ڪي ننگن نر ۽ نرڪار ۾، جو مسلمانن جي وحدانيت جي تصور جي ويجهو آهي، ۽ ڪي نه ڏيو سماجين وانگر ڪنهن به آپائيندڙ ۾ اعتبار ڪونه ٿا ڪن.

ڪيتري نه رنگارنگي آهي هن ديس ۾! مون پنهنجي شعرو ادب کي هن پوري برصغير جو آئينو بڻائڻ چاهيو آهي. پر زندگي ڪيتري نه مختصر آهي!

مون کي اهو دور به ياد آيو، جڏهن مان ۽ حشو ساريون راتيون سياست ۽ ادب تي ڳالهائيندا هئاسين. ٽي شخص آهن جن منهنجي ننڍيءَ عمر ۾ تربيت ڪئي آهي ۽ جي مان انهن سان نه

ملان ها تہ مان، مان نہ هجان ها، ۽ آهي آهن — حشو، سوڀو ۽ ابراهيم. انهن سان منهنجي عقيدت ۽ محبت ائين رهي آهي جيئن رومي ۽ جي شمس تبريز سان رهي هئي. اهي ئي ٿي ماڻهو آهن جي مون کان جيون جي ايڪي چوڪي وٺڻ جا حقدار آهن.

گرداس وٽ ڪافي دير ويٺا رهياسين ۽ منهنجي ۽ فقير محمد جي، گورباچوف جي پيرسٽرائڪا تي ڪافي لمبي گفتگو ٿي. ●



Gul Hayat Institute

۳۰ - جولاءِ ۱۹۸۸ع

مرتضيٰ سولنگي آيو ۽ ماهوار 'سوويت لٽريچر' ۱۹۸۸ع جو ڇهون پرچو، هفتيوار 'نيو ٿايمز' جا جولاءِ ۱۹۸۸ع جا ٻه پرچا ۽ جون ۽ جولاءِ جا 'ماسڪو نيوز' جا ڪيترائي پرچا ڏنائين. هو گوربا چوف جي پيرسٽرائڪا ("تشڪيل نو") کان ڏاڍو متاثر ٿي نظر آيو. مان هن کي استالن جي دؤر ۾ ۽ ان کان پوءِ جي سوويت ادب جي باري ۾ پنهنجا تاثرات ٻڌايا، جي ماسڪو جي موجوده ڪيفيت سان ٺهڪي اچن ٿا ۽ جي مان گذريل ۲۵ سالن کان پنهنجين تحريرن ۾ ڪڏهن ڪڏهن لکندو رهيو آهيان، پر انهن تي زياده زور نه ڏنو اٿم، ڇو ته منهنجا همدردي ۽ دوست گهڻو ڪري ڪميونسٽ هئا جن جو پاڪستان جي حالتن جو تجزيو گهڻو ڪري ساڳيو هو جو منهنجو رهيو آهي، ۽ مون اهي مسئلا کڻا ڪري، انهن کي ناراض ڪرڻ ۽ پنهنجن دشمنن کي هٿيار بند نه ٿي ڪرڻ چاهيو. مان جيتوڻيڪ ڪميونسٽ پارٽي جو ڪڏهن به ميمبر نه رهيو آهيان پر مون تي لپيل اهو هنيو ويو آهي ته مان ڪميونسٽ آهيان. مان انڪار به نه ڪندو آهيان ڇو ته ڪميونسٽ مون کي سڀني سياستدانن کان وڌيڪ ويجهو ۽ پاڪستاني حڪومت جي جڙنو اسلام پسنديءَ جي مخالفت ۾ مون کي پنهنجا لڳا آهن. مون مصطفيٰ ڪمي ٻڌايو ته مون ميخائيل گورباچوف جو ڪتاب 'پيرسٽرائڪا' جو هن انگلنڊ ۾ ڇپايو آهي، ڪالھ خريد ڪيو آهي، ۽ هن سان وعدو ڪيو ته اهو ڪتاب ۽ هن جا آئڊل رسالا ۽ اخبارون پڙهي مان پيرسٽرائڪا تي ڪجهه لکندس. مصطفيٰ مون کي ٻڌايو ته پارٽيءَ ۾ به ٿڙا ٿي ويا آهن - هڪڙا گورباچوف سان متفق آهن ۽ ٻيا هن جا مخالف آهن. مون هن کي چيو ته مون ڪنهن پاڪستاني اخبار ۾ پڙهيو آهي ته سي.

پي.آء. (ڪميونسٽ پارٽي آف انڊيا) وارا گوربا چوف کي **Attruist Communist** ڪوٺي رهيا آهن جا ڪميونزم جي اصطلاح ۾ ڄڻ ڳار آهي. مون کي ته ائين لڳي رهيو آهي ته **De-Stalinization** جا ڪروڙچوف شروع ڪئي هئي ان کي گورباچوف پنهنجي منطقي نتيجي تي پهچائي رهيو آهي. نمبودري پڌ، جو ڪميونسٽ پارٽي (مارڪس) جو جنرل سيڪريٽري آهي، ان ته ڪروڙچوف کي به رد ڪري چيو هو ته هو استالن جا فقط منفي پهلو پيش ڪري رهيو آهي. سي.پي.آء. وارا چون ٿا ته گورباچوف هنن جا قومي ۽ طبقاتي تضاد نه ٿو سمجهي سگهي، ۽ ان کان بي خبر آهي جو تضاد هن وقت ٽين ۽ دنيا ۾ سرماڻيداري ۽ سوشلزم جي وچ ۾ آهي. مون مصطفيٰ ڪبي چيو ته گورباچوف افغانستان مان فوج موٽائي بظاهر ته دنيا ۾ انقلاب ۽ قومي آزاديءَ کي پُٺ ڏئي رهيو آهي. هن جو چوڻ آهي ته اسان سوشلزم جا حامي آهيون، ۽ هرڪو پنهنجي لاءِ چونڊ ڪري. اها ڳالهه، پول، زيڪ ۽ اوپر جرمنيءَ جا رهواسي ته پسند ڪندا پر ٽين ۽ دنيا کي اها ڳالهه مشڪل پسند ايندي، جا پنهنجي اقتصادي/سياسي آزاديءَ لاءِ جدوجهد ڪري رهي آهي. ممڪن آهي ته هو روس جي اقتصادي زندگيءَ کي وڌيڪ ٺاهڻ چاهي ٿو ۽ پنهنجا ذريعا ٽين ۽ دنيا تي لٽائڻ نه ٿو چاهي. ممڪن آهي ته هن محسوس ڪيو آهي ته ٽين ۽ دنيا جا ملڪ پاڻدار ڪميونسٽ انقلاب نه ٿا آڻي سگهن. ممڪن آهي ته برزينيف جي دؤر کان وٺي آمريڪا پنهنجي فوجي مزاحمت افغانستان، انگولا، ڪمبوڊيا ۽ نڪاراگوا ۾ تيز ڪري ڇڏي آهي ۽ گورباچوف نه ٿو چاهي ته عالمي جنگ ٽي پئي ۽ دنيا تباهه ٿي وڃي. هو نڪاراگوا کي اڃان ڪافي مدد ڏئي رهيو آهي. ممڪن آهي ته سڊنيسٽا (**Sandinistas**) جي بقاءَ ۾ هن جو اعتبار آهي. ممڪن آهي ته وچ-آمريڪا، چاڪاڻ جو يو. ايس. اي. جي ويجهي آهي، ان ڪري گورباچوف ان کي وڌيڪ اهميت ڏئي رهيو آهي. ڏسڻ ۾ ائين ٿو اچي ته گورباچوف ڇهن سان به ٺاهه ڪرڻ چاهي

ٿو ۽ ڪمبوديا ۾ ويٽنام جي حمايت ڇڏڻ ۽ چيني-روسي سرحد تي به ٺاهه ڪرڻ چاهي ٿو. مون مٿي چين جي تازه ترين سياسي ۽ ادبي ڪتابن جو ذڪر ڪيو آهي ۽ مون کي چين ۽ روس ۾ نظرياتي مفاصلو گهٽيو ٿو نظر اچي. باقي اسان ٽين ۽ دنيا جا ماڻهو؟ اسان کي پنهنجو ٻوٽو ٻارڻو آهي ۽ ٻئي ڪنهن تي پاڙڻو نه آهي. پر ڇا اسان ڪوئي ٻوٽو ٻاري سگهون ٿا؟

بهتر ائين ٿيندو ته گورباچوف جو پيرسٽرائيڪا اڄ ئي پڙهي ڏسان ۽ ان کي سوويت زندگي ۽ ۾ ڪيئن استعمال ڪيو ٿو وڃي، ان لاءِ مصطفيٰ سولنگي ۽ جا آندل رسالا ۽ اخبارون پڙهي ڏسان.



Gul Hayat Institute

مان ۽ زرينه تاجل جي گهر وياسين، جو سهراب ڳوٺ ۾ آهي. زرينه، تاجل جي زال ۽ ڌيئرن سان ڳالهائي رهي هئي ۽ مان ۽ تاجل اڃان ڊرائينگ روم ۾ ويٺا هئاسين ته عابده پروين جو پيءُ، ماسٽر غلام حيدر، جو خود به ڳائيندو آهي ۽ جنهن عابده جي ننڍي هوندي تربيت ڪئي هئي، اندر هليو آيو. سنڌيءَ جو مشهور افسانه نگار علي بابا به اچي نڪتو. هو پنهنجي معذوبيءَ جي ڪيفيت مان نڪري چڪو آهي، جنهن ۾ ان وقت هوندو هو، جنهن وقت مان وائيس چانسلر هوس. هو ٿي. وي. ڊرامي 'دنگي منجهه درياه' جو مصنف آهي جو سعيده گذر جي مڙس مشتاق گذر ٿي. ويءَ ٿي آندو هو ۽ جنهن تي هن کي جرمن فلم ۽ ٿي. وي. فيسٽيول اوارڊ مليو هو. گذريل اٺن سالن ۾ هن جا ڪتاب 'ترتيءَ ٽڪاڻا'، 'ناول'، 'موهن جو دڙو'، 'ڀاڱو پهريون' ۽ 'آيل ڙي اولاڻا' ڇپجي چڪا آهن. ايتري ۾ عابده پروين به آئي. هو ڪنهن پروگرام ۾ ڊينمارڪ وڃي رهي آهي. اڳي آمريڪا، ڪئناڊا، انگلنڊ، فرانس، جرمني، ۽ ڀارت، هانگ ڪانگ، نيپال وغيره ۾ ڳائي آئي آهي. پاڪستان جي سطح تي هو مهدي حسن، غلام علي ۽ نورجهان کان متاثر هئي. اقبال بانو، نيره نور ۽ فريده خانم کي به چڱو فنڪار پئي مڃيائين. مون هن کي ٻڌايو ته اقبال بانو جو ڳاتل 'نديا ڪناري موري ناو' ۽ نيره نور جو ڳاتل فيض جي ڪلام وارو ڪئسيٽ مان ڪڏهن ڪڏهن صبح جو ناشتي جي وقت ٻڌندو آهيان.

پوءِ سڀني ماني گڏجي کڏيسين. تنهن کان پوءِ عابده پروين اسان کي پنهنجي گهر سمن چانهه جي دعوت ڏني. هن جو گهر تاجل جي ويجهو آهي. مون خود عابده جي مڙس غلام حسين کان طبيعت

جڏي باري ۾ پڇڻ پئي چاهيو. ڪجهه وقت اڳ هن کي دل جي
 بيماري ٿي پئي هئي. غلام حسين ريڊيو پاڪستان تي آفيسر آهي.
 هاڻي هن نوڪريءَ تان رٽائر ڪري ڪئسيٽن ڀرڻ جو ڌنڌو ڪرڻ
 ٿي چاهيو. هن چيو ته هن چاهيو ٿي ته هو منهنجي شاعريءَ جا ٻه
 ڪئسيٽ عابده جي آواز ۾ پرائي. ڪجهه وقت کان پوءِ عابده ۽
 غلام حسين کان موڪلايوسين ۽ تاجل جي زال ۽ پٽ اسان کي
 پرنس ڪامپليڪس تي ڇڏي ويا.



Gul Hayat Institute

شاهد 'خوشبو' رسالو کٽي آيو، جو شڪارپور مان شايع ٿيو آهي. سرورق تي پڪاسو جي امن جي فاتحه آهي ۽ ان جي هيٺان منهنجو شعر آهي:

اي ڪاش اهو تون ڄاڻين ها
آزاد هئا ڇا ٿيندي آ!
اي ڪاش اهو تون ڄاڻين ها
پرواه بنا پر ڪيئن هوندا
آزاد فضا ڇا ٿيندي آ.

شاهد ويو ته سارو ڏينهن پيرسٽرائيڪا متعلق لکندو رهيس. هڪ ڪامريڊ 'سويت لٽريچر' جا جولاءِ ۽ آگسٽ جا شمارا ۽ ماسڪو مان نڪرندڙ International Affairs جو آگسٽ جو شمارو ڏنا، جي هن کي اڄ دستياب ٿيا هئا. هيٺ 'سويت لٽريچر' ۽ انٽرنيشنل افيئرس' ۾ ڪافي دلچسپ مواد ڏنو ويو آهي، جو مون اڄ ئي نظر مان ڪڍيو. 'سويت لٽريچر' جي شمارن جو ته پنهنجي مضمون 'پيرسٽرائيڪا' ۾ ذڪر ڪندس، باقي 'انٽرنيشنل افيئرس' ۾ مون کي ڪم فلبيءَ (Kim Philby) تي مضمون ڏاڍو وڻيو. هو انگريز هو پر هن ٽيهه سال انگلنڊ ۾ سوويت يونين لاءِ خفي سرگرميون ڪيون ۽ اها ڳالهه هن پنهنجي حب الوطنيءَ جي خلاف نه سمجهي، ڇو ته اٽل هن پنهنجي ڊيس جي عوام جي پلائي انهيءَ ۾ سمجهي هئي ته جيت سوويت يونين جي ٿئي ۽ هن اهو طيءَ ڪيو هو ته روسي عوام جي پلائيءَ ۾ انگريز عوام جي پلائي به هئي. ۱۹۶۳ع ۾ ڪم فلبيءَ جي انگلنڊ مان پراسرار گمشدگيءَ کان پوءِ انگلنڊ ۽ ٻيءَ مغربي دنيا ۾ ڪافي چوڀول ٿيو هو ۽ ان کان ڪجهه وقت پوءِ هن تي ڪتاب به لکيا ويا هئا جي مون پڙهيا هئا. ڪنهن ڪنهن وقت وطن سان غداري ٿي ان جي عوام سان صحيح وفاداري ٿئي ٿي، ان جو مثال ڪم فلبيءَ جي زندگيءَ کان بهتر ٻئي انسان جي زندگيءَ ۾ مشڪل ملي سگهي.

ساڍي چئين بجي هواڻي جهاز سکر وڃڻو هو. مون پئبل ۾ تاحل کي فون تي چيو ته ۴ بجي جهاز جي روانگي آهي. هن چيو ته هو ٻين وڳي اسان وٽ پهچي ويندو. مان، سليم ۽ زرين به وڳي ڏهن منٽن تي گهران نڪتاسين ڇو ته پهرين اسان کي گلشن اقبال ۾ پنهنجي ڌيءَ، نگهت، جي گهر وڃڻو هو. ڪلفٽن برج تان اڃان لٽاسين مس ته آسمان ڪارو ٿيڻ لڳو ۽ جنهن وقت فريئر هال وٽ پهتاسين ته ڪاريون گهٽائون زور سان ٽوڪينديون آيون ۽ ڏاڍي زور سان وڏڙو وسڻ لڳو ڇڻ ته ڪراچيءَ جو ڪارو اندر ظاهر ٿي پيو هو. ڪار جا وائيپر (Viper) زور سان هلي رهيا هئا. سليم ڪار هلائي رهيو هو ۽ مان کيسي مان رومال ڪڍي، اندران شيشي تان اڳهي رهيو هوس. پريان ايندڙ موٽرن جون بتيون بارش ۾ ڇنڀ ڪري رهيون هيون. ڪنهن وقت ته ايترو انڌيرو ڄاڻجي ٿي ويو، جو پتو ئي نه ٿي پيو ته ڪاٺي ڪار يا ٽرڪ ڀرسان گذري وئي. رڪشائون ته بنهه نظر نه ٿي آيون.

گلشن اقبال ڏانهن ويندي ائين ٿي نظر آيو ته رستا پاڪستان جي آدرش وانگر زبون ٿي چڪا هئا. وڪ وڪ تي پاڻيءَ جا تلاءَ هئا ۽ ڪار ڇڻ پيڙهي ۽ وانگر سانداري کي چيريندي وڃي رهي هئي. ائين ٿي لڳو ته ٽرني جل مٽهي ٿي چڪي هئي. مون سليم کي چيو ته ”نگهت جي گهر هاءِ مشڪل آهي، سڌو شاهراه فيصل تي هل جتان ايئر پورٽ پهچي وينداسين.“ هن ڪار ڦيرائي. اوچتو ڪنهن دٻي وٽ ڪار بيهجي وئي. انجني جون وايرون آيون ٿي ويون هيون. مان، سليم ۽ زرين، شيشا بند ڪري اندر ويهي رهيائين. بارش پوندي رهي، پوندي رهي، پوندي رهي — ’هواڻي جهاز ممڪن آ نه ويو هجي! ممڪن آ ته پرواز ڪئسل ڪيو ويو هجي! خبر نه آهي ته وري ڪڏهن ويندو! گهر ڪڏهن پهچبو؟ ڪڏهن پهچبو؟‘ ڪيترو نه انتظار هو، آند مانڌ هئي، اڪو هو! ●

۵- آگست، ۱۸۸۸ع

وري بڪنگ ۸- تاريخ تي ڪرائي آهي. ڪالهه لاکون پيرسٽرائڪا تي لکي رهيو آهيان. مون هميشه سوچيو آهي ته انسان بيدائشي اشرف المخلوقات نه آهي. اشرف ٿيڻ لاءِ هن کي ڪوشش ڪرڻي پوي ٿي. هن کي ثابت ڪرڻو آهي ته هن پاڻ مان هر جانور کي — چيتي کي، واڳهه کي، سوئر کي، لومڙ کي — ٽڪي ڪڍيو آهي ۽ هو هاڻي انسان آهي. ڪلم، ڪروڙ، لوپ، موھ ۽ اعنڪار انسان ۾، هر سماج ۾، ٿئي ٿو، ۽ هن کي ان جي خلاف هڪ لڳاتار جدوجهد جاري رکڻي پوي ٿي. مون ’ڪاڪ ڪڪوريا ڪاپڙيءَ‘ ۾ بيوروڪريسيءَ جي خلاف لکيو آهي. لينن جهڙو انسان انساني فطرت کي شعلي ۾ بدلائي ڇڏي ٿو ۽ ان ۾ هر ڪوڙ، پاپ، لوپ ۽ لالچ جلي رک ٿي وڃن ٿا، پر هن جي موت کان پوءِ اڪثر ماڻهو وري ساڳيءَ اوندھ ۾ ويڙهجي وڃن ٿا ۽، وس يا بيوس، انياءَ ۽ اتياچار ڪن ٿا. ماڻهوءَ کي جڏهن واڳهه جا ٽنهن ملن ٿا ته هو ٻئي جون اکيون ڪڍي وجهي ٿو. جي گانڌيءَ جي جيئري ڏيرا ڪٽيندا هئا، متياگره ڪندا هئا، ريل جي پٽن تي سمهي پوندا هئا ۽ جيلن جي ڪوٺين کان نه گهٻرائيندا هئا، آهي هن جي موت کان پوءِ رشوت، چوربازاريءَ ۽ ذخيره اندوزيءَ تي لهي پيا. نوان آدرش انسانن جي ضمير تان ڪٽي لاهي ٿا ڇڏين، پر جڏهن اُهي جهونا ٿين ٿا ته انهن کي جرڪائڻ ضروري ٿيو پوي. اها ڳالهه مون تڏهن محسوس ڪئي هئي جڏهن ايسر. اين. راءِ جون لکڻيون پڙهي مان روسي انقلاب سان واقف ٿيو هوس. روسي انقلاب منهنجي سوچ کي ٻئي هر انقلاب کان وڌيڪ آئڙيو آهي ۽ منهنجي شاعريءَ ۾ انهيءَ جا پڙاڏا آهن، پر مون ڪڏهن به نه سمجهيو آهي ته انقلاب کان پوءِ روس جي سرزمين بهشت ٿي پئي آهي ۽ ان کي لڳاتار

آئسٽاھ جي ضرورت نہ آھي. هن وقت دنيا ٻن طاقتن جي وچ ۾ ورهايل آھي — آمريڪا ۽ روس. ٽين دنيا کي ٻنهي جي تصادم وقت هڪ جو پاسو ڪڍڻو آھي، ۽ ڇاڪاڻ جو آمريڪا ٽين دنيا ۾ ڏونس ۽ ڌانڌلي مچائي ڏني آھي، هر هنڌ فوجي آمريتن کي آپاري ٿي آھن جي ذريعي عوام کي هيسائي ٿي ۽ آھن جي جاڳ کي نهوڙي ٿي، ان ڪري ٽين دنيا لاءِ روس جي حمايت کان سواءِ ڪوئي چارو نہ آھي. يورپ جي ملڪن جي ٻي ڳالهه آھي پر آھن کي بيرسٽرائڪا کان پوءِ سوچڻو پوندو تہ پولنڊ جي ”ساليڊارٽي“ (Solidarity) جهڙيءَ يا ٻيءَ ڪنھن اهڙيءَ مخالفت جي هاڻي ضرورت بہ آھي يا نہ. مان اقتصاديات جو تہ ماهر نہ آھيان، نہ پاڻ کي بين الاقوامي معاملات تي سٽڻ ٿو سمجھان. ليڪن دنيا ۾ جو شعر و ادب منھنجي مطالعي ۾ رھيو آھي ۽ منھنجي شاعريءَ تي اثرانداز ٿيندو رھيو آھي، ان ڪري مون کي بيرسٽرائڪا تي، روسي شعر و ادب جي حوالي سان، وڌيڪ لکڻو آھي. جا ڳالهه گورباچوف اڄ ڪري رھيو آھي سا مان روس ۾ شعر و ادب جي باري ۾ پنجنو ٻھن سالن کان بہ مٿي عرصي کان سڀيندو ۽ وقتي ڪندو رھيو آھيان، ۽ ان لاءِ پنھنجا دليل ۽ نتيجا پنھنجي مطالعي تي ٻڌل هئو. هن ملڪ ۾، جنھن ۾ اڪثر دانشور انڌا، ڳونگا ۽ ٻوڙا آهن يا ويڪاڻو مال آهن، جن کي نہ ديد آھي نہ ضمير آھي، جي سٽ جا مسئلا يا تہ سمجھي نٿا سمجھن يا جيڪڏھن سمجھن ٿا تہ آھن کي ڏاڍ ۽ ڏڍ، لوپ ۽ لالچ جي ڪري لنوائِي ڇڏين ٿا، اتي منھنجا دوست فقط ”سنڌي“ ۽ ”غير سنڌي“ مارڪسٽ دانشور آهن، ڇو تہ مارڪسزم انھيءَ تعصب، انڌ ۽ ضمير جي گسراھيءَ کي مڪمل رد ڏئي ٿي جا هن ملڪ جي تقدير تي رھي آھي ۽ جا هن جي هر تدبير تي اثرانداز ٿئي ٿي. جيڪي اسلام کي مارڪسزم جو اوچو اوڙھائين ٿا آھن سان تہ منھنجي اصل نہ پوندي آھي، آھن کان اھو دشمن چڱو، جو ننگو وار ڪري ۽ جنھن جي مقابلي جي تياريءَ لاءِ ڪنھن سوچ وڃڻ جي ضرورت نہ پوي. اها ٻي ڳالهه آھي تہ ڪوئي مارڪسٽ

دانشور رڳو نالي جو مارڪسٽ آهي يا هو سچ پچ ڪاٻي ۽ ڌر جو دانشور آهي. ڏکڻ ايشيا جا تعصبات ختم ڪرڻ لاءِ، جمهوري نظام ۽ ان ۾ مارڪسٽ پارٽي ۽ جي رهنمائي ضروري آهي. مان پنهنجي آزادي برقرار رکڻ ٿو ۽ سڄڻجهه پنهنجي ضمير موجب ڪرڻ چاهيان ٿو ۽ پارٽي سان اختلاف جي حق تان هٽ ڪڍڻ نه ٿو چاهيان. پر پوءِ به مان مارڪسزم جو حمايتي آهيان. جمهوري نظام ۾ ڪاٺي مارڪسٽ پارٽي اليڪشن ۾ حصو وٺي اڪثريت حاصل ڪري ۽ حڪومت ٺاهي ته ان ۾ ئي هن قوم جي نجات آهي.

پيرسٽرائڪا تي مضمون هن ڊاٽري ۽ جو حصو نه آهي، پر ڇاڪاڻ جو اهو به ساڳئي دور ۾ لکيو ويو آهي، جنهن ۾ هي ڊاٽري لکي وئي آهي، مان اهو هن ڊاٽري ۽ جي آخر ۾ شامل ڪيان ٿو.

Gul Hayat Institute

پيرسترائڪا ۽ روسي ادب

روسيءَ ۾ Glasnost 'صاف گوئيءَ' کي چون ٿا ۽ پيرسترائڪا 'نئين تشڪيل' کي. موجوده پيرسترائڪا سوويت سماج ۾ اهم تبديلين آڻڻ واري نئين تحريڪ آهي. پهريون ڀيرو ۱۹۲۱ع ۾ لينن جي چوڻ تي 'نيپ' (NEP) جي شروعات ڪئي وئي. ان جي پروگرام جا اهم نڪتا لينن جي پوئين تصنيفن ۾ ڏنا ويا آهن ۽ هن جي آخرين وصيت ۾ هئا، جا مجرمانه طور استالن ڪميونسٽ پارٽيءَ کان لڪائي ڇڏي هئي. ان ۾ لفظ 'پيرسترائڪا' استعمال ڪيو ويو هو. ان جي معاشي/اقتصادي مواد ۾ سهڪاري رٿا (Cooperative Plan)، پارٽيءَ ۽ رياست ۾ جمهوريت، قومن جو سوال ۽ سياسي نظام ۾ تبديليون شامل هيون. ان کي استالن رد ڪري ڇڏيو.

بي پيرسترائڪا استالن جي موت کان پوءِ شروع ٿي ۽ ڪجهه غيرمستقل مزاجيءَ، گومگو ۽ تضاد سان ۱۹۶۰ع تائين هلي. وري استالن وارا طور طريقا نئين سر زور وٺي ويا، جن جي ڪري ماڻا اڇي وئي ۽ نيٺ بحران پيدا ٿيو.

هاڻي نئين پيرسترائڪا (نئين تشڪيل) ٿي رهي آهي. ٻه ڀيرا اڳي اها نهوڙي وئي هئي ۽ هاڻي وري هميشه لاءِ استالنزم جي خاتمي لاءِ سرچيت ڪئي وئي آهي ۽ لينن جي ڏيکاريل وات ۽ متن ڏانهن موٽ ٿي رهي آهي ۽ انهن کي اڳتي وڌي وڃڻ جي ڪوشش ڪئي وڃي ٿي. چيو وڃي ٿو ته اهو روس جو آخرين تاريخي موقعو آهي ۽ روس خوف ۽ اميد جي چوڌگي تي بيٺو آهي. سوشلزم سان مکيه دشمني افسر شاهيءَ جي غلط بيانن ۽ مارڪسزم جي نظريي ۾ ٽوڙ مروڙ ڪئي آهي. استالنزم، ماڻوازم ۽ پولپوٽزم (Polpotism) ان غلط بيانن جا مثال آهن. ميخائيل

گورباچوف: انهيءَ غلط بيانءَ ۽ ٽوڙ مروڙ جي بيخ ڪني ڪري رهيو آهي. هو هٿل سان وقت حاصل ڪرڻ لاءِ معاهدي ۽ پولنڊ کي ورهائي ڪٽڻ واري مالوٽوف - ربن ٽراپ سمجهوتي ٿي پنهنجي پوري زور سان حملو ڪري رهيو آهي. بخارن جو نالو ڪيئي سال گمناميءَ جي غار ۾ رهيو آهي. دراصل روس ۾ ٽراسٽڪيءَ وانگر ان جو نالو وٺڻ به ڏوهه هو. سان جڏهن لينن گراڊ ۾ اهو ڪمرو ٿي ڏٺو جتي انقلاب کان ڪجهه وقت اڳ لينن ٿي مهينا پناهه ورتي هئي، تڏهن مون ڏٺو ته ان ڪمري ۾ لينن جو ڪوڙو پاسپورٽ، آهي رسالا ۽ اخبارون جي ان وقت، لينن پڙهيو هيون، اينن جو اڪيلو فوٽو گراف ۽ پنهنجن ڪامريڊن سان هن جا فوٽو گراف، ديوارن تي ٽنگيا پيا هئا. مون پنهنجي گائيڊ 'سرگيءَ' کان پڇيو ته هنن فوٽو گرافن ۾ ٽرائسڪي ڪٿي آهي ته هو بت بت ڪرڻ لڳو ۽ چوڻ لڳو، "مون ته ٽرائسڪي ڪونه ڏٺو هو ۽ مان چئي نٿو سگهان ته اهو هتي آهي يا نه. اسان لينن گراڊ مان ماسڪو موٽي رهيا هئاسين ته اردوءَ جي ناول نويس، قدسيه بانو، ريل جي هڪ گاڏي ۾ هئي، ته مان ۽ سرگي ٻئي گاڏي ۾. هڪ بجي رات تائين مان ريل جي دريءَ مان پرچ جا وڻ ڏسندو رهيس ۽ پوءِ ٻئي وسائي سمهي پيس. گهڙي نه گذري ته سرگيءَ چيو، "مان ٻئي ٻاريان. مان توکان هڪڙو سوال پڇڻ ٿو - جاهايان." مون پنهنجي پاسي واري ٻئي ٻاري ته سرگيءَ پڇيو، "مون کي معلوم آهي ته انقلاب وقت ٽرائسڪي روسي فوج جو ڪمانڊر انچيف هو ۽ وڏو انقلابي ۽ دانشور به هو پر مون نه ڪنهن روسي انقلاب جي ميوزم ۾ هن جي تصوير ڏني آهي ۽ نه ڪنهن ڪتاب ۾ هن جو نالو پڙهيو آهي. تو ڪنهن انگريزيءَ جي ڪتاب ۾ هن جي باري ۾ ڪجهه پڙهيو هجي ته مون کي ٻڌاء." مون هن کي ٻڌايو ته ڪيئن استالن سان ٽرائسڪيءَ جو تڪرار ٿيو هو ۽ ڪيئن هو روس ڇڏي آخر ميڪسيڪو ۾ وڃي رهيو هو، جتي هن کي قتل ڪيو ويو هو. مون هن کي اهو به ٻڌايو ته مان آئزڪ ڊيوٽشر (Isaac Deuter) جي

ٽن جلدن ۾ ٽرائسڪي ۽ جسي سرگذشت پڙهي آهي ۽ هڪ جلد استالن جي سرگذشت تي به پڙهيو آهي. رابرٽ پين (Robert Payne) به هن جي سوانح عمري لکي آهي جا دلچسپ آهي ۽ جا مون پڙهي آهي. مون سرگيءَ کي وڌيڪ چيو ته استالن انقلاب جي تاريخ سان هٿ چـراند ۽ ان ۾ توڙ مـروڙ ڪٿي هئي. انڪري روسي تاريخ ۾ ٽرائسڪي ۽ جو ذڪر ڪونه آهي ۽ نه ڪنهن ميوزم ۾ اڃان تائين هن جو فوٽو گراف آهي ۽ ”ٽرائسڪائيٽ“ لفظ ڪميونسٽ دنيا ۾ هڪ گار سمجهيو ٿو وڃي ۽ اهو ان جي باوجود جو ڪريملن مان استالن جو لاش ڪڍائي ڪنهن ٻئي هنڌ پورايو ويو آهي. جهيڙو، استالن ۽ ٽرائسڪي ۽ ۾ اقتدار لاءِ هو ٻـر ٻـهي مارڪسزم جي آڙ ورتـي هئي، جيئن منهنجي ملڪ ۾ سياستدان هڪٻئي کي اسلام جي آڙ ۾ نيست نابود ڪندا آهن. اهو ٻـڌي سرگيءَ کي طاق لڳي ويا ۽ هو ٻئي وسائي سمهي پيو هو. هو هڪ ديانتدار ڪميونسٽ هو ۽ پنهنجي فرض ۾ ڪابه ڪوتاهي نه ٿي ڪيائين. هو روستوف جو هو ۽ اسان کي لينن گراڊ گهمائڻ لاءِ ماسڪو ۾ گائيڊ طور ڏنو هئائون. هن کي ٽي روبل روز ملندا هئا جي آئينا لهن رپين جي برابر هئا، ڇو ته سرڪاري اگهوٽري ۽ ۾ روبل جي قيمت تيرهن رپيا هئي. هونءَ ته پاڪستان ۾ ان وقت ڊالر جي قيمت ڏهه رپيا هئي پر روس ۾ ڊالر بلڪ مارڪيٽ ۾ ٽي وڪاميا ۽ مون کي هڪ سو ڊالر جي عيوض ٽي سو روبل مليا هئا جي مون کي ماسڪو ۾ پڙهنٿڙن سنڌ يونيورسٽي ۽ جي استادن مقارائي ڏنا هئا.

مان ۽ سرگي رات جو لينن گراڊ هوٽل ۾ ويٺا هئاسين ۽ قدسيه ماني کائي پنهنجي ڪمري ۾ هلي وئي هئي. اسان بال روم ناچ ڏسي ۽ مغربي موسيقي ٻـڌي رهيا هئاسين. آمريڪن، فرينچ، جرمن ۽ انگريز قومن جا جوڙا پاپ ميوزڪ (Pop Music) تي ڊنچي رهيا هئا ۽ ڪي ميزن تي پي رهيا هئا ۽ پنهنجي واري وٺڻ جا منتظر هئا. ٿوري مفاصلي تي آمريڪن ائڪٽر ائمنوني ڪلن

(Anthony Quin) به ڪنهن خوبصورت چوڪري ۽ سان ويٺو هو ۽ وسڪي پسي رهيو هو. اوچتو مون کي سرگي ۽ چيو، ”مون کي هڪڙو ڊالر آڌارو ڏيندين؟“ مون هن کان پڇيو ته ”ڇا ڪندين؟“ هن جواب ڏنو ته ”ايڪسپورت ڪوالتھي بيئر (Export Quality Peer) وٺندس. اهو بيئر اسان کي رڳو ڊالرن ۾ ملي سگهندو جيئن بي هرڪا برآمد ڪرڻ واري شيءِ فارين ڪرنسيءَ (پرڏيهي ناڻي) ۾ وڪاسي ٿي. دراصل لينن گراڊ بيئر جهڙو بيئر سڄي روس ۾ نه آهي ۽ مان اهو پهريون ڀيرو چڪڻ چاهيان ٿو.“ مون هن کي ڊالر آڌارو ڏنو ۽ هڪڙو ٻيو ڊالر ڏئي چيو ته ”مون لاءِ به ساڳيو بيئر گهراءِ.“ هن ٻن ڊالرن ۾ ڇهه بوتلون بيئر جون گهرايون ۽ پوءِ هڪ بوتل پنهنجي گلاس ۾ وڌائين ۽ هڪ منهنجي گلاس ۾. هن چسڪيون ڏئي بيئر جو گلاس پيئو ۽ پوءِ مون کي هڪڙي چيائين، ”مون کي هڪ ڊالر ٻيو به ڏيندين؟“ مون مرڪي هن کي چيو: ”ٽي بوتلون بيئر جون ڪافي نه آڻئي؟ ٻيو ڊالر ڇا ڪندين؟“ هن جواب ڏنو: ”آمريڪن سگريٽ وٺندس. انهن جو پئڪيٽ به ڊالر ۾ ملندو آهي. روس جي سگريٽن ۾ ڪو مزو نه آهي.“ ڇاڪاڻ جو مون وٽ به پاڪستاني سگريٽ هئا، مون سرگيءَ کي ٻيو ڊالر به ڏنو ۽ هن Dunhill ’ڊن هيل‘ سگريٽن جو هڪ پئڪيٽ گهرايو ۽ ان مان هڪ سگريٽ کڻي نفاس سان بيئر جي بي بوتل به پيئڻ لڳو ۽ سگريٽ مان ڪش به هڻڻ لڳو. سامهون واريءَ ميز تي هڪ نهايت خوبصورت ويهارو ورهين جي آرمينين چوڪري ڳاڙهو شراب پي رهي هئي. سرگي خود ٽيهارو ورهين جو هو ۽ قد جو ٿورڙو ڊگهو ۽ نهايت ڊولائٽو هو. مون هن کي آرمينين چوڪريءَ ڏانهن اشارو ڪري چيو: ”سرگي بيئر ۽ آمريڪي سگريٽ جو مزو نه ورتو آڻي، هاڻي انهيءَ آرمينين چوڪريءَ کي ڇو نه توسان گڏ رقص ڪري. سرگيءَ مون کي چيو ته ”تون ڇو نه توهن سان رقص ڪرين؟“ مون هن کي جواب ڏنو ته، ”هوءَ مون کان ٿيهر، پنجنهه سال ننڍي آهي متان انڪار ڪري. بهتر آهي ته تون هن

سان رقص ڪرين.“ ان تي سرگيءَ مرڪي چيو ته ”روسي چوڪرين کي وڌندا ٿي پنجاه سالن جا مرد آهن. اسان کي ته هو ٻار سمجهنديون آهن.“ مون کي ڪيل اچي وئي ۽ سرگيءَ کي چيم، ”سرگي! مون کي بيئر مڙو ڏئي رهيو آهي ۽ مان هن چوڪريءَ سان اسٽيپ (Step) رکي به نه سگهندس، تون وڃ!“ نيٺ سرگي اٿي هن کي رقص لاءِ چيو ته هو ۽ يڪدم خوشيءَ سان اٿي آئي ۽ هن سان گڏ نچڻ لڳي. سرگي نچندي نچندي هن سان پنهنجا انگ ملائي رهيو هو ۽ ڪجهه دير کان پوءِ هن کي ڪنڊ پاسي ۾ وٺي ويو، جتي هن کان به ٽي چئميون ورتائين. جڏهن هو آرمينين چوڪريءَ کي ميز تي ڇڏي، مون سان گڏ اچي ويٺو ۽ بيئر جي ٽين بوتل کوليائين ۽ آمريڪي سگريٽن جي پئڪيٽ مان ٻيو سگريٽ ڪڍيائين ته مون هن کي چيو: ”سرگي، تون ته بورجوازيءَ کان به ٻرو ٿو هلين. تو ڊالر مون کان وٺي ايڪسپورٽ ڪوالتِي بيئر ورتو. ٻيو ڊالر مون کان وٺي آمريڪن سگريٽ ورتا ۽ آرمينين چوڪريءَ سان ائين چم چٽ ۽ مهٽ مهٽ ڪئي جيئن يورپ جا بورجوازي جـوڙا ڪري رهيا آهن. تون يورپ جي ڪنهن بورجوازيءَ کان ڇا ۾ چڱو آهين؟“

”هڪ ڳالهه ۾. بورجوازي حرام جي پئسي مان عيش ڪري رهيا آهن ۽ مون حلال جي پئسي مان عيش ڪيو. مون توکان به ڊالر اٽارا ورتا آهن. جڏهن ماسڪو هلنداسين ته مون کي پنهنجو معاوضو ملندو ۽ مان توکي تنهنجن ٻن ڊالرن جي عيوض انهن جي بلٽڪ مارڪيٽ واري قيمت ڇهه روبل موٽائي ڏيندس.“ هن يڪساهيءَ چيو، ۽ مون کان پڇيائين: ”تون ڇا ٿو سمجهين؟ اسان خون جا درياھ پار ڪري انقلاب آندو هو. اسان جي ٽن نسلن ان ڪري پيٽ کي پتيون ٻڌي گذارو ڪيو آهي ته جيئن اسان سوشلزم کي پليءَ پٽ اٿي سگهون. اسان جرمن فوجن سان مقابلو ڪري، لکين ماڻهو مارائي، فاشزم کي شڪست ڏني. ڇا، اڃان به اسان کي عيش ۽ آرام جي زندگيءَ تي حق نه آهي“

مان چپ ٿي ويس. مون محسوس ڪيو ته مان هڪ حساس روسي ورڪر سان گفتگو ڪري رهيو آهيان. برصغير ۾ ته هن جي عمر جا چوڪرا ڇڄورا هوندا آهن. جنهن ڏينهن اسان ماسڪو پهتاسين، ان جي ٻئي ڏينهن ئي هن مون کي هوٽل ۾ ڇهه روپل موٽائي ڏنا ۽ منهنجو شڪريو بجا آندو.

سو مون ڳالهه ٿي ڪئي ٿرائسڪيءَ جي. مون کي عجب نه ايندو، جي مستقبل ۾ ڪنهن وقت ٿرائسڪيءَ جي صحيح قدر و قيمت ڪئي وئي، ڇو ته تازو بخارن (Bukharin) * ۽ استالن تي

* نڪولائي بخارن (Nikolai Bukharin) سوويت رياست جي شروعات ۾ جلديءَ سان ڪرايل Indus-Collectivisation ۽ trialization جي مخالفت ڪئي هئي. هن چيو ٿي ته Heavy Industry سان Consumer's goods جي پيدايش کي همٿايو وڃي. هن نيپ (New Economic Policy) جي حمايت ڪئي هئي، جيائين وجود ۾ آندي هئي، ۽ استالن ٻاهي ڏيڻ ڪري ڇڏي هئي. استالن واري جبر و ستم جي دؤر ۾ بخارن جي اها ڳالهه، ڪفر سمجهي ۽ ان ڪري ۱۹۳۸ع وارين بدنام جڙتو ڪارواين ۾ بخارن، زينوفيف، رادڪ ** وغيره کي گولي هڻي ماريو ويو هو. اهو مون کي حشوءَ غالباً ڏڏهن ٻڌايو هو، جڏهن مان جونير بي. اي. ۾ ڪراچيءَ ۾ پڙهندو هوس، هن ماسڪو جي ڪارواين تي مون کي هڪ ڪتاب به پڙهڻ لاءِ ڏنو هو. حشو ۱۹۳۸ع جي 'صفائي' (Purges) جي مخالفت ڪندو هو ۽ چوندو هو ته ”ڪميونسٽ غلط آهن، جڏهن هُو چون ٿا ته (Trotiskytism) ٿرائسڪائيزم ۽ (Fascism) فاشزم هڪ ڳالهه آهن، ۽ اهو سارو ڇڪر استالن جو هلايل آهي.“

** زينوفيف - Zinoviev

رادڪ - Radek

ٻين مارڪسي تنقيد ڪندڙن کي وري ساڳي ۽ ريت بحال ڪري،
 انهن کي انهن جي اصلي روپ ۾ ڏٺو ويو آهي.
 ڏسڻ ۾ ائين ٿو اچي ته گورباچوف زور شور سان صحيح
 سوشلزم آڻڻ جي ڪوشش ٿيو ڪري. هن پيرسٽرائڪا تي پنهنجو
 ڪتاب انگلنڊ ۾ ڇپايو آهي ته جيئن اهو ساري دنيا ۾ ڦهلاجي وڃي.
 هو ريڊيو، ٽي. وي. ۽ اخبارن ۽ رسالن ۾ پنهنجي پروگرام جو ڦهلاءَ
 ڪري رهيو آهي. ۱۹۸۴ع ۾ طارق علي ۽ جو ڪتاب **The Stalinist Legacy**
 پڙهي، مون سوچيو هو ته ممڪن آهي ته روسي دانشور
 به ڦيرو کائين ۽ استالن جا پرڇا آڏائي سگهن. پر انهيءَ ڪتاب
 کان ڪيئي سال اڳي ايم. اين. راءِ جي تحريرن استالن جي جبر و
 ستم کي ۱۹۴۰ع کان ۱۹۵۰ع تائين ايترو ته وڌڪو ڪيو هو، جو
 مون کي اهي تحريرون پڙهي استالنزم مان اعتبار نڪري ويو هو.
 ايم. اين. راءِ استالن جي حوالي سان شخصيت پرستي (Cult of
 Personality) ۽ ان جي مضر اثر جي باري ۾ مضمون لکيا هئا،
 جي جن اڄ سوويت يونين ۾ دهرايا وڃن ٿا. ايم. اين. راءِ جيتوڻيڪ
 جدلياتي ماديت (Dialectical Materialism) ۾ پختو ويساهه رکندو
 هو، تڏهن به هن پنهنجي تحريڪ جو نالو **New Humanism**
 رکيو هو.

ٻي ۽ جنگ عظيم هلندي، فيض جا اهڙا ترقي پسند نظم:

تير گدي ۾ آهي ته آهستي آهستي ٻي چلي آهي ۽
 شب کي رگ رگ سے اهو بھوٽ رها ھو جيسے
 چل رھي ۽ کچھ اِس انداز سے نبض ہستی
 دُون۔ وُن عالم کا نشا ٿو ٿو رھا ۽ ۽ جيسے

ته آتساهيندا هئا، پر جڏهن مون مخدوم محي الدين جو نظم

هه مرا قافلہ سالار جہاں استالين

پڙهيو هو، ته مون ان جي باري ۾ طئيءَ انداز اختيار ڪيو هو.
 منهنجي هڪ اردو غزل ۾ هيٺيان به شعر آهن، جو مون ۱۹۷۷ع

۾ لکيو هـ ۽ جو هاڻي منهنجي مجموعي 'نيل ڪنڌھ' اور نيم ڪے
بتے ۾ شايع ٿي رهيو آهي۔

جامہ کوھکن مين روح۔ جب۔ ر
اک نئي چال چل رهي هے دیکھ
پ۔ رچم۔ عزم کو بلند ڪر اور
وه مشيت سي ٿل رهي هے دیکھ

مون اهي شعر استالن تي لکيل ايم۔ اين۔ راء جي مضمونن کان متاثر
ٿي لکيا هئا۔ مون گورباچوف جو ڪتاب **Perestroika** سارو ٽوڙ
ٽـائين پڙهيو۔ ان ۾ روسي معيشت ۾ نقصان جو ذميدار استالن
۽ نوڪر شاهي ۽ ڪي ٺهرايو ويو آهي ۽ شخصيت پرستي ۽ ۽ جمهوريت
جي ڪمي ۽ ۽ انقلاب ۾ آسائش جي زندگي ۽ جي تمنا جي مذمت
ڪئي وئي آهي۔ نوڪر شاهي ۽ خلاف مان پنجويھ سال اڳ پنهنجي
ڪتاب 'ڪاڪ ڪڪوريا ڪاڙي' ۾ لکي چڪو آهيان ۽ گورباچوف
جي ڪتاب ۾ منهنجي انديشن جي ڄڻ تائيد ٿي رهي آهي۔

مخدوم محي الدين جو استالن جي باري ۾ اهو ردعمل اڪيلو
نه هو۔ هندستان ۾ ڪميونسٽ پارٽي ان وقت مطمئن هئي ته استالن۔
ورودي ديس دروهي هئا۔ هو ٻين ڪميونسٽن وانگر ان خيال جا هئا
ته استالن هڪ مهان سکيا ڏيندڙ (**Great Teacher**) ۽ دڳ لائيندڙ
ستارو (**Guiding Star**) هو۔ سڀئي ڪميونسٽ پاڻ کي سوويت۔
يونين سان واڳي چڪا هئا، جنهن جي برطانوي سامراج ۽ اندين
ڪانگريس وارا روز مخالفت ڪندا هئا۔ ائين ڀانيو ويندو هو ته هر
استرائيڪ لاءِ جذبو ماسڪو ڏياريو آهي، ۽ هر ستياگرهه لاءِ چُرچ
ڪنهن ماسڪو جي پگهاردار چاڙهڻي ڏني آهي۔ ڪميونسٽ فوراً
ان گيلا جي خلاف سوويت يونين جو بچاءُ ڪندا هئا، ان ڪري
جڏهن ايم۔ اين۔ راء يا ٻي ڪا ٻي ڏُر جا ماڻهو سوويت يونين تي
تنقيد ڪندا هئا ته ڪميونسٽ انهن کي به ساڳي طرح ننڍيندا
هئا ۽ سامراج جا ايجنٽ ڪوٺيندا هئا۔ هو ايمانداري سان اعتبار
ڪندا هئا ته هو استالنزم جو دفاع ڪري سوويت يونين جو دفاع

ڪري رهيا هئا. هندستان جي سياست ۾ ڇڻ اها روايت ٿي چڪي هئي. هندستان ۾ سياسي گرو جنتالاءِ 'ڏيائون' ٿيندا آهن جي انهن کي ان ڄاڻائي ۽ اڳيان جي اونداهه مان ڪيندا آهن. ان ڪري ڪميونسٽ ان هر ڳالهه ۾ ويساهه ڪندا هئا، جا هنن جا اڳواڻ چوندا هئا، ۽ سندن اڳواڻن کي ساري ڄاڻ ماسڪو مان ملندي هئي. پر ڪن ڪميونسٽ اڳواڻن کي ماسڪو ۾ استالين جي ڪرايل خونريزين ڪافي جهنجهڙيو هو. مثال طور برٽش ڪميونسٽ پارٽي جي Philip Sprat کي برطانيه مان سي. پي. آءِ. (ڪميونسٽ پارٽي آف انڊيا) جي مدد لاءِ موڪليو ويو هو. ماسڪو جي واقعن هن کي ايترو مايوس ڪيو هو، جو هو هڪ (Liberal Humanist) 'آزاد مزاج انسان دوست' ٿي پيو هو ۽ آخر ۾ ڪميونسٽ ورودي ٿي ويو. سنڌي ڪميونسٽ ماڻهو ڏ. ڏاڍا ڇڱا هئا پر انهن ۾ به مطالعي جي ڪمي ۽ سبب ڏاڍو تعصب هو. هڪ ڀيري مون پنهنجو نظم ”هڪ حياتي، هي ٿوهر جو وڻ“ ڪامريڊ ڪيرت ڏانهن هفتيوار ’سنڌو ڌارا‘ ۾ ڇپڻ لاءِ موڪليو، جا هو بمبئيءَ مان ڪيندو هو، پر هن اهو نه چيو هو. ڪيتري وقت کان پوءِ جڏهن هن سان بمبئيءَ ۾ مليو هوس، ۽ هو به ٻين وانگر منهنجي شاعريءَ جو ذري گهٽ فداي ٿي لڳو، تڏهن مون هن کان پڇيو هو ته هن کي منهنجو نظم دوست ذريعي مليو هو يا نه؟ ان تي هن نهايت صاف گوئيءَ سان چيو هو، ”ها، مون کي تنهنجو نظم مليو هو ۽ مون اهو ڄاڻي وائي شايع نه ڪيو هو، ڇو ته ان وقت تلنگانه ۾ انقلاب اچي رهيو هو ۽ اسان ڌرتيءَ کي گل و گلزار بڻائي رهيا هئاسين ۽ تون لکي رهيو هئين ’هڪ حياتي! هي ٿوهر جو وڻ!‘“ هن اهو به نه سوچيو ته اهو نظم مون تلنگانه جي پس منظر ۾ نه، لکيو هو پر پاڪستان جي مايوس ڪندڙ حالتن کي مدنظر رکي لکيو هو. دراصل استالين جي دؤر ۾ سڀئي هندستان تي ڪميونسٽ نشي ۾ هئا ۽ هو سمجهي رهيا هئا ته هنن کي عظيم رهڻا ملي ويا آهن، جو اجهو ٿو هر ديس جي ۽ خاص ڪري ڀارت جي تقدير بدلائي.

لينن رت ڏني هئي تہ جرمني ۽ سان امن جي معاهدي تي دستخط ڪيو وڃي، تہ وڙي لينن جي خيال ۾ جرمني ۽ صلح لاءِ جي شرط هنن جي سامهون رکيا هئا سي 'شرم جهڙا ۽ ذليل ڪمنڙ' هئا. انهن شرطن موجب پنج ڪروڙ سٺ لک آبادي ۽ وارو هڪ وڏو علائقو جرمني ۽ ڪينو مو. ان ڪري اهڙي رت قبول ڪرڻ ناممڪن هئي، پر پوءِ به لينن امن معاهدي تي زور ڏنو هو. مرڪزي ڪميٽي ۽ جي ڪجهه ميمبرن به ان تي اعتراض ورتو هو ۽ چيو هو تہ 'خود مزدور اصرار ڪري رهيا آهن تہ جرمن ڪاهه ڪندڙن کي منهن ٽوڙ جواب ڏنو وڃي'. پر لينن واري واري سان امن جي گهٽ ورجائي هئي. هن جتدار ۽ اهم فائدين جو بچاءُ ڪرڻ ٿي چاهيو ۽ اهي پوري پورهيت طبعي جا فائدا هئا — ۽ انقلاب ۽ سوشلزم ٻنهي جي چڱائي لاءِ. انهن فائدين جي حفاظت لاءِ ملڪ کي ساهي پٽن جي ضرورت هئي تہ جيئن آهو تازو توانو ٿي اڳتي وڌي سگهي. جيتوڻيڪ ان وقت تمام ٿورا ماڻهو آها ڳالهه سمجهي ٿي سگهيا، پر پوءِ اسان وڏي اعتماد ۽ واضح لفظن ۾ چئي سگهياسين تہ لينن نيڪ قدم ڪيو هو. هو ڏورانهين مستقبل کي ڏسي رهيو هو ۽ ان ڪري هن عارضي فائدي کي حقيقي فائدي تي ترجيح نه ڏني هئي ۽ ان طرح انقلاب جو بچاءُ ڪري ورتو هو."

مٿئين حوالي سان گورباچوف آمريڪا سان پنهنجي وڌيڪ ڄاڻ سڃاڻ، ڏيڻ وٺڻ ۽ نيوڪليئر جي باري ۾ ڏانهن لاءِ ورتي پيدا ڪئي آهي.

ٻيهر ٿيندو تہ بيرسٽرائڪا کي سمجهائڻ لاءِ مان گورباچوف جي ڪتاب مان ڪجهه ٽڪرا ڏيان:

"ان ۾ ڪوئي شڪ نه آهي تہ اندرين ۽ ترقي لاءِ پرامن بين الاقوامي حالتن جي ضرورت آهي. پر اسان جا مقصد بين الاقوامي آهن. اسان کي اهڙي دنيا گهرجي جنهن ۾ نه جنگ هجي، نه هٿيارن لاءِ ڊوڙ، نه اٽومي هٿيار، نه ظلم ۽ تشدد. نه رڳو ان لاءِ تہ اسان کي پنهنجي قومي ترقي لاءِ اهڙين حالتن جي ضرورت آهي پر ان لاءِ

بس ته جي ٻاهرين (Objective) حالتن کي ڏسو ته اهي ڳالهون پوري ۽ ترقيءَ لاءِ ضروري آهن.“

”اڄ سڀئي ملڪ، ڪنهن نه ڪنهن صورت ۾ هڪٻئي جا محتاج آهن ۽ هٿيارن جا ڍير، خاص ڪري اٽمي ميزائلن جا ذخيرا، عالمي جنگ کي ممڪن بڻائي سگهن ٿا، توڙي ان جو ڪوئي جواز هجي يا نه هجي ۽ توڙي اها حادثي طور اوجتو چڙي پوي يا ان جو سبب ٽيڪني غلطي يا انساني غلطي هجي. پر اهڙيءَ جنگ ۾ پوري ۽ ترقيءَ تي ساري انسانذات تباهي ۽ جي منهن ۾ هلي ويندي.“

”اڄ جي دنيا، پنهنجن سڀني تضادن، سياسي ۽ سماجي نظامن جي اختلافن ۽ مختلف قومن جي مختلف موقفن جي باوجود، هڪ اڪائي آهي. اسان سڀ هڪ جهاز ۾ سوار آهيون، جنهن جو نالو ترقي آهي ۽ اسان کي گهرجي ته اسان کي بچايون. ٻيهر اسان لاءِ نوح جي ڪشتي مهيا ڪئي نه ويندي.“

”اسان آمريڪي عوام جي خلاف ڪوئي بُرو ارادو نه ٿا رکون. اسان زندگيءَ جي سارن شعبن ۾ ان سان تعاون لاءِ تيار آهيون.“

Gul Hayat Institute

”گنڊريل پندرهن سالن ۾ آلمنيءَ ۾ اضافي جي شرح اڌ کان ٻه گهٽ ٿي وئي هئي ۽ ۱۹۸۰ع جي ڏهاڪي شروع ٿيڻ سان ايترو ڪري چڪي هئي، جو اها اقتصادي نااهليءَ جي ويجهو پهچي چڪي هئي. هڪ اهڙو ملڪ، جو دنيا جي ترقي يافته ملڪن جي ويجهو اچي چڪو هو، هاڻي مختلف شعبن ۾ ٻين ملڪن کان پئسي رهڻ لڳو هو، صنعتي پيداوار جي صلاحيت، صنعتي پيداوار جو

معيار، سائنسي ۽ ٽيڪنالاجيڪل ترقي، جديد ٽيڪنالاجي جي پيداوار ۽ وڌيڪ ترقي يافتہ طريقن جي استعمال ۾ اسان جي ڪارڪردگي نهايت هيٺين سطح تائين ڪري چڪي هئي ۽ گهربل حد ۽ هاڻوڪي پيداوار ۾ مقدار ۽ معيار ٻنهي جي لحاظ کان فرق ڏينهن پوءِ وڌندو ٿي ويو ۽ اهو فرق تنزل ڏانهن اشارو ڪري رهيو هو.

”نوٽ آڏي پھتي، جو وڌيڪ رقمون حاصل ڪرڻ لاءِ، پيداواري رپورٽن ۾ اصل کان زياده پيداوار ڏيکارڻ جو لاڙو پيدا ٿي ويو، مفت خوريءَ جو رويو ڦلڻ ڦولڻ لڳو، ديانتداريءَ واريءَ ۽ اعليٰ درجي جي محنت جو قدر گهٽ ٿيڻ لڳو ۽ سڀني لاءِ هڪجهڙيءَ اجرت جو لاڙو عام ٿي ويو.... ۽ پوءِ صنعتي پيداوار ۾ ڪميءَ جا لاڙا اسان جي صنعتي نظام جو اهم حصو ٿي ويا ۽ انڪري نه رڳو اسان جي محنت جي پيداواري قوت جي ترقي رکجي وئي پر سماجي انصاف جا اصول به مجروح ٿيا.“

”اسان جي معاشري ۾ مڪمل روزگار جي پڪ ڏني وئي آهي ۽ بنيادي سماجي ضمانتون ڏنيون ويون آهن مگر اسان رهڻ سهڻ، کاڌي پيئي جي مقدار ۽ معيار، سفر جي ذريعن جي بهتر انتظام، طبي خدمتن ۽ تعليم جي شعبن ۾ وڌندڙ ضرورتن کي پوري ڪرڻ ۽ ٻين ڪيترن ئي مسئلن کي حل ڪرڻ ۾ ناڪام رهيا آهيون. اهي اهڙا مسئلا هئا، جي معاشري جي ترقيءَ جي سفر ۾ پيدا ٿيندا رهندا آهن.“

”نظرياتي سطح تي به سستيءَ جو لاڙو هو ۽ انڪري نون خيالن ۽ نون پيدا ٿيل مسئلن کي تعميري تنقيد جي نقطہ نظر سان ڏسڻ جي رويي جي آبتن جذبو اُڀري رهيو هو. قصيده خوانيءَ جي حوصلي افزائي ٿي رهي هئي. عام پورهيتن ۽ شهرين جي ضرورت ۽ راءِ طرف ڌيان نه ٿي ڏنو ويو. معاشرتي علمن ۾ رڳو فرضي منطق تي ٻڌل اصولن ۽ قاعدن کي پسند ڪيو ٿي ويو ۽ اڳتي وڌايو ٿي ويو. تخليقي سوچ کان ٻنهي نابري واري وئي هئي. فالتو ۽ بيڪار

تجزيا ابدي سچائيون ڪري پيش ڪيا ويا هئا. سائنسي، نظرياتي ۽ ٻيا بحث، جي سوچ ۽ حقيقي عمل کي اڳتي وڌائين ها، بي جان ٿي ويا هئا. ثقافت، فن ۽ صحافت ۾ به منفي لاڙا پيدا ٿي ويا هئا. ساڳيو حال پڙهائيءَ ۽ طب جي شعبن جو ٿيو هو، جنهن ۾ وچولي سطح جا ذهن لکير جا فقير ٿي ويا هئا ۽ وڏي واڪ قصيده گوئيءَ جو لاڙو پيدا ٿيو هو. چوٽه اسان مشڪلاتن جي اهڙي تصوير پيدا پئي ڪئي جنهن ۾ مشڪلاتن ۽ مسئلن جي وجود کان ئي انڪار ٿي ڪيو ويو، ان ڪري اسان کي ان جو ڪيتو ڏيڏو ٿي پيو. ڪهڙيءَ ۽ ڪرڻيءَ ۾ ڦٽل ڦير پيدا ٿيو هو. عام شهري ڪڏهن به پنهنجي رد عمل جو اظهار نه ڪندا هئا، جيتوڻيڪ انهن کي ٺلهن نعرن تي اعتبار نه رهيو هو. سرڪاري اعلانن ۽ عوام جي ذهني قبوليت ۾ خلا پيدا ٿي وئي هئي. جيڪا ڳالهه سرڪاري طور چئي ٿي وئي يا اخبارن ۾ چاپي ٿي وئي يا درسي ڪتابن ۾ لکي ٿي وئي، اها مشڪوڪ ٿي لڳي. شهرين جي اخلاق کي گهڻو لڳي ويو هو. عظيم انقلاب جي ڀرجوش زماني، پهرين پنجن سالن واريءَ رٿا، وطن دوستيءَ واريءَ يادگار جنگ ۽ جنگ کان پوءِ نئين تعمير مان پيدا ٿيندڙ اتحاد ۽ اتفاق ڪمزور ٿي ويو هو. عادي شراب نوشي ۽ ٻين نشي وارين شين واپرائڻ جي عادت ۽ ڏوهه وڌي رهيا هئا. اسان جي ثقافت ۾ هٿ ٽوڪيا، نسالي مائر تهذيبي نمونا جاءِ ولارڻ لڳا هئا، جن مان هالوچالو ۽ اوچي ذوق جو اظهار ٿي رهيو هو.

”پارٽيءَ جون تنظيمون فعال رهيون ۽ ڪميونسٽن جي گهڻي اڪثريت خلوص ۽ بي غرضيءَ سان عوام جي خدمت ۽ رهنمائيءَ جو فرض ادا ڪندي رهي، پر پوءِ به هي مڃڻو پوندو ته بدديانت، ترقيءَ جي شوقينن ۽ خود غرض ماڻهن کي روڪڻ جي ڀرپور ڪوشش نه ڪئي وئي. رياست ۽ پارٽيءَ جي تنظيم جيڪي قدم کنيا اهي وقت جي تقاضائن کان ٿورا هئا.“

”ديانتداريءَ سان ۽ تعصب کان سواءِ اسان انهيءَ نتيجي

تي بهتائين ته اسان جو ملڪ شديد بحران جي پَر تي بيٺو آهي. انهيءَ نتيجي جو اعلان اپريل ۱۹۸۵ع ۾ ٿيڻ واري سينٽرل ڪميٽيءَ جي ميٽڙ ۾ ڪيو ويو. انهيءَ ميٽڙ ۾ نئين حڪمت عمليءَ جي شروعات ڪئي وئي ۽ اُن جا بنيادي اصول جوڙيا ويا.

پنهنجين ڪمزورين جي باري ۾ اهڙي صاف گوئي مون ڪنهن به ليڊر جي نه پڙهي آهي. گورباچوف لينن کان پوءِ روس جو وڏي ۾ وڏو ليڊر آهي ۽ ۱۹۸۵ع کان هن وقت تائين هو بيرسٽرائڪا جو پروگرام نهايت زور شور سان پنهنجي توڙ تي پهچائي رهيو آهي. هن هڪ هنڌ لکيو آهي: ”هڪ پراڻي ڪهاڻي آهي ته ڪي ماڻهو هڪ عمارت جي تعمير ڪري رهيا هئا ۽ هڪ مسافر انهن مان هڪ هڪ کان پڇيو ته ’تون ڇا ٿو ڪرين؟‘ هڪڙي ماڻهو چڙي چيو: ’ڏسین نه ٿو يار! اسان هي منحوس پتر صبح شام ڏيون ٿا.‘ ٻيو ماڻهو، جو گوڏا کوڙي ويٺو هو، آيو ۽ ڪلهن سڏا ڪري فخر سان چوڻ لڳو: ’ڏس، اسان هڪ عبادت گاهه تعمير ڪري رهيا آهيون.“

موجوده روس ۾ پـربور ڪوشش ڪئي ٿي وڃي ته هر فرد کي روحاني طور بلند ڪيو وڃي، هن جي اندروني ڪائنات جو احترام ڪيو وڃي ۽ هن کي اخلاقي قوت سان مالا مال ڪيو وڃي. جيڪا اقتصادي اصلاح ٿي رهي آهي ۽ جنهن ريت جمهوريت آندي ٿي وڃي، ان تي مان وڌيڪ نه ٿو لکان ۽ اُن لاءِ ’ماسڪو نيوز‘ جا شمارا پڙهيا وڃن. ڪروسچوف اهو سچو ڪجهه نه ڪري سگهيو، جو سوويت يونين جي ويهينءَ ڪانگريس ۾ طيه ڪيو ويو هو، پر هاڻي اُن کي پنهنجي منطقي نتيجي تي پهچايو ٿو وڃي. صنعتن ۽ دفتری نظام ۾، پارٽيءَ ۾، ۽ حڪومتي ادارن ۾، عوامي تنظيمن ۾، جيڪو مرڪزيت جو مبالغوي آميز تصور اچي چڪو هو ۽ انساني مفادن جي رنگا رنگيءَ کي نظرانداز ڪيو ويو هو ۽ اجتماعي زندگيءَ ۾ ماڻهن جي تخليقي طرح ڀاڱي

پاڻي ٿيڻ کي اهميت نه ڏني وئي هئي، ان جي تلافي ٻئي ڪئي وڃي، ۽ استالان واريءَ شخصيت پرستيءَ جي دؤر ۾ پيدا ٿيل نظرياتي هڪ هٿيءَ جي اثر کي مٽائڻ جي ڪوشش ٿي رهي آهي. اها ڪوشش ٻاهرينءَ طرح نه 'مٿان کان ايندڙ' (Revolution From Above) انقلاب وانگر لڳي ٿي پر سچ پچ ان جو تعلق سڀ ڪنهن سان آهي، عام ڪميونسٽ کان وٺي سينٽرل ڪميٽيءَ جي سيڪريٽريءَ تائين، ڪارخاني ۾ ڪم ڪندڙ مزدور کان وٺي وزير تائين، انجنيئر کان وٺي مٿئين درجي جي سائنسدان تائين ۽ پارٽيءَ ۽ پولٽ بورو ۾ ان جو اثر آهي. هائي روس ۾ ڪميٽيون ٿي اهڙيون ڳالهائون آهن جي اڳ نه هيون:

- ۱- دفترن ۽ ڪارخانن ۾ مئنيجرن جي چونڊ ٿئي ٿي.
- ۲- ڪيترن ئي ضلعن ۾ سوويت لاءِ چئونڊ ۾ آميدوارن جو تعداد هڪ کان وڌيڪ آهي.
- ۳- غيرملڪي ڪمپنين سان ملي صنعتي ۽ تجارتي ڪمن ۾ پائيداري ڪئي وڃي ٿي.
- ۴- ڪارخانا ۽ فڪٽريون خود ئي پنهنجو حساب ڪتاب برابر رکن ٿيون يعني آمدني ۽ خرچ جي ذميداري پاڻ تي کڻي آڻائون. (هونءَ خرچ جي ذميداري رياست تي هوندي هئي).
- ۵- اهوئي حال سرڪاري ۽ اجتماعي زراعت جي زمينن جو آهي.

- ۶- اهڙن فارمن (زمينن) تان پابنديون هٽايون ويون آهن، جي انهن صنعتي ۽ تجارتي ادارن لاءِ زرعي پيداوار ڪن ٿيون، جي انهن فارمن کي هلائين ٿا.
- ۷- امداد باهمي ('هڪٻئي سان سهڪار') جون سرگرميون وڌايون ويون آهن.

- ۸- ٿوري پيداوار ڪندڙ ذاتي ملڪيت جي ڪارخانن ۽ واپاري ادارن جو حوصلو وڌايو وڃي ٿو.

۹- جي ڪارخانا ۽ فئڪٽريون نفعو نه ڪمائينديون هيون، آهي بند ڪيون ويون آهن.

۱۰- اهڙا تحقيقاتي ادارا يا اعليٰ تعليم جا ادارا جي چڱي ڪارڪردگي نه ڏيکاري رهيا هئا، بند ڪيا ويا آهن.

۱۱- پريس هاڻي تيز ٿي وئي آهي ۽ منع ڪيل ڳالهين تي به لکي ٿي. مختلف موضوعن تي ماڻهن جا مختلف خيال پريس ۾ ڇپجن ٿا.

گذريل اڍائي سال، سوويت يونين جي ڪميونسٽ پارٽي ۽ لاءِ مشڪل هئا ۽ اهو هڪ نهايت سنجيده دور هو؛ سارو سوويت عوام، پوري پارٽي، ان جي مرڪزي ڪميٽي ۽ پولٽ بيزو ۽ خود حڪومت 'نئين تشڪيل' جي عمل مان گذري آهي؛ سوويت عوام جي سماجي ۽ سياسي سرگرمين کي آزادي ڏني وئي آهي. عوام هاڻي دلير ٿي ويا آهن ۽ بهتر فرض شناس شهري هجڻ جي ثابتي ڏئي رهيا آهن، جمهوريت جو عمل تيز ڪيو ويو آهي.

ڇا، اسان وٽ پاڪستان ۾ Glasnost جو ڪوئي امڪان آهي؟ شروع کان منافق، دروغ گو ۽ بدديانت انسان پاڪستان ۾ ليڊر ٿي رهيا آهن، جي عوام کي ڪوڙا نعرا ۽ فريب ڏئي برغلائيندا رهيا آهن. جڏهن تڏهن عوام جي نڪ ۾ انهن جي ناڪيلي رهي آهي. صاف بياني، تنقيد، خود تنقيدي جو نالو نشان نه آهي. اخبار، ريڊيو، ٽي. وي. صبح شام ڪوڙ بڪي رهيا آهن ۽ ڪوڙي پروپاگنڊا ڪري عوام جو دٻان پنهنجن اصل مسئلن سان هٽائي رهيا آهن. ڪيئي سال ته ننڍي آمريت دندنائيندي رهي آهي ۽ پوليس ۽ فوج هاڻ ڪندي وئي آهي، پر جيڪو ٿورو وقت، جو جمهوريت کي

نالي ماتر بدم ملو آهي، ان ۾ دغا باز، خوشامدي، بچاڙا انسان پنهنجون من مانيون ڪندا رهيا آهن. سياست ڏنڊي جي زور تي هلائي وئي آهي، اقتصاديات جي ستياناس ڪئي وئي آهي ۽ اسان ڪيئي اربن ڊالرن جا قرضي آهيون. نه رڳو ملڪ جي خارجي پاليسي سامراجي ملڪن سان واڳي وئي آهي پر پنهنجي وڪي وئي آهي. پاڻ کي پاڻ سان ويڙهايو ويو آهي. انڌو تعصب چوٽ تي آهي. پريس لوفرن، چارلوسن، فصل-پٽيرن، ها ۾ هاملينڊرن، صحيح تنقيد کي دهائينڊرن، ٽونس ۽ ڏانڊلي بازن ۽ خواصخواه معتبرن جو اڏو ٿي پئي آهي، جي ڪوڙ جي اڏاوت جا ٿوڻيون ٿي سمجهيا وڃن ٿا. نئينءَ سوچ تي تالا هنيا ٿا وڃن ۽ خطابت جي زور سان جا به ٿوري صاف بيماني رهي آهي، ان کي دٻايو وڃي ٿو. لاطيني آمريڪا ۽ ساڌوت آفريڪا جي گندي ۾ گندي آمريڪن ۽ اسان جي حڪومتن ۾ ڪوئي فرق نه رهيو آهي، اسان جا ڊاڪٽر، سائنسدان، ٽيڪنيڪي ماهر، جي به ملڪ کان ٻاهر وڃن ٿا، واپس اچڻ لاءِ سوچين به نه ٿا. هن قوم ڪهڙو گناهه ڪيو آهي، جنهن جي ان کي سزا ملي رهي آهي؟ هيءَ قوم واقعي اهڙي ملڪ جي لائق هئي؟ ڇا، تاريخ ان سان پورو انصاف ڪيو آهي؟ ڀٽائي ۽ سچل ۽ بلي شاهه ۽ فريد شڪر گنج جي ترقيءَ جي تقدير اهڙي ڇنڊي ته ٿيڻ نه گهرجي هئي!

Gul Hayat Institute

روسي ريڊيو ۽ ٽيليويزن، اخبارون ۽ رسالا نوان نوان عنوان ڳولين پيا ۽ انهن تي ڪم ڪن پيا، نهيل ٺڪيل رپورٽن جي بدران آتي اڄ انٽرويو شايع ڪيا وڃن ٿا. مڪالم ٿين ٿا، گول ميز مباحثا ٿين ٿا ۽ پڙهڻ وارن جا سوين خط تبصرن لاءِ شايع ڪيا وڃن ٿا؛ مزدورن، پارٽيءَ جي ضلعي ڪميٽين جي سيڪريٽرين،

اجتماعي زرعي فارمن جي چيئرمينن، سائنسدانن ۽ ثقافتي شخصيتن سان ڳالهه بولھ. هر روز شايع ڪئي وڃي ٿي، جن ۾ انهن جا ڪشادا ۽ تازا خيال ملن ٿا. اڄڪلهه هر طرف آڏي صاف بيانيءَ جي ايتري اهميت محسوس ٿي رهي آهي جيتري تازيءَ هوا جي. دنيا جي ترقي پسندن کي مايوسيءَ لاءِ ڪوئي سبب نه ٿو نظر اچي، ڇو ته روس اڳتي وڌي رهيو آهي.

گورباچوف جو چوڻ آهي ته ايشيا، آفريڪا ۽ لاطيني آمريڪا جا معاملو ترقي پذير ملڪن جي سنگين قنصادي حالتن جو نتيجو آهن. اهي جهيڙا جهڳڙا هڪٻئي کان مختلف آهن، پر عام طور مقامي سطح تي مقامي سببن ڪري پيدا ٿيا آهن. انهن جي پٺيان اندروني يا علائقائي جهڳڙن جو وجود آهي جو سامراجي شهنشاهيت پنهنجي ورثي ۾ پنهنجي پٺيان ڇڏيو آهي، يا وري نوان سماجي ڪارڻ پيدا ٿيا آهن، يا اهي پراڻين غاصبانہ جنگين جو سبب آهن يا انهن جا ٿيئي ڪارڻ آهن. سوويت يونين، دهشت گرديءَ جي خلاف آهي ۽ ٻين ملڪن سان گڏجي ان ڏس ۾ ڪم ڪرڻ لاءِ تيار آهي. گورباچوف اولهه ايشيا لاءِ چيو آهي ته ماسڪو اسرائيل جي توسيع پسنديءَ جي مخالفت ڪئي آهي پر سوويت يونين اسرائيل جو دشمن نه آهي ۽ اسرائيل جي قيام ۾ مدد ڏيڻ وارن ملڪن ۾ سوويت يونين سڀ کان اڳڀر ملڪن مان هو. هو اهڙن ماڻهن کي هٿ ڏئي رهيو آهي جي اولهه ايشيا جي مسئلن جي انصاف واري سياسي فيصلو لاءِ تجويزون پيش ڪري رهيا آهن ۽ جمود کي ٽوڙڻ لاءِ عملي قدم کڻي رهيا آهن. هو مفيد ۽ نتيجي واريءَ هر ڳالهه بولھ. لاءِ تيار آهي، جنهن ۾ فلسطين ۽ اسرائيل ٻنهي جي مفادن کي خيال ۾ رکيو وڃي.

وچ آمريڪا ۾ هڪ نڪاراگوا ۾ سمورا حڪومت کڻي اونڌي ڪرڻ کڻي عوامي انقلاب سمجهي ٿو، ان ۾ ماسڪو يا ڪيوبا جي هٿ هڃڻ کان انڪار ڪري ٿو ۽ سانڊينسٽا انقلاب خلاف جنگ کي بين الاقوامي قانون جي خلاف سمجهي ٿو.

اها ساڳي ڳالهه هو خليج (گلف) جي باري ۾ ڪري ٿو. هو چوي ٿو ته سوويت يونين اقوام متحده جي سلامتي ڪائونسل جي قرارداد جي تائيد ڪئي آهي ته ايران عراق جون فوجون تسليم ٿيل سرحدن تي واپس وڃن ۽ -ر آمريڪا اڃان انهي جهيڙي ۾ تنگ اڙائي ويٺو آهي ۽ خليج جي علائقي ۾ پنهنجن فوجن جو تعداد وڌائي رهيو آهي. سوويت يونين وارا افغانستان مان به فوجون ڪڍي رهيا آهن: جيتوڻيڪ هو موجوده افغان حڪومت جي صلح صفائيءَ جي پاليسيءَ جي حمايت ڪن ٿا ۽ افغانستان کي هڪ آزاد، خودمختيار ۽ غيرجانبدار ملڪ بڻائڻ چاهين ٿا، ۽ جيتوڻيڪ آمريڪا افغانستان ۾ انقلاب دشمنن کي اسٽنگر ميزائيل ڏئي رهيو آهي، جن سان هو سفري هوائي جهازن کي نشانو بڻائي رهيا آهن! علائقي نمازغن جو ذڪر ڪندي، گورباچوف پاڪستان جو نانءُ به نه کنيو آهي.

ڪتاب ۾ صنعتي ۽ زرعي اصلاح، اجتماعي فارمن ۽ 'سوخوز' (Sovkhoz) وغيره تي ڄاڻ ڏيئي ويو آهي يا بيوروڪريسيءَ جي ڪردار تي ڄاڻ وٺ پڪڙ ڪئي وئي آهي يا جيڪو جمهوريت جي شاعراڻي تي سفر جو ذڪر ڪيو ويو آهي يا قانون جي پابنديءَ تي زور ڏنو ويو آهي، ان لاءِ گورباچوف جو ڪتاب پڙهيو ويندو ته چڱو ٿيندو. 'نئين تشڪيل ۽ سوويتون'، 'ٿريڊ يونين جو نئون ڪردار'، 'نوجوان ۽ نئين تشڪيل'، 'خواندين ۽ خاندان'، 'سوشلسٽ قومن جي يونين' وغيره ڪتاب جا سڀ باب پڙهڻ جهڙا آهن. 'نئين سياسي سوچ' جي سري هيٺ هو ساڳئي ڪتاب ۾ لکي ٿو:

"عوام سياسي تماڻ ۽ دشمنيءَ مان تنگ اچي چڪا آهن. هو هڪ زياده محفوظ ۽ اعتماد جهڙيءَ دنيا ۾ زنده رهڻ چاهين ٿا. اهڙي دنيا، جنهن ۾ سڀ قومون ۽ ملڪ پنهنجي فلسفي ۽ پنهنجي مخصوص سياسي تصور کي آڏو رکي سگهن ۽ پنهنجي پسند موجب زندگي گذارن.

"دنيا ۾ جيڪي ڪجهه ٿي رهيو آهي اسان انهيءَ کي

چڱي ۽ طرح ڏسي رهيا آهيون. اسان ڏسي رهيا آهيون ته پراڻا ٺهيل
 ٺڪيل فڪر ۽ عمل جا سانچا اڃان تائين موجود آهن ۽ پراڻن
 خيالن ۽ رسمن رواجن جون جزون نهايت گهريون آهن. انهن پراڻن
 خيالن مان فوجي مهم پسندي ۽ سامراجيت جون خواهشون پيدا
 ٿين ٿيون ۽ ٻين ملڪن کي پنهنجي سياسي ۽ ٻين سرگرمين جو
 نشانو بڻايو وڃي ٿو ۽ انهن کي پنهنجي ۽ پسند جي طرز حڪومت
 ۽ پنهنجي آزاد ٻاهرين حڪمت عملي ۽ بڻائڻ جو اختيار نه ٿو
 ڏنو وڃي.

(گورباچوف ڄاڻي واڻي آمريڪا جو نالو نه ورتو آهي).
 ”اسان وٽ مختلف مسئلن جو ڪوئي ضرورت کان زياده
 انقلابي حل موجود نه آهي جيتوڻيڪ ضرورت پوڻ تي اهڙا طريقا
 ڪن حالتن ۾ ڪارائتا ثابت ٿيندا آهن. اسان بين الاقوامي مسئلن
 کي اهڙيءَ طرح حل ڪرڻ نه ٿا چاهيون، جو ڪشيدگي وڌي
 وڃي. اسان مغربي ملڪن ۽ ترقي پذير ملڪن جي وچ ۾ هاڻوڪن
 ناتن کي زبردستي بدلائڻ جي ڪوشش نه ڪنداسين ۽ نه ان تي
 زور ڏينداسين.“

هر پاڪستاني دانشور کي عموماً ۽ سنڌي دانشور کي
 خصوصاً پنهنجي حوالي تي خيال ۾ رکڻ گهرجي ۽ اڀڻي گهوت نه
 نشا ٿيو ٿي واري مقول تي عمل ڪرڻ گهرجي ۽ پنهنجي اردگرد
 کي خيال ۾ رکي فيصلو ڪرڻ گهرجي ته هن جي موثر مدد ڪير
 ڪري سگهندو.

گورباچوف جا پنهنجا خوف بلڪل صحيح آهن، جڏهن هو
 اڳتي هلي چوي ٿو:

”اڄوڪي دنيا جي ملڪن جو مثال اهڙن ڪوھ پيمانن
 (پهاڙن تي چڙهندڙن) جي ٽولي وانگر آهي، جي سڀئي هڪ ئي
 رستي جي ذريعي هڪٻئي سان ٻڌل آهن. يا ته اهي سڀئي گڏ پهاڙ

جي چوڻي ۽ تي پهچندا يا سڀئي هڪٻئي سان گڏ ۽ اونهيءَ ڪڏ ۾ وڃي ڪرندا. مڪمل تباهيءَ کان بچڻ لاءِ سياسي ليڊرن کي پنهنجن محدود مفادن کان مٿي آڀري، عالم جي بساط تي ڪپڙن واري ڊرامي کي ذهن ۾ رکڻ گهرجي.“

گورباچوف جو اهو خوف به صحيح آهي ته جي نيوڪليائي جنگ لڳي پئي ته ڪهڙو ڪٿڻ ڪهڙو هارائڻ، ساري انساني تهذيب ناس ٿي ويندي ۽ رڳو رک پئي اڏامندي. نيوڪليائي جنگ آپ گهات آهي، ان ۾ ذري ڀر به شڪ نه آهي. اڃان اڳتي هلي گورباچوف چوي ٿو، ڇا ان جو اهو مطلب آهي ته اسان نيوڪليائي خطري جي سببن ۽ ٻين عالمي مسئلن جو طبقاتي تجزيو ٿي ڇڏي ڏنو آهي؟ نه ائين نه آهي. بين الاقوامي ميدان ۾ ڪم ڪرڻ وارن قوتن جي طبقاتي اختلافن تي اڪيون ٻوٽن سراسر غلط ٿيندو ۽ ان طرح بين الاقوامي مسئلن ۽ ٻين انساني مقصدن کي حاصل ڪرڻ وارن ذريعن تي طبقاتي دشمنيءَ جي اثرن کي نظر انداز ڪرڻ به ٺيڪ نه ٿيندو.“

چين جي عوامي جمهوريه لاءِ گورباچوف لکي ٿو:
 ”اسان چين کي وڏي سوشلسٽ طاقت جي حيثيت ۾ ڏسون ٿا ۽ اسان اهڙا خاص قدم کڻي رهيا آهيون، جيئن چين-سوويت تعلقاتن ۾ چڱن پازيسريءَ وارن ۽ سهڪار جي بنيادن ۾ واڌارو ٿئي ۽ بندي حاصل ڪئي وڃي. مان پڪ سان چوان ٿو ته اسان جا تعلقات بهتر ٿي چڪا آهن ۽ اسان جي ٻن ملڪن ۾ ٻيائيءَ وارو زمانو ختم ٿي چڪو آهي. اسان پنهنجن چيني ساٿين کي گڏجي ڪم ڪرڻ جي دعوت ڏيون ٿا، جيئن اسان جي قومن ۽ ملڪن ۾ چڱي ۾ چڱا تعلقات پيدا ڪيا وڃن.“

گورباچوف، ۱۹۵۶ع ۾ هنگريءَ، ۱۹۶۸ع ۾ چيڪو-سلواڪيا ۽ ۱۹۸۰ع جي ڏهاڪي جي شروعات ۾ پولينڊ ۾ بحران جي ڪنهن حد تائين ذميداري آڻان جي حڪمران ڪميونسٽ

پارٽين تي وڌي آهي. هن هڪ هڪ، هڪ نهايت خوبصورت ڳالهه، ڪئي آ، جنهن مان مون کي چڻ ٿاڻسٽاءَ جي جهاڪ نظر ٿي اچي، ۽ آها آهي:

”چيڪوسلواڪيا جي دوري ۾ مون کي عام رستن تي هلندڙ شهرين ۽ پراگ جي ڪارخانن ۾ ڪم ڪندڙ مزدورن سان ڳالهه ٻولهه جو موقعو مليو. انهن مون کي چيو: ’اوهان هن وقت، جو ڪم ڪري رهيا آهيو، آهڻي طريقو درست آهي.‘ هڪ نوجوان چيو، ’نوري ۾ ڳالهه اها آهي ته سچ ڳالهائون، سچ سان محبت ڪريو ۽ ٻين لاءِ به سچ جي خواهش ٿي ڪيو.‘ ته مون ان ۾ اضافو ڪيو: ’سچ تي عمل به ڪيو. آهڻي سڀ کان مشڪل عمل آهي.‘ پوءِ مان وڌيڪ ڳالهه ڪندي چيو: ’زندگي سڀ کان زياده مشڪل درسگاهه آهي. سڀ ڳالهيون آسانيءَ سان نسه ٿيون ٿين. ڪيئي دفعا ٻڌتي موٽڻو پوي ٿو ۽ وري اسان اڳتي وڌون ٿا. سوچڻ، ڳالهه جو چيد ڪرڻ ۽ ٻيهر چيد ڪرڻ ڏاڍو تڪليف ڏيندڙ ڪم آهي، پر اسان کي ان کان ڌڻ نه گهرجي.‘

مون لاءِ سڀ کان اهم گورباچوف جون ٽينءَ دنيا جي باري ۾ ڳالهيون آهن، جنهن ۾ اسان رهون ٿا. مغربي ملڪ ڪيئن اسان کان هڪ قسم جي ڀل وصول ڪندا رهن ٿا، ڪيئن اسان تي ٻا مرن قرضن جو بار وڌندو ٿو وڃي ۽ صورتحال روز بروز سنگين ٿيندي ٿي وڃي، ڪيئن هو ڪروڙن منهن جي آبادي، ايشيائي، آفريڪي ۽ لاطيني آمريڪا وارن ملڪن جي آڪٽ ذخيرن ۽ صلاحيتن جو ناجائز فائدو وٺن ٿا، ان تي گورباچوف سان ڪوئي اختلاف نه ٿو ٿئي سگهي. ٽينءَ دنيا جي ملڪن ۾ غريبي، زندگيءَ جون غير انساني حالتون، جهالت، مناسب خوراڪ جو نه هجڻ، بڪ، ننڍيءَ وهيءَ ۾ فوت ٿي وڃڻ وارن ٻارن جي تعداد جي وڏي شرح ۽ وبائي مرض، ايڏائي ارب انسانن لاءِ روزانو معمول ٿي چڪا آهن. اهي سڀئي ملڪ يورپي ملڪن جون نيون آباديون هئا يا نيم نيون

آباديون مئا. اڄ به انهن جي في ماڻهو آمدني صنعتي ملڪن جي پيٽ ۾ بارهون حصو آهي. اهي سڀئي ملڪ پنهنجا قرض واپس ڪري نه سگهندا. گورباچوف جو چوڻ آهي ته جيڪڏهن انهيءَ حل نه ٿيندڙ مسئلي جو ڪوئي حل تلاش نه ڪيو ويو ته ان جا نهايت خوفناڪ نتيجا پيدا ٿيندا. ترقي پذير ملڪن تي اهو قرض هڪ بم وانگر آهي جو ڪهڙي وقت به ڦاٽي سگهي ٿو ۽ ٿوري ڇڻنگ به ان کي آڏائي ڇڏيندي. اهو سماجي ڌماڪو، جو تيار ٿي رهيو آهي، ان تي سڀني کي چڱيءَ طرح سوچڻ گهرجي. اهو ڌماڪو ڪيئن ايندو، ڪڏهن ايندو، ڪهڙيءَ صورت ۾ ايندو، ۽ جي اهو نه اچي ته ان لاءِ ڇا ڪيو وڃي، ان تي گورباچوف خاموش آهي. هو فقط اهو چوي ٿو: ”جيڪڏهن دنيا ۾ حقيقت پسنديءَ واري ڦير گهير اٿئي آهي ۽ هڪ نئون عالمي اقتصادي نظام قائم ڪرڻو آهي ته ڪوشش ڪرڻي پوندي. ۽ هي هڪ ڊگهو ۽ ڪنهن سفر ٿيندو ۽ ان ڄاتل صورتحال لاءِ به اسان کي تيار رهڻو پوندو. بين الاقوامي تعلقات جي ’نئين تشڪيل‘ جي تقاضا آهي ته سڀني ملڪن جي مفادن کي خيال ۾ رکيو وڃي. سڀني ملڪن جي مجموعي مفادن ۾ هڪ توازن جي ضرورت آهي. پر اها ڳالهه اونهي جهڙي آهي ته ڪي ملڪ اهڙا به آهن جو پنهنجي طرف کان ڪجهه به چوڻ ڏيڻ لاءِ تيار نه آهن.“

مون پيرسٽراٽسڪا جو ايترو تفصيلي ذڪر ان ڪري ڪيو آهي، جو لينن جي لکڻين کان پوءِ اهو ڪتاب دنيا ۾ جي ڪميونسٽ پارٽين تي ڪافي اثر انداز ٿيندو. رڪرياوڪ ۾ رونالڊ ريگن سان ڊگهن بحثن کان پوءِ هينئر جو گورباچوف هنن ڏانهن دوستيءَ جو هٿ وڌايو آهي، ان جي خبرن سان ’ماسڪو نيوز‘ ڀري پئي آهي؛ ۽ ان جا پاڪستان ۽ هندستان جي ڪميونسٽ پارٽين تي ڪافي اثر پيا آهن ۽ انهن جا ٽڙن ۾ ورهائجي وڃڻ جا افواهه ٻڌڻ ۾ اچن ٿا، جا هڪ چڱي ڳالهه نه آهي. مان اقتصاديات، بين الاقوامي معاملات ۽ سياست ۾ ماهر ته نه آهيان، پر فن ۽ ادب جي بازي ۾ جو

گورباچوف چيو آهي، سا ڳالهه مان ڪيتري وقت کان چونڌو رهيو آهيان ۽ بهتر آهي ته ان ڳالهه تي مان پنهنجو تفصيل سان لکيان. پر ان کان اڳ ۾ مان اهو ٻڌائڻ چاهيان ٿو ته گورباچوف جي هڪ ادب دوست ۽ ادب شناس شخصيت هجڻ جي واضح ثابتي ان ذڪر مان ملي ٿي، جو هن لاطيني آمريڪا جي نوبل انعام يافتہ اديب، گيبريل گارسيا مارڪويز (Gabriel Gracia Marquez)، جي باري ۾ چيو آهي، جنهن سان ملڻ جو هن کي موقعو مليو هو. گورباچوف لکي ٿو: ”هو هڪ ڏاڍي وڏي ذهن جو مالڪ آهي. هن جي سوچ جي دائري ۾ پوري ترقي اچي ٿي. هن جو هڪ ئي ڪتاب پڙهي انسان انهي نتيجي تي پهچي ٿو.... سو ائين ٿيو آهي ته سوويت يونين اندر ٿيڻ واري نئين تشڪيل جي نئين ڳالهه ڪندي به انسان هن دؤر جي بين الاقوامي ۽ سماجي مسئلن جي گهرائين ۾ گهڙي سگهي ٿو. دراصل ساريءَ دنيا کي نئين تنظيم جي ضرورت آهي يعني هڪ وصفي (Qualitative) ڦير گهير جي ۽ ترقي پسند واڌاري (Progressive Development) جي. اهڙي ماڻهوءَ جو رايو نهايت اهم ٿئي ٿو ۽ اهو ان ڪري جو هن ۾ ڪروڙن ماڻهن، اچي، ڪاري، پيلي چمڙيءَ وارن، ترقيءَ جي سڀني ماڻهن جي خيالن، جذبن ۽ اونن جي تصوير ملي ٿي ۽ ان ڪري هن کي پڙهي حوصلو وڌي ٿو. ان جو مطلب اهو آهي ته جو ڪم اسان پنهنجي ملڪ ۾ شروع ڪيو آهي، اهو ٻين قومن لاءِ به مفيد ٿي سگهي ٿو.“ *

گورباچوف، گيبريل گارسيا مارڪويز جي هيٺين تقرير جو حوالو ڪندي ڏٺو آهي جا هن ميڪسيڪو ۾ ڇهن قومن جي هٿيار ڦٽي ڪرڻ (Disarmament) واري ۽ ميٽنگ ۾ ۶ آگسٽ

* گيبريل گارسيا مارڪويز - لاطيني آمريڪا جو مشهور ناول نويس، جنهن کي ادب لاءِ نوبل انعام ملي چڪو آهي.

۱۹۸۶ع تي پڙهي هئي:

”.... بمن ڦاٿڻ کان منٽ پوءِ اڌ کان وڌيڪ انسان ذات مري ويندي. چئن ٽي ٻرندڙ کنڊن جي مٿي ۽ دونهن سڄ جي روشنيءَ کي يڪي ڇڏيندو ۽ دنيا تي آت آوند، چائنهجي ويندي. نارنگي مينهن ۽ برفاني طوفانن وارو سيارو سمنڊن جي وريرن کي موٽائي ڇڏيندو ۽ دريائن جي رخ کي ڦيري ڇڏيندو، جن ۾ مڇي آبڙڪا کائيندڙ ٻائيءَ ۾ اڃ مري ويندي ۽ پڪي آسمان ڳولي نه سگهندا. صحرا جي رڻ پٽ کي ابدي برف يڪي ڇڏيندي، اميزان (Amazon) جي وسيع جهنگلن کي ڳڙا تباهه ڪري ڇڏيندا، ۽ راڪ ائڊ رول (Rock & Roll) ۽ دل جي منتقلي (Heart Transplant) جو دؤر پنهنجي رخ بستم شروعات ڏانهن موٽي ويندو. ٿورا انسان، جي خوف جو پهريون ڌڙڪو سهي ويندا يا جن کي اهڙيءَ مهاڀاريءَ مهل به ڪوئي سو گهو اجهو هوندو، آهي بچي ويندا پر ان لاءِ ته پنهنجين يادگيرن جي هيٺ مڙي وڃن. پوسل ۽ انادي راتين جي اند اندوڪار ۾، اڳوڻيءَ جيوت جا اهڃاڻ رڳو ٿڌا وڃي رهندا. اهو ڪوئي جلاوطنيءَ ۾ بوخنا (John) جو هڏيان (وقلڻ) نه آهي، پر ڪائناتي تباهيءَ جي پيغمبران بصيرت آهي. نيوڪلائي هٿيار-گهر جي ٿوري حصي جو ڌماڪو ئي انهيءَ تباهيءَ لاءِ ڪافي آهي.

”اٽن ٽي آهي. اڄ، ڇهين آگسٽ ۱۹۸۶ع تي پنجاهه هزارن کان وڌيڪ نيوڪلائي (Nuclear) جنمڪي هٿيار آهن. سوالي بوليءَ ۾ چئي سگهجي ٿو ته هر انسان بارود جي چئن ٽنن (Tons) مٿان ويٺو آهي، جنهن جي پوري ڌماڪي سان ٻارنهن ڀيرا زندگيءَ جو نانءُ نشان ختم ٿي سگهي ٿو.“

مون ڪيئي سال اڳ هيروشيما تي نظر لکيو هو، جو وڃون وسڻ آيون، جي صفحي ۱۸۷ تي ڇپيو آهي ۽ جنهن جا پويان بند آهن:

هي ڪير کڙو آ ڪنڀيءَ تي
هي تون آهين، هي مان آهيان
جن امن نه آندو تر تيءَ تي.

ها، هي ۽ اسان جي ڪاٺي آ
 ان اوچي ۽ ڪاٺي ۽ ڪي گڏجي
 ڇا تـو مان آڳ لڳائي آ!
 ساڳي طرح 'پتن ٿو پُور ڪري' جي صفحي ۶۱ تي هڪ نشري
 نظم آهي:

”لنڪن

لينن

جمهوريٽ

اشتراڪيت

زندہ آباد

مردہ آباد

۽ مون کي اهو پتہ

تہ منهنجي ننڍڙي ڌيءُ

جا ٻوڙ ماني ڪاٺي رهي آهي

اوچتو

ڪنهن ٻر سان

آڏامي نہ وڃي

۽ هن جي جسم جا ٽڪرا

هن جي ٻوڙ جي وٿي ۾ نہ اچي ڪيرن“

اڄ گھڻا سياسي رهنما آهن جي ڪنهن اديب جو ايترو قدر
 ڪري ٿا سگھن جيترو گورباچوف گيبريل گارسيا مارڪويز جو
 ڪيو آهي؟

اديبن جي باري ۾ بہ، هر ڳالھ وانگر، هو چڻ ساريءَ دنيا
 کي مخاطب ٿي چوي ٿو: ”نئين صاف بيانيءَ جي پاليسيءَ ڪري
 گروهجي تعصب ۽ مخالف نظرين کي برداشت نہ ڪرڻ جا رويو
 پٽرا ٿي پيا آهن. هڪ وقت نہ اهڙو هو، جڏهن ادبي برادريءَ ۾
 ڏاڍي غم ۽ غصي جو اظهار ڪيو ويندو هو. اسان انهن جي سامهون
 مرڪزي ڪميٽيءَ جا خيال رکيا. اسان چيو تہ اها وڏي افسوس

جي ڳالهه، ٿيندي، جي تخليقي ڪم ڪرڻ ۽ متحد ٿيڻ بدران فڪار
ننڍين ننڍين ڳالهين تي وڙهندا رهندا، صاف بياني ۽ صاف دلي ۽ جمهوري
جذبي جي نالي ۾ هو پراڻا بدلا چڪائيندا ۽ تنقيد کي انتقام وٺڻ
جو ذريعو بڻائيندا. هن انقلابي دؤر ۾ سڀ کان بئري ڳالهه، اها
ٿيندي، جي تخليقي ڪم ڪرڻ وارا ننڍين ننڍين ڳالهين ۾ وڃڻي
ويندا، ذاتي خواهشن پٺيان پوئندا ۽ بي معنيٰ، وڏن وڏن لفظن تي
پنهنجي سگهه، وڃائيندا ۽ تخليقي ڪم ڇڏي ڏيندا. پارٽي جي
مرڪزي ڪميٽي ۽ اديبن کي جذباتي ذاتيات، پنهنجي پسند جي
عادتن ۽ ٺهيل ٺڪيل سانچن کان مٿي رهي ڪم ڪرڻ لاءِ آڏساريو
۽ چيو، 'پنهنجي پاڻ کي بلند رکڻ ۽ عوام ۽ معاشري جو خيال
ڪيو! دانشور پنهنجي ذميواريءَ جي احساس کان ڪم وٺي پنهنجن
تخليقي يونينن ۾ ڪم ڪن ۽ معاشري جي روحاني ترقيءَ جي
مقصد کي سامهون رکن.'

'ماسڪونوز'، 'نيوٽائيمس' ۽ 'سوويت انريچر' ۾ گورباچوف
جي حمايت ۾ ڪيئي مضمون اچي رهيا آهن ۽ اهي سارا مضمون
انهيءَ ڳالهه جي تائيد ڪن ٿا، جا مان، ۲۵ سالن کان مٿي عرصي
کان چونڊو رهيو آهيان. 'ساميواڻ جيل جي ڊائري' ۾ ۱۹۶۸ع
۾ لکي هئي، ان ۾ مون صفحي ۸۱ تي لکيو آهي: "چين به شايد
انهيءَ ادبي بحران مان گذري رهيو آهي، جنهن مان روسي ادب
استالن جي دؤر ۾ گذريو هو. مون مسز راشديءَ کي روس ۾ جديد
ادب، خاص ڪري الياهرن برگ جي ناول *Thaw*، ڊوڊنٽسوف جي
جي ناول *Not by Bread Alone*، ايوگيني يوتوشينڪو (*Yevgeny Yevtusensky*) ۽ آندريئي وزنيسينسڪي (*Andrei Voznesensky*)
جي باري ۾ پنهنجا تاثر ٻڌايا. يوتوشينڪو ۽ وزنيسينسڪي هن
وقت روس جا چوٽيءَ جا شاعر آهن. مون مسز راشديءَ کي پوڻو -
شينڪو جي آڌم ڪهائيءَ مان هيٺين گفتگو ٻڌائي، جا هن کي
ڏاڍي وڻي:

’ڪامريڊ! انقلاب مري چڪو آهي‘
 ’نه، انقلاب مئڻو نه آهي، بيمار آهي ۽ مان پنهنجي
 شاعري ائمبولينس ڪري ڪم آڻي رهيو آهيان.‘
 ”مون هن کي ورنيسينسڪي جي هڪ نظم ‘My Achilles’
 * Heart مان هيٺيون بند ٻڌايو، جو مشهور شاعر آڊن (Auden)
 انگريزيءَ ۾ ترجمو ڪيو آهي:

Our destruction is unthinkable
 More unthinkable what we endure
 More unthinkable still that a sniper
 Should ever sever the quivering thread.

(’اسان جي تباهي سوچ ۾ نه ٿي اچي سگهي / ان کان
 وڌيڪ سوچ ۾ نه ايندڙ اهو آهي ته ڪوئي بندوڇي ڪنهن لرزندي
 ڏاڳي کي ڪٽي ڇڏي!‘)

ساڳئي ڪتاب جي صفحي ۲۳۱ تي مون لکيو آهي:
 ”اڄ هنگريءَ جي ۱۹۵۶ع واري انقلاب تي ڪتاب ‘The
 Revolt of the Mind’ پڙهيم. اهو ڪتاب بيءَ جنگ عظيم
 کان پوءِ هنگريءَ ۾ ڪميسار ۽ آرٽسٽن جي وچ ۾ پنجه ڪشيءَ
 جي باري ۾ آهي. آڏان جا اديب ۽ آرٽسٽ ڪنهن به ڪميسار جي
 اهڙي حڪم جيڪو ڪن انڪار ڪن ٿا ته هنن کي ڇا تخليق ڪرڻ
 گهرجي. آڏان جي اديبن ڪميونسٽ پارٽيءَ جي غلاميءَ قبول
 ڪرڻ کان انڪار ڪيو ۽ هڪ سينٽرل ۾ هڪ اديب رڙ ڪري چيو:

‘The writer is trying to defend his right to
 write what he wants to write.’

* آئڪليز (Achilles) – ٽروجن (Trojan) جنگ جو يوناني هيرو،
 جنهن کي ’پئرس‘ زهر ۾ ٻڏل تير هنيو هو، جو هن کي ڪڙيءَ ۾
 لڳو هو، جتي تير لڳڻ کان سواءِ هو مري نه ٿي سگهيو. ‘Achilles’
 heel انگريزيءَ ۾ محارو آهي ۽ سنڌائي يا نازڪ حصي (Vul-
 nerable part) کي چئبو آهي.

”مٿئين هنگريءَ تي ڪتاب ۾ صفحي ۳۵۸ تي زولٽن زيلڪ جو اهو نظم آهي جو اڳ مون ‘Behind the Iron Curtain’ ڪتاب ۾ پڙهيو هو ۽ جنهن جو ترجمو مون ‘ڪلهي پاٽم ڪينرو’ جي پهرئين صفحي تي ڏنو هو، جو بندش هيٺ اچي چڪو آهي. * ”مون کان وڌيڪ هنگريءَ جي گهٽ ٻوساٽ کي پيو ڪير محسوس ڪري سگهندو!

”جبر ڪميونسٽ جو هجي بورجوازيءَ جو يا فوجي آمر جو، جبر جبر آهي ۽ هر سچي اديب کي جبر کان نفرت هوندي آهي ۽ هو انهيءَ فلسفي جي ئي پاڙ پٿر چاهيندو آهي جنهن جي آڙ ۾ جبر ڪيو ويندو آهي.“

جڏهن منهنجي منتخب شاعريءَ جي پنجابي ترجمي تي فيض احمد فيض پيش لفظ لکي، ڪتاب جو مسودو احمد سليم کي واپس ڪيو هو، تڏهن هيٺئين نظم تي سوال جو نشان ڏئي ڇڏيو هئائين:

’جي‘
’اينهان دٻي بين نال
’افير نه بندري

* ’مان انهيءَ ساراھ جو مستحق نه آهيان،
’سچ بچ منهنجا دوست منهنجو جيءَ جلان لڳي ٿو
’جڏهن تون منهنجي سچائيءَ جي ساراھ ڪرين ٿو.
’مان انسان وانگر رهان ٿو، ۽ نه چيتي وانگر.
’منهنجي ستم زده دل ۾ خوف جو آستان آهي.
’اعتبار ڪر ته مان خوف زده آهيان! مان خوف زده آهيان!
’ها، پر—
’مون کي موت کان وڌيڪ خود فريبيءَ ۽ ذات جي زندگيءَ کان
’خوف ٿئي ٿو.’

(هنگريءَ جو شاعر، زولٽن زيلڪ)

’تان،

’ڪڏهن، چنگهي سن

’ايه،

’رتڙي ڦل

۽ مسودي واپس ڪرڻ وقت، احمد سليم کان پڇيو هئائين، ”اهو
نظم لکڻ وقت شيخ اياز کي ڇا خيال ۾ هو؟“
جڏهن احمد سليم مون کان اهو سوال پڇيو هو ته مون هن
کي چيو هو ”استالن جي دؤر ۾ روسي ادب ۽ سياست جي تاريخ.“
اهو جواب شايد احمد سليم کي نه وڻيو هو.

مان گورباچوف جي پيرسٽرائڪا ۽ گلاسٽوئسٽ کان متاثر
آهيان ۽ في الحال منهنجو ڪميونسٽ دنيا، خاص ڪري روس، سان
ڪوئي اختلاف نه رهيو آهي. هونءَ ته ڪميونسٽ دانشور ۽ سائنسدان،
جي Dissidents آهن الاجي ڇا ڇا چوندا رهيا آهن. ”مان ٻيو
سخاروف (Sakharov) ٿيڻ نه ٿو چاهيان.“ چيني دانشور فئنگ-
لڙهيءَ (Fang Lizhi) غالباً ۱۹۸۷ع ۾ چيو، پر پوءِ هن نهايت
دليريءَ سان چيو: ”چيني ڪميونزم کي مغربي جمهوريت وانگر
بدلايو وڃي، ۽ شهري، جيڪي به پنهنجا حق گهرن ٿا، انهن تي
قبضو ڪن.“

چين ۾ هن وقت گولاگ (Gulag) يا چيني ثقافتي انقلاب
(Chinese Cultural Revolution) واري فضا پيدا ڪرڻ نه ٿا
چاهين ۽ ان ڪري فئنگ لڙهيءَ تي ڪوئي جبر نه ڪيو ويو آهي،
نه ته هو ته ان حد تائين ويو آهي جو چيو اٿائين:

“Marxism belongs to a special cultural stage
that passed long ago. It is like some old clothing.
People should take it off and put it aside now.”

مان پاڪستان ۾ ساري زندگي هڪ Dissident اديب ٿي
رهيو آهيان ۽ ان ڪري مون اهڙي ادب کي نهايت غور سان
پڙهيو آهي. جنهن ۾ استالن جي مخالفت ڪئي وئي آهي. ڪڏهن

ڪڏهن ته ڪتاب آمريڪا ۾ ڇپيا مس آهن ۽ پاڪستان ۾ اڃان پهتا به نه آهن ته مون ٻاهران گهرائي پڙهيا آهن. مان روس جو حامي آهيان ۽ آمريڪا، جا ڏونس ۽ ڏانڊلي ٽيمن دنيا ۾ مڇائي آهي، ان جو سخت مخالف آهيان. هـ و جمهوريت جي ڳالهه ڪري اسان کان جمهوريت ڪسڻ چاهين ٿا. بار بار فوجي ڪـو (Coup) آئين ٿا ۽ دنيا ۾ اقتصادي ڦرلٽ جا ٻائي آهن ۽ ملڪن کي قرضن ۾ وڇڙائي غلام بڻائي ڇڏيو اٿائون. ڪميونزم ۱۹۱۷ع ۾ انسان جي نجات جي خواب جي تعبير هئي، پر چاڪاڻ جو منهنجي ڪميونزم سان ڏيڻ ويٺ ايم. اين. راءِ جي معرفت ٿي هئي، جو ان وقت استالن سان اختلافن سبب ڪميونسٽ انٽرنيشنل کان علحده ٿي چڪو هو ۽ هندستان ۾ پنهنجي 'ريڊيڪل ڊيموڪريٽڪ پارٽي' قائم ڪئي هئائين ۽ پنهنجي هفتيوار (Independent India) ۾ استالن خلاف ڪيترائي مضمون لکيا هئائين، جي مون ڪاليج جي زماني ۾ پڙهيا هئا، ان ڪري مون کي استالن جي باري ۾ پنهنجا شڪنڻها هئا ۽ ان ڪري مان اهو هر ڪتاب پڙهندو هوس، جنهن ۾ استالن جي جهر جي ڪاٺي نه ڪاٺي شڪايت هوندي هئي. اُها شڪايت هاڻي صحيح نڪتي آهي ۽ 'ما، ڪونيووز' ۾ ڪن ڪن مضمونن ۾ استالن کي **Monster** ڪوٺيو ويو آهي ۽ ان ڪري تاريخ منهنجي سوچ صحيح ثابت ڪئي آهي، جنهن جو اظهار مون پنهنجي نثر ۾ ڪيترو وقت اڳي ڪيو آهي. بهتر آهي ته هتي انقلاب کان پوءِ روسي ادب جي اڀتار ڪيان ۽ ادب ۽ فن تي استالن جي انهن بي انتها زياديتن جو ذڪر ڪيان. ان ۾ سنڌ جي ڪميونسٽ پارٽي جي پلائي آهي ته بين الاقوامي تاريخ ۾ هو پنهنجون ڪمزوريون پلي ۽ پٽ ڄاڻي ۽ پنهنجي اصلاح ڪري، ۽ وري شخصيت پرستيءَ (Cult of Personality) ۾ اعتبار نه ڪري.

غالباً ۱۹۴۸ع ۾ مون هڪ ڪتاب پڙهيو هو **Out of the Night**. اهو ڪتاب ڊاڪٽر محڪريءَ منهنجي دوست شيخ عبدالستار کي پڙهڻ لاءِ ڏنو هو، جو هاڻي هاءِ ڪورٽ ۾ ايڊيشنل ايڊووڪيٽ جنرل آهي. ان وقت اسان ٻئي ڪراچي ۾ گڏ رهندا هئاسين. شيخ

عبدالستار ترقي پسند اديب هو ۽ هن ڪهاڻي 'حليما' لکي هئي، جا گوشتد مالهيءَ جي رسالي 'ريگستاني ڦول' ۾ شايع ٿي هئي. عبدالستار وري آهو ڪتاب مون کي پڙهڻ لاءِ ڏنو هو. آهو ڪتاب هئمبرگ جي سي مين (خلائين) جي سيڪريٽريءَ جو لکيل هو ۽ ان ۾ ڏيکاري ٿو ته هن ڪميونسٽ پارٽي جو چڙي ۽ هن ۽ هن جي زال سان ۽ ٻين ساٿين سان، جي استالن جي خلاف هئا، ڪيڏا ويل وهايا ويا. ڪتاب پڙهي منهنجي لئون ۽ لئون ڪانڊارجي وئي هئي. مان تصور به نه ٿي ڪري سگهيس ته استالن ايترو ڊيرانگيءَ جي حد تائين ظلم ڪري ٿي سگهيو. مون ڪتاب کي سامراجي پروپاگنڊا سمجهيو، جيتوڻيڪ تحرير ۾ ايتري جذبات جي شدت هئي ۽ آها اهڙيءَ ريت، مصنف جي دل جي گهرائين مان ٿي نڪتي، جو مون کي آها ڪوڙي نه ٿي لڳي. ڪافي سال پوءِ مون برٽش ڪميونسٽ پارٽيءَ جي ميمبر رچني ڀامرت جو ڪتاب 'دي انٽرنشنل' پڙهيو، جنهن ۾ به اهڙيءَ حيرت انگيز ڳالهه جي تائيد ڪئي وئي هئي ته 'استالن به ملين مخالف ساريا هئا ۽ تاريخ کي اڃان هن تي فنوي ڏيئي هئي ته انهيءَ قتل و غارت جي باوجود، استالن هڪ عظيم رهڻا هئا نه.' اهڙيءَ طرح مون انگلنڊ جي روزاني ڪميونسٽ اخبار 'ڊيلي ورڪر' جي ايڊيٽر، ڊگلس هائيڊ، جو ڪتاب 'I Believed' پڙهيو، جنهن به ساڳيا تاثرات ڏنا هئا. ٻئي هڪ مشهور ڪتاب **God That Failed** ۾ عظيم مصنفن، رومين رولان، آندري ڀيد، وغيره جا به اهڙائي خيال هئا. آمريڪا جي مشهور ناول **Spartacus** ۽ ٻين ناولن جي مصنف، هاورڊ فاسٽ، جڏهن پارٽي چڙي ته ان جا پنهنجي ڪتاب (نالو ياد نه آهي) ۾ جي سبب ڏنائين، تن به استالن جي باري ۾ ذهن تي ڪو خوشگوار تاثر نه ڇڏيو. ۱۹۴۸ع ۾ منهنجو هڪ دوست هو، موسيٰ سامجي، جنهن سان ۽ جنهن جي ڪرستان محبوبه روز (**Rose**) سان ڪراچي ڪافي هاڻوس ۾ ملاقاتون ٿينديون هيون. هو ٽرائسڪائيٽ هو ۽ ان زماني ۾ ترقي پسند دنيا ۾ ٽرائسڪيءَ جو پوئلڳ هجڻ جهڙي وڏي گار ڪانه هئي. اهڙي

ماڻهوءَ کي غدار ۽ آزاديءَ کان پوءِ انگريز سامراج جو انجنت سمجهيو ويندو هو. هن مون کي ٿرائسڪيءَ تي ڪيترائي ڪتاب پڙهڻ لاءِ ڏنا. جڏهن مون ٿرائسڪيءَ جو ڪتاب 'ڪميونسٽ انقلاب جي تاريخ' پڙهيو ته منهنجا ڪپاٽ کلي ويا. ڇا نه انقلابين جي ڪردار نگاري هئي ان ۾! تاريخ جو اهڙو ڪتاب مون اڳ ڪڏهن به نه پڙهيو هو. مون ٿرائسڪيءَ جا ٻيا به ڪتاب **Perma-nent Revolution** ۽ استالن سان جهڳڙي متعلق ڪتاب پڙهيا. منهنجي عمر اڃان ڇهه-وويهه سال هئي ۽ ان ساري تنازع-ي متعلق ڪوئي قطعي فيصلو ڪرڻ منهنجي مطالعي ۽ فهم کان بعيد هو، پر منهنجي من ۾ جي وسوسا ايم. اين. راءِ جي مطالعي پيدا ڪيا هئا، سي وڌيڪ مضبوط ٿيا ۽ مخدوم محي الدين وانگر مان استالن کي قسافي سالار سمجهڻ کان انڪار ڪيو. مان هڪ اديب هوس ۽ انقلابي سياست ۾ گهٽ ملوث هوس، پر پوءِ به منهنجا گهرا دوست گهڻو ڪري ڪميونسٽ هئا، جي استالن کي پير و مرشد سمجهندا هئا ۽ هن جي شان ۾ گستاخي وڏي ۾ وڏو گناهه سمجهندا هئا. خود سويي به ڪجهه وقت اڳ مون کي ٻڌايو ته هو ٿرائسڪيءَ کي ڪنهن حد تائين صحيح سمجهندو هو، پر پارٽي ميمبر جي حيثيت ۾ آها ڳالهه چئي نه سگهندو هو. ڪيئن به هو، مون پنهنجن دوستن کي ناراض ڪرڻ نه ٿي چاهيو ۽ استالن جي باري ۾ چڻي چڻي ڳالهائيندو هوس. پر پوءِ منهنجي مطالعي آها ڳالهه مون تي چٽي طرح ظاهر ڪئي ته استالن فن ۽ ادب جو ناس ڪندڙ هو ۽ هن شاعر ۽ اديب کان تحرير جي آزادي ايتري ڪسي شئي، جيتري زار به نه ڪسي هئي. زار به دوستووسڪيءَ کي گولي هڻڻ کان ٿورو وقت اڳ، ان سزا جي معافيءَ جو اطلاع ڏنو هو. بهتر آهي ته مان انقلاب کان پوءِ سوويت ادب جي تاريخ ۽ استالن جي دؤر ۾ اديبن ۽ شاعرن تي جبر و ستم جو تفصيلي احوال ڏيان، جو مون مختلف ڪتابن جي مطالعي مان هٿ ڪيو آهي.

انقلاب کان پوءِ ۱۹۲۰ع تائين، سوويت ادب انقلاب کان

اڳ وارين تحريڪن کان متاثر رهيو هو ۽ ڪوئي به ادب جو نمون نمونو (Style) نه آڀريو هو، جنهن جون جڙون علامت پسندي * (Symbolism)، مستقبل پسندي * (Futurism)، ۽ آئوڊيهين صديءَ واري حقيقت نگاري (Realism) نه هيون.

* علامت پسندي (Symbolism) - آئوڊيهين صديءَ ۾ آرٽ جي وڌيڪ فطري تصوير ڪشي (Naturalistic Representation) تي زور ڏنو ويو هو. پر علامت پسندن (Symbolists) کي اها ڳالهه پسند نه هئي ته فطرت (Nature) جو نقل پيش ڪيو وڃي. انهن آرٽ کي ڪنهن تصور جي اظهار جو ذريعو بڻايو جنهن ۾ انهن پنهنجي ڪلپنا کي روپ ڏنو. مشهور فرينچ مصور، پال گوگن (Paul Gauguin)، فطري تصوير ڪشيءَ کان ڪناره ڪشي ڪئي ۽ آها ڳالهه هن جي فن پارن مان ظاهر آهي، جي هن ٺهتيءَ (Tabiti) ۾ بڻايا ۽ جن ۾ هن پراچين جوت جي سرلائيءَ ۽ سادگيءَ جا چتر ڪڍيا هئا. ان تحريڪ تڪميل کي روپ ڏنو ۽ باهرين هيئت (Form) جي پرواهه نه ڪئي. اها تحريڪ شاعريءَ تي به اثر انداز ٿي ۽ خاص ڪري فرينچ ۽ روسي شاعريءَ تي. مون اهڙي شاعريءَ جا ڪجهه مجموعا پڙهيا آهن. رامبو (Rimbaud)، ميلارمي (Mallarmé) ۽ ٻيا فرينچ شاعر علامتن (Symbols) کي هڪ شاهينءَ ۽ ان ڏنل حقيقت جي اظهار لاءِ ڪم آڻيند هئا. اردو شاعر، ميراجي، علامت پسنديءَ کان شعوري طور متاثر هو ۽ هن پنهنجي ڪتاب 'ديس ديس کي نظمين' ۾ رامبو ۽ ميلارمي جا ڪامياب منظوم ترجما ڏنا آهن.

ويهنين صديءَ ۾ ان تحريڪ انهيءَ آرٽ جي پيشروي ڪئي جنهن فطري تصوير ڪشيءَ کان ڪناره ڪيو.

* * مستقبل پسندي (Futurism) - اها اطالوي تحريڪ هئي، جنهن جو افتتاح شاعر مئرينيٽي (Marinetti) ۱۹۰۹ع ۾ پئرس ۾ ڪيو هو. ان تحريڪ ڪيئي پڌرناما شايع ڪيا هئا، جن ۾ چيو

شاعرن جي زندہ اڪثريت جون ساڳيون روايتون هيون. اڪساندر بلوڪ (Alexander Blok)، آندريئي بيلي (Anderi Bely)، جنهن جو ناول 'پيترسبرگ' مون کي ڏاڍو وڻيو آهي وغيره، علامت پسنديءَ سان واسطو رکندا هئا، ۽ ولاديمير ماياڪو-فسڪي (Vladimir Mayakovsky) ۽ بريس پاسترناڪ (Boris Pasternak) مستقبل پسنديءَ سان. نشر ۾ مئڪسم گورڪي، اليڪساندر سيرافيموويچ (Alexander Serafimovich) وغيره حقيقت نگاريءَ جي روايت تي عمل پيرا رهيا. ۱۹۲۱ع ۾ هڪ تحريڪ اُڀري جنهن نظرياتي پابندين ۽ روايتي حقيقت نگاريءَ مان آزادي حاصل ڪئي. ان ڏس ۾ اڊو گيبي زمياتن (Yevgeni Zamyatin) جو ناول ۽ ڪهاڻيون اهميت واريون هيون. زمياتن جو ناول (We) روس کان ٻاهر غالباً ۱۹۲۰ع ۾ ڇپيو هو ۽ پينگئن ماڊرن ڪلاسيڪس (Penguin Modern Classics) پاران ان جو ترجمو ٿيون پيرو ۱۹۸۳ع ۾ شايع ٿيو آهي، ۽ هن جون ڪهاڻيون The Dragon and Other Stories جو ٻيو ڇاپو به ساڳئي سال ۾ شايع ٿيو آهي. زمياتن ۱۹۰۵ع ۾ سينٽ پيترسبرگ ۾ ڪيئي مهينا جيل ۾ قيد تنهائيءَ ۾ رکيو ويو هو. ۱۹۰۶ع ۾ هن کي شهر بدر ڪيو ويو هو پر ۱۹۰۶ع کان ۱۹۱۱ع تائين هو روپوش رهيو هو. ۱۹۱۱ع ۾ هن کي شهر نيڪالي ڏني وئي. ۱۹۱۳ع ۾ هن کي معافي (Amnesty) ملي. هو پوءِ انگلنڊ هليو ويو ۽ ۱۹۱۷ع جي انقلاب کان پوءِ موٽي

صفحي ۱۹۳ تان آندل

ويو هو ته ان تحريڪ جو مقصد جديد زندگيءَ جي مزاج (Spirit) جو اظهار هو — جديد زندگي، جنهن کي فولادي عزم هو، تپش هئي، فخر هو ۽ اندا ڌنڌ تيز رفتاري هئي. ان نه رڳو آرٽ، شاعريءَ ۽ ٻئي ادب پر فن تعمير (Architecture) تي به اثر وڌو. روسي شاعري ان کان ڏاڍو متاثر هئي. پهرين مهاڀاري لڙائيءَ کان ڪجهه سال پوءِ آيا تحريڪ ختم ٿي وئي.

آيو، ڇو ته هو بالشيويڪ پارٽي ۽ هو گورڪي ۽ جي مدد سان هن کي سرڪاري ملازمتون به مليون. جيتوڻيڪ زار جي زماني ۾ هن جا ڪتاب ٻنڌڻ هيت آندا ويا هئا، ۱۹۲۰ع ۾ (۷۴) جي اشاعت کان پوءِ هو عتاب هيت آيو ۽ ۱۹۳۱ع ۾ گورڪي ۽ جي سفارش تي استالن هن کي روس ڇڏي وڃڻ جي اجازت ڏني. د- سالن کان پوءِ هو پئرس ۾ مري ويو. 'We' ۾ زمياتن، انهي ۽ مستقبل جي پوائنٽي خواب جو تصور ڏنو آهي، جڏهن هڪ مطلق- العنان (Totalitarian State) رياست ۾ انسانن کي نالا نه هوندا، رڳو انهن جا نمبر هوندا. ڪتاب مطلق العنانيت خلاف بغاوت آهي. اهو ڪتاب جارج آرويل جي ڪتاب '۱۹۸۴ع' ۽ ائلدوس هڪسلي (Aldous Huxley) جي ناول Brave New World جو پيش- خيمو آهي. هن جي ڪهاڻي 'اجگر' (Dragon) ۾ هڪ ماڻهو جو يونيفارم گم ٿي ويو آهي ۽ هن پاڻ کي بندوق سان اجگر ۾ بدلايو آهي، ۽ بي ڪهاڻي 'غار' ۾ پيٽرسبرگ جو شهر تاريخ کان اڳ جو برفاني صحرا ٿي پيو آهي. زمياتن، استالن واري دؤر ۾، ڄڻ ڪفر جو مرڪب هو. پر هن ۾ ڪافي تصور، طنز مزاح، بذله سنجي ۽ شاعري آهي. روس جا ڪجهه اهم نثر نويس ميخائيل زوشينڪو، ڪانتستائن فيڊن ۽ وينيامن ڪموڊ-رن (Veniamin Caverin) زمياتن جي ٽولي ۾ شامل هئا ۽ ٽولي کي 'سيراپين پاٽر' (Serapion Brothers) چيو ويندو هو. پر ڪجهه سال پوءِ انهن اديبن جي غير سياسي پروگرام کي پارٽي جي تنقيد نگارن ننڍيو ۽ ان ۾ شريڪ اديب انقلاب جي ٻئي ڏهاڪي ۾ ٽڙي پکڙي ويا. ۱۹۲۰ع ۾ ٻيا نقاد پيدا ٿيا، جن جو مُک شڪلوفسڪي (Shklo vsky) هو، جن ادبي تخليق جي فني ۽ هيٽي (Formal) پهلو کي اوليت ڏني ۽ ان جي مواد ۽ پيغام کي ثانويت، پر ڇاڪاڻ جو اها ڪالھ روس جي روايتن جي خلاف هئي، ان ڪري ان جو رد عمل نهايت شديد ٿيو، خاص ڪري حڪومت جي دائرن ۾، جن لاءِ رڳو اديب جي پيغام کي اهميت هئي. ۱۹۲۷ع ۾ جيستائين

آها تحريڪ به ٿڙي پڪڙي وئي، تيمستائين آها نون اديبن کي آتساهيندي رهي ۽ تنقيدي اوڪ ڊوڪ جو ذريعو هئي. ساريون تحريڪون جن کي جماليات جي نون طرز (Aesthetic Innovations) جون دعوائون هيون يا ته پاڻ ئي بي جان ٿي ويون يا دٻايون ويون. ڪي ٻاهرين رجحانن جي اثر هيٺ رهيون ۽ ڪي وري انقلاب کان اڳ وارن رجحانن کي نئين سر زنده ڪري ۽ آپاري رهيون هيون. انهن ۾ ڪا خاص تخليقي سگهه نه هئي پر آهي صرف انقلاب کان پوءِ انهن حالتن سان چٽي جدوجهد ڪري رهيون هيون، جن ۾ دانش ۽ فن جا آهي مظاهرا دٻايا ويا، جي بورجوازيءَ جي سهپ سبب ڪنهن بندش هيٺ نه هئا. تصويريت (Imagism) جي تحريڪ انگريز تصور پسندن (Imagists) کان متاثر ٿي هئي پر ۱۹۲۷ع تائين پنهنجو پاڻ ختم ٿي وئي. ان تحريڪ شاعريءَ ۾ تصور کي اوليت ڏني. ان جو نيو موضوع تيزيءَ سان وڌندڙ شهرن ۾ فرد جي تنهائي ۽ تباهي هئي. مشهور شاعر سرگئي ويسين (Sergei Yesenin) ان تحريڪ سان وابسته هو. ٻي اهم تحريڪ تعميريت (Constructionism) هئي. ان ۾ مستقبل-پسنديءَ وانگر جديد ٽيڪنولاجيءَ جي پرستش هئي ۽ ان پائيو ٿي ته هڪ نظم به هڪ تعمير هئي، ۽ ان کي ائين ڏاڏو هو جيئن هڪ انجنيئر پنهنجي ڊرائنگ بورڊ تي ڊزائين ڪيندو آهي.

اهي اديب ۽ شاعر مستقبل پسندن (Futurists) سان مقابلا نه ڪري سگهيا، جن جي اڳواڻي مشهور انقلابي شاعر مایاڪو-فسڪي ڪري رهيو هو ۽ جن کي انقلاب سان مجاهدانه سپردگي (Militant Commitment) هئي. مایاڪوفسڪيءَ جي تحريڪ کي L E F A (Left front of arts) چيو ويندو هو. سوويت لٽريچر ٻئي روسي ادب کان مختلف هو، ڇو ته ان جي وابستگي ان تاريخي، سياسي ۽ سماجي تبديليءَ سان هئي، جا آڪٽوبر انقلاب آندي هئي. اديب، سماج ۽ رياست جي تعلقات ۾ به انقلاب اچي چڪو هو. پر ۱۹۱۸ع کان ۱۹۲۹ع تائين سوويت يونين جي ادبي

زندگيءَ ۾ اها خاص ۽ سڌي دست اندازي نه هئي جا ان کان پوءِ ڪئي وئي. ۱۹۲۳ع ۾ عوامي ڪميٽيسارن جي ڪائونسل (Council of Peoples Commissars) وري وجود ۾ آندي وئي پر اها پنهنجي پيش رو ڪائونسل کان مختلف هئي، جا زار جي زماني ۾ ڪم ڪندي هئي ۽ ان ڪنهن کي اهڙيءَ ڳالهه لکڻ لاءِ مجبور نه ڪيو، جنهن ۾ هن جو اعتبار نه هو. جولاءِ ۱۹۲۵ع ۾ ڪميونسٽ پارٽيءَ جي مرڪزي ڪميٽيءَ ٺهراءُ بحال ڪيو ته ادبي حلقن جي جهيڙي ۾ نه پوڻ گهرجي ۽ انهن جا فيصلو نه ڪيا وڃن. ان وقت آنا ٽولسي ليونا ڪارسڪي (Anatoli Lunacharsky) ثقافتي ڳالهين جو نگران هو ۽ ڪافي بالشويڪ رهنما، لينن، ٽراٽسڪي، بخاران وغيره پاڻ به عظيم دانشور هئا ۽ جيتوڻيڪ انهن کي پنهنجن اڪثر همعصر دانشورن لاءِ نفرت هئي، تڏهن به انهن اها ڳالهه تسليم ڪئي هئي ته تخليقي عمل (Creative process) تي انتظامي ضابطو نه هوندو ڇو ته اڪثر اهڙي معاملي ۾ ضابطو نه ڪم نه هوندو آهي. اهو به چڻ طيءَ ڪيو ويو هو ته آرٽ توڙي سائنس ۽ ٽيڪنالاجيءَ جي معاملي ۾ انقلاب کان اڳ جا طور طريقا اختيار ڪيا ويندا. هر هاري ۽ ڪارخاني-سردور راتو واهيءَ انجنيئر، اديب ۽ مصور نه ٿي سگهندا. ان دور جو ادارو، پروڊي ڪلٽ (Prole cult) جيتوڻيڪ اهڙي ڪوشش ڪري رهيو هو ته ڪسانن ۽ مزدورن ۾ تيزيءَ سان شاعر ۽ ناول نويس پيدا ڪيا وڃن، پر حڪومت جي اهڙيءَ مهم جي پارٽيءَ مخالفت ڪئي هئي ۽ ۱۹۲۳ع ۾ اها مهم ختم ڪئي وئي هئي. مستقبل پسندن (Futurists) ۽ علامت پسندن (Symbolists) جي اصطلاحن ۾ ائين نظم لکيا ٿي ويا جيئن فيض احمد فيض جي محاورن کي استعمال ڪندي اردوءَ ۾ ترقي پسند شاعرن نظم لکيا آهن، جن جو اثر رڳو اردوءَ جي پڙهيل پڙهيل وچولي طبقي جي نهايت ٿورڙي حصي تي ٿيو آهي. مون کي ڪنهن دوست ٻڌايو هو ته پاڪستان جي ڪسان

ڪانفرنس ۾ خود فيض جڏهن نظم پڙهيو هو ته اڪثر ٻڌندڙ وائڙا ٿي ويا هئا ته هي ڪهڙي ٻولي ڳالهائي رهيو آهي. ان جي برعڪس مون جڏهن سن ڪانفرنس ۾ پنهنجي آڀيرا 'دودي جو موت' پنجاهه هزارن کان وڌيڪ ماڻهن جي روبرو پڙهي هئي ته سڀني سڄو وقت مات سان ٻڌندا رهيا هئا ۽ جڏهن اها پوري ٿي هئي ته ڪافي دير پينڊل تازين سان گونجندو رهيو هو. جڏهن مجمل درخواست ٿي هئي، تڏهن اي.ڪي. بروهيءَ مون کي چيو هو ته "ايا! ان ۾ سنڌ جي روحانيت ته نظر نه آئي." تنهن تي علي محمد شاه راشديءَ هن کي چيو هو ته "بروهي صاحب! مون برصغير ۾ پهريون ڀيرو حواس باخته ڪندڙ شاعري ٻڌي آهي." ۽ پوءِ خانبهادر ڪهڙي ڏانهن منهن ڦيرائي پڇيو هئائين: "خانبهادر! آچئي ٿو سمجهه ۾ ته سنڌ ڪيڏانهن وڃي رهي آهي؟" ڪهڙو ڦڪي ڪيل کلي چپ ٿي ويو هو. اردوءَ جي ترقي پسند شاعريءَ وانگر، روس ۾ انقلاب ۽ مشين تي نظم: اجتماع (Collective) ۾ ذات جي انحراف (depersonalization of man) جي ڪوشش ۽ پراڻي تهذيب سان شدت پسنديءَ سان قطع تعلق، اهي سڀ ڳالهائون گوشت پوست واري ڪسان ۽ مزدور کي نه آڏڙيون. اديبن ۽ شاعرن مان تمام ٿورا پيدائشي پرولناري هئا، مثلاً ميخائيل گيراسيموف، وئسلي-ڪازن ۽ ولاديمير ڪرلوف، پر انهن کان به وڌيڪ جهڳڙالو نظريي ساز (Theorician) هو اليڪسي گئسٽوف، جو هڪ اسڪول ماستر جو پٽ هو.

جيئن سائنس ۽ ٽيڪنالاجي ۽ صنعتي انتظام ۾ پارٽي ڪي، انقلاب جي اوائل ڏؤر ۾، بورجوا ماهرن تي مدار ٿي رکڻو پيو، تيئن آرٽ ۽ ادب ۾ به انهن اديبن سان اشتراڪ ڪرڻو پيو جن جي ڪميٽمينٽ (Commitment) ڪنهن سان ڪانه هئي ۽ جن کي 'همسفر' (Fellow travellers) چيو ويندو هو. آهي فني سڃاڻپ ڪي سياسي لحاظ کان نه ڏسندا هئا ۽ نظرياتي معاملن ۾ اعتبار جو ڳا نه هوندا هئا ۽ انهن جي سوچ ويچار ۾ ٻڌڻ هوندي

هئي. ۱۹۲۰ع واري ڏهاڪي جي آخر تائين، جڏهن استالن پنهنجن سياسي حريبن کي شڪست ڏني، پارٽي ۽ جي بنيادي پاليسي اها هئي ته اديبن کي انقلاب جي نصب العين ڏانهن راغب ڪيو وڃي ۽ انهن کي سماجي ۽ سياسي لحاظ سان سائي بڻايو وڃي ۽ نه پارٽي ۽ جي اوت تي هلائڻ وارا (Conformists) انهن مان ڪن ته واقعي فني خوبصورتيءَ سان گڏ انقلابي ادب به ڏنو هو جنهن مان پارٽيءَ جو ڏورانهون مقصد پورو ٿيڻو. ۱۹۲۰ع واري ڏهاڪي جو سوويت ادب، جو مالامال ۽ طرح طرح جو آهي، ان ڏهاڪي کان پوءِ واري ادب وانگر نه آهي.

ڪيترن شاعرن ته آڪٽوبر انقلاب جي نه رڳو مدح سرائي ڪئي پر ان تي نعتيه ڪلام به لکيا. علامت پسند الڪساندر بلوڪ مشهور نظم ”ٻارهن“ (”Twelve“) لکيو ۽ انقلاب کي يسوع جي آمد سان پيٽ ڪيائين. بيلي (Beli) به ساڳئي طرح لکيو. سرگيني يسينين (Sergei Yesinian) (جنهن جو پيشو ڪن کان پوءِ روسي شاعريءَ ۾ ائين درجو آهي، جيئن سنڌي شاعريءَ ۾ شاھ لطيف کان پوءِ سچل سرمست جو آهي)، بالشويڪن جي تصور کي نهايت غلط سمجهيو ۽ ڀانيو ته هو ڪا ديھاتي يوٽوپيا (Rural Utopia) ٺاهي رهيا آهن، جنهن ۾ ڪوئي آفاقي سمجهوتو ٿي ويندو ۽ انسان ذات ۾ پاڻي ۽ پيار اچي ويندو. رڳو مائاڪوفسڪي ئي انقلاب جي صحيح اهميت سمجهي سگهيو. ۱۹۱۷ع ۾ ٿي هن چيو ته ”سوشلسٽن جي عظيم بدعت (Heresy) اڄ سچي ثابت ٿي رهي آهي ۽ اهڙي حقيقت ٿي چڪي آهي، جسا اڳ نه ڪڏهن ٻڌي وئي نه سڻي وئي.“ هو اهڙيءَ ڳالهه کي روحاني ٻڪواس سمجهندو هو ته تاريخ جي عظيم ردو بدل ۾ ڪوئي خدا جو هٿ آهي. هن پنهنجي هڪ طنزيه ناٽڪ ۾ ڏيکاريو ته:

“Entry in The proletarian kingdom is forbidden to the poor in spirit” and granted only to him ‘who has calmly planted a knife into the enemy’s

body and walked away with a song'." *

هن وقت تائين سوويت ايامڪاريءَ ۾ انقلاب کي ماياڪو-فسڪيءَ * کان بهتر ڪوئي ادبي ساٿي نه مليو آهي.

* ”برولتاري سلطنت ۾ ’اندر ۾ ويڇاري’ جي داخلا بند آهي ۽ رڳو اُن کي اچڻ جي اجازت آهي، جو ماٺ ميٺ سان دشمن جي بدن ۾ چاقو کڻائي، گيت ڳائي، رمنڊو ٿو رهي.“
نوٽ:- مسيحيت موجب خدا جي سلطنت ۾ داخلا رڳو ”اندر ۾ ويڇاري“ کي آهي.

* مان ماسڪو ۾ پيڪنگ هوٽل ۾ لٿل هوس، جو ’ماياڪوفسڪي اسڪوائر‘ جي سامهون آهي. هوٽل جي سامهون ماياڪوفسڪيءَ جو ديويڪر بت آهي، جو ڪاري پٿر (سنگ آسود) مان ٺاهيو ويو آهي. ماياڪوفسڪيءَ جي بت هيٺان منهنجو ۽ منهنجي گائيد اِرينا جو فوٽو نڪتل آهي جو منهنجي اليم ۾ آهي. اِرينا ۲۵ ورهين جي نهايت ذهين روسي چوڪري هئي، جا مون سان اٽڪل ڏهاڪو ڏينهن گڏ هئي پر ايئن ئي لڳو ته اسان صدين کن آشنا آهيون. گيتا کان پوءِ اهڙي پرديسي همسفر مون کي نه ملي آهي. انهيءَ کان مون پڇيو هو ته ماياڪوفسڪيءَ آپ گهات چو ڪيو؟ هو ته انقلاب جو شاعر هو ۽ هن کي زندگيءَ سان بيحد محبت هئي؟ اِرينا جواب ڏنو هو ته ”هو ساڳئي وقت ٽن عورتن سان عشق ڪندو هو. لِيلِيَا (Lilia)، اُسيپ بيريڪ (Osip Brik) ۽ هڪ ٽين عورت [نالو وسري ٿو وڃي] جا انقلاب کان پوءِ فرانس لڏي وئي هئي. هو تنهي مان چونڊ ڪري نه سگهيو ته ڪهڙيءَ سان گذارو ڪري ۽ ان ڪري ٽنهي پيو ۽ آپ گهات ڪيائين.“ مون اِرينا کي ٻڌايو ته لکنو جو نواب واجد علي شاهه ته نه رڳو نواب هو پر شاعر به هو. هن کي ”اختر پيا“ ڪوٺيو ويندو هو ۽ هن جي خرم سراءِ ۾ ٽي سؤ عورتون هيون ۽ هن جا تنهي سَوَن سان جنسي (ڏسو صفحو ۲۰۱)

فقط مايڪوفسڪي ئي اهڙو شاعر هو جنهن جي شاعريءَ ۾ پنهنجي دور جي صحيح عڪاسي آهي ۽ استالن-ڪي-وزني سبب هو، جو هن مايڪوفسڪيءَ کي سوويت دؤر جو عظيم ترين شاعر ڪوٺيو هو.

سوويت ادب جو اوائلي دؤر نهايت چڱو هو ۽ انقلاب جي باري ۾ اهڙا نظم وري نه لکيا ويا آهن جن ۾ آندل جذبا سچا آهن ۽ شاعر جي روح مان نڪتا آهن، جيتوڻيڪ روسي اديبن ۾ آڪٽوبر انقلاب جا مداح پوءِ به ڪيترائي هئا. سوويت يونين جي عظيم شاعر آئنا-آخمتوفا جي پهرئين مڙس، نڪولائي گوميلاف، ڪي انقلاب دشمنيءَ سبب گولي هڻي ماريو ويو هو ۽ انڪري آخمتوفا شروع ۾ ئي انقلاب ڪسي مشڪلاتن جو پيش خيمو سمجهيو هو. جنهن ۾ ”شاعري هڪ بکڻي پيموءَ وانگر ڌارين جا درڪڙ ڪاٽيندي رهندي، جي ڪٺي نه ڪلندا“ شاعر آسپ مينڊلسٽام به، جنهن جي

تلمات رهيا هئا. ان تي اريئا ڏاڍو ڪلي هڻي ۽ چيو هئائين: ”توهان مشرقي ماڻهو به عجيب آهيو! تون ساڳئي وقت گهڻن سان عشق ڪندو آهين؟“ مون هن کي چيو هو ته ”مان هڪ ئي وقت فقط هڪ عورت سان محبت ڪري سگهندو آهيان. رڳو هڪڙي پيري ساڳئي وقت ٻه عورتون منهنجيءَ زندگيءَ ۾ آيون هيون پر انهن مان به هڪڙيءَ سان منهنجو Platonic Love) هو ۽ هاڻي انهيءَ جي سار مون کي ڏاڍو ستائيندي آهي.“
 ان تي اريئا چيو هو: ”Unrequited Love“ ائين ئي ٿيندو آهي. تازو جولاءِ ۸۸ع ۾ اسپيوٽنڪ (Sputnik) جي پرچي ۾ مايڪوفسڪيءَ جي ٻن عشقن جي باري ۾ مضمون آيو آهي ته مايڪوفسڪيءَ جو نهايت خوش اخلاق انسان هو، ڪيئن هڪ پرڻيل عورت سان عشق ڪيو ۽ هن تي ڪيئن زور آندائين ته پنهنجي مڙس کي ڇڏي، هن سان شادي ڪري، توڙي هن جو مڙس سندس اديب دوست هو، ڪيئن هن جي ٻڌڻ تي هو (ڏسو صفحو ۲۰۲)

گوميلوف ۽ اخمتوفا سان دوستي هئي، نئين نظام سان نهي نه سگهيو. بورس پاسترناڪ (Boris Pasternak) کي آڪٽوبر ۱۹۱۷ع کان وٺي ئي انساني فطرت ۾ خاص ڦيري جي آميد نه هئي، جا ڳالهه هن ڪيترو وقت پوءِ پنهنجي نوبل انعام يافتہ ناول 'ڊاڪٽر زواگو' ۾ ڪئي آهي. ڪيترن ئي روسي اديبن اوان بونن (Ivan Bunin) جنهن جي ڪهاڻين جو انگريزي ترجمو Gent-leman from Sanfrancisco and Other Stories مٿس ويجهڙائي ۾ ئي پڙهيو آهي، اليڪسي ريبي زوف، دمٽري ميرزڪو فسڪي ته ملڪ ئي ڇڏي ويا. اليڪساندر ڪپرڻ (Alexander * Kuprin) ۽ ڪجهه ٻيا ڪجهه وقت لاءِ ملڪ ڇڏي ويا ۽ پوءِ

* نوٽ: اليڪساندر ڪپرڻ جو ڪتاب "Yama the Pit" مون تڏهن پڙهيو هو، جڏهن سياسي حالتن منهنجي اندر ڪي چورچور ڪري وڌو هو ۽ مون ڪجهه عرصي لاءِ شراب ۽ ٻي راهه روي ۽ ۾ پناهه ورتي هئي. ان وقت آهو ڪتاب مون کي ڏاڍو وڻيو هو. ان دؤر ۾ مون کي ٿي پيرا خودڪشي ۽ جوخيال به آيو هو. آهو فرار جو دؤر هو ۽ ان مان منهنجو صحيح سلامت نڪري اچڻ، هڪ ناول جو چڱو موضوع ٿي سگهي ٿو.

پنهنجن پيادڪ ويچارن ۾ ويڙهجي ويو ۽ پوئين ڏينهن جڏهن هو مائڪوفسڪي ۽ جي گهر مان نڪتي مس هئي ته مائڪوفسڪي ۽ پاڻ کي گولي ۽ سان پورو ڪري ڇڏيو هو ۽ هن موٽي اچي رت ۾ لوڻيل لاش ڏٺو هو.

روسي ادب تي هيءَ زير نظر مضمون، منهنجي سوان ڪتابن جي ذاتي مطالعي، اريٽا سان بحث، خاص ڪري پاسترناڪ ۽ سولزي نئسن تي ۽ روسي ادب جي انگريزي ۽ ۾ عظيم مترجم مئڪس هيوارڊ (Max Hayward) جي مطالعي جو نتيجو آهي، جنهن نه رڳو ڊاڪٽر زواگو جو ترجمو ڪيو آهي پر روسي (ڏسو صفحو ۲۰۳)

موت تي آيا. هڪڙي ناول ۾ ايليا اهرنبرگ چتر ڪندي چيو آهي:

”بالشيوڪ زندان“ بورجوازيءَ جي زندانن کان مختلف نه هوندا.“

جڏهن لينن **New Economic Policy (N E P)** پيش ڪئي ته اهي اديب جديد تاريخ ۽ نئين سماجي حقيقتن تي ڪجهه غير جانبداريءَ سان سوچڻ لڳا. بلوڪ ۱۹۲۱ع ۾ مري ويو ۽ ان کان اڳ ۾ ئي ”انقلاب جي آواز هن جي ڪن ۾ ٻرڻ چڙهي ڏنو هو.“

پسئين ۱۹۲۵ع ۾ آپگهات ڪيو. (ڪجهه وقت اڳ پسينون جي زندگيءَ تي روسي ڪتاب جو انگريزي ترجمو مون وٽ پهتو آهي پر مان اهو ڪتاب پورو پڙهي نه سگهيو آهيان ۽ نه ٿو چئي سگهان ته ان ۾ هن جي آپگهات جا ڪهڙا سبب ڏيکاريا ويا آهن.) رڳو مياڪوفسڪي ئي انقلاب جي رزمي شاعريءَ ۾ پنهنجي دلچسپي برقرار رکي سگهيو ۽ هن جي تخليق پوئتي نه پئي. ۱۹۲۰ع جو چڱو نثر ڏسو ته ان ۾ انقلاب سان ڪا واضح ڪمٽمينٽ نظر نه ايندي. جڏهن مون اسڪاڪ بيل (Isaac Babel) جون ڪهاڻيون (**Red Cavalry**) پڙهيون ته منهنجي دل خوشيءَ سان اڇلون کاڌي لڳي. دنيا ۾ ٻن ماڻهن جي نثر مون کي ڏاڍو متاثر ڪيو آهي. هڪ آهي يوناني ناول نويس ڪازان زاڪس ۽ ٻيو روسي ڪهاڻيڪار اسڪاڪ بيل. منهنجي نثر ۾ ڪتي ڪتي ڪنهن جا محاورا يا تشبيهون اچي وڃن ٿيون ته اهي آهن مٿين ٻن نثر نويسن.

شاعر مينڊلسٽام جي شاعريءَ جو ۽ هن جي زال، ناديزدا، جو مينڊلسٽام جي زندگيءَ تي اٽڪيل ٻن جلدن جو، آندريئي مينڊلسڪيءَ جي ناول، شاعره اخمتوفا ۽ شاعر ورنيسنسڪي جي نظمن ۽ ڪجهه ٻين جي تخليقن جا ترجما ڪيا آهن. روسيءَ ۾ اهي ڪتاب استالن جي موت کان پوءِ ۽ خاص ڪري هاڻي سامه سان سانڍيا وڃن ٿا. اهي سارا ترجما مون ڪيترو وقت اڳي پڙهيا آهن ۽ مون اڃان تائين ڪنهن به ٻوليءَ ۾ اهڙا چڱا ترجما نه پڙهيا آهن.

جون، جن جو نثر مون کي ڏاڍو وڻيو آهي، ۽ اهو منهنجي وسيع مطالعي کي لاشعور جي تري ۾ ڇڏي، منهنجي ڪنهن ڪنهن تحرير ۾ ان وقت آيري آيو، جنهن وقت مون وائيس چانسلريءَ واري دور جي چئن سالن جي خاموشيءَ کان پوءِ پهريون ڀيرو لکيو هو. ته مون کي لکڻ ۾ رنڊڪ ٿي هئي ۽ مان لفظن ۽ خيالن ۾ اها رواني پيدا نه ڪري سگهيو هوس، جا مون 'ڪاڪ ڪڪوريا ڪاپڙي' ۾ پيدا ڪئي هئي. مون ائين پاڻ کي ڪيڏينگو محسوس ڪيو هو جيئن عتاب آسمان ۾ آڌار ڪان پوءِ زمين تي گهمندي پاڻ کي ڪيڏينگو محسوس ڪندو آهي.

جڏهن ۱۹۲۶ع ۾ اسڪرپٽل جو مٿيون ڪتاب ڇپيو هو، تڏهن مصنف تي الزام هيا ويا هئا ته هن عظيم انقلاب کان الڳ رهي ان جي واقعن کي ڏٺو آهي. پر حقيقت ۾ ڏٺو وڃي ته بيميل جو مقصد ادبي هو ۽ نه سياسي يا ناصحائو. هن روسي نثر کي نفسياتي حقيقت نگاريءَ جي جڪ مان ٻاهر ڪڍڻ ٿي چاهيو (ان قسم جي جڪ اڄڪلهه سنڌ جا جدت پسند اديب ماري رهيا آهن. هنن جو نفسياتي تجزيو - منوگيانڪ چيد - ايترو ٻاراڻو آهي، جو مان هڪڙو صفحو پڙهي ڪتاب رديءَ جي ٿو ڪريءَ ۽ ۱۹۳۰ع ۾ ڦٽي ڪري ڇڏيندو آهيان). بيميل نثر ۾ ڏاکڻي روس جو رنگ ڀرڻ ٿي چاهيو، جو اتر جي سرديءَ ۽ اُن جي جهڪي ۽ موڳي رنگ کان مختلف هو. هڪ هنڌ هو لکي ٿو: ”ائين ٿو لڳي ته روسي ادب ۾ سورج جو سڄو ورنن ڪٽي ڪيل نه آهي.“ بيميل تنقيد کان پوءِ خاموش ٿي ويو هو. پوءِ به هن کي ۱۹۳۰ع ۾ گرفتار ڪيو ويو. رڳو ٻه ٽي روسي اديب بيميل جي نثر جي زرڪاري ۽ روماني خوشبو ڪنهن حسد نائين پنهنجي نثر ۾ آڻي سگهيا آهن. انهيءَ نثر ۾ بيحد انفراديت آهي.

Virgin Soil Upturned, Quite Flows the Don

۽ 'انسان جي مٿس' جي مصنف عظيم شولوخوف تي نالستاءِ جو اثر آهي، جيئن ٻئي سٺي ناول نويس فداييف (Fadayev) ٿي آهي.

ليونوف (Leonov) به ان دور جو چڱو ناول نگار آهي، پر ان تي به دوستوفسڪي ۽ جو اثر آهي. ٻين ناول نويسن پلنيڪ (Pilnyak) ۽ لوانوف (Ivanov) پنهنجي انفرادي اسلوب لاءِ ڪوشش ڪئي پر انهن ۾ ڪافي مصنوعييت ۽ لفاظي آهي.

’همسفر اديبن‘ جي نثر ۾ اهو ضرور هو ته انقلاب ڪيترو به رتورت ۽ لئون لئون ڪانڊارينڊڙ ڇو نه هو، اهو روسي تاريخ جي ڌارا مان نڪتو هو. پلنيڪ ۱۹۲۲ع ۾ شايع ٿيل پنهنجي ناول **The Naked Year** ۾ انقلاب لاءِ چيو هو ته، ان ۾ عنصر-ري قوتون (elemental forces) چڙهي پيون آهن ۽ هڪ گرجندڙ طوفان وانگر ماضيءَ کي اڏائي ويون آهن. هن بالشيڪن لاءِ **”Men in leather jackets”** جو محاورو ٺاهيو، جو مشهور ٿي ويو، ۽ ٻئي ناول ۾ هن ڏيکاريو ته ڪميسار ان گوڙ گهمسان کي متاثر لاءِ منظم قوت آهن. ۱۹۲۰ع واري ڏهاڪي جي وچ ٽائين، نئين ۽ پراڻي، شهر ۽ ڳوٺ، ماڻهو ۽ مشين، وڳوڙ ۽ انتظام جي وچ ۾ ٽڪر، سوويت نثر جو مکيه موضوع آهي. جيئن N.E.P. وارا اڻ-آتساهيندڙ سال گذرندا ويا، جيئن ڪن اديبن، مثلاً اوانوف، جو انقلاب ڏانهن رويو چڱو ٿيندو ويو. ڪن بالشيڪ اديبن پڪن ’ٻانهن-پلين‘ واري روش اختيار ڪئي، جيئن فداييف هڪئي، ۽ ڪن جي روش وروڙي هئي، جيئن پلنيڪ جي. پر سڀني اديبن کي اهو احساس هو ته هو اهو دور ڏسي رهيا هئا جو نيڪيءَ ۽ بديءَ کان بعيد هو ۽ جنهن ۾ تاريخي قوتن ۾ اڻ ٿر جهيڙو هو، جنهن کي ٽارڻ ڪنهن به فرد واحد لاءِ ممڪن نه هو ۽ ڪوبه انهيءَ ڏنگل کي روڪي نه ٿي سگهيو؛ ڇا ته ماضيءَ جي ڇيلهه پڇڻي هئي يا ته حال جي. مستقبل جي باري ۾ ڪن کي اڻڪاهڻا پر ڪي ان کي بهار جي هير وانگر سمجهي رهيا هئا، جن ۾ ڪروڙين گل ڪڙي پوندا.

همسفر اديب عوام ۾ اختلاف کسي برداشت جو مادو پيدا ڪرڻ ۾ ڪنهن حد تائين ڪامياب ٿيا ۽ ادب ۾ بيان جي مخصوص

طرزن (Idiosyncracies) کي نڪلڻ هاب يا خشڪي سمجهي
لڌوائڻ لڳا يا وڌي وڌ آهن کي فلسفہ خودي (Solipsism) وانگر
نفرت جهڙو سمجهڻ لڳا، جنهن جي ستياناس انقلاب ڪري چڪو
هو. پنهنجي ذاتي زندگيءَ ۽ اُن جي آڌمن ۽ اُڪن جي باري ۾
گهڻي ڊيگهه ۽ پٿار، خسيس پئي جي نشاني سمجهي وئي. ماياڪو
فسڪي اِن ڳالهه کي ”وقت جي ڌپ-هائين پٿرائين“ ۾ لڪ چپ
ڪرڻ جو شوق ڪوٺيو هو. ناولن ۽ ڪهاڻين ۾ مدي خارج ڪردارن
جي خلاف اسان کي ادب ۾ ’نئين انسان‘ جو ڪردار ملي ٿو، جو
هڪ عملي هيرو آهي؛ ڪنهن ناول ۾ هو فولاد جهڙو گهرو لڙائيءَ
جو اڳواڻ آهي ته ڪنهن ۾ صنعتي سربراهه آهي. شولوخوف جي
ناول ’بان خاموشيءَ سان وهندو رهيو‘ جو هڪ خاص موضوع اهو
آهي ته جي فرد يا گروهه تاريخ سان قدم قدم ۾ ملائي هلي نٿا سگهن،
آهي ڪيئن تباهه ٿي وڃن ٿا، حيثويڪ ناول جي ته ۾ وڃيو
ته ايئن محسوس ٿيندو ته شولوخوف مڃي ٿو ته ماڻهن جا اعمال
قدرت جي اٺل فيصلي جي تابع آهن.

انهيءَ دؤر جي اڪثر سوويت ادب جي مطالعي مان محسوس
ٿئي ٿو ته اُن ۾ ڪافي مونجهارو آهي، ۽ چڻ يقين نه آهي ته نئون
نظام ڪامياب ٿيندو، ۽ ’چمڙي جي ڪٽڙي‘ وارا شهري بالشيويڪ
ڪجهه پڪ سان چئي نه ٿا سگهن، ۽ بهراڙي جي ڪسانن سان
انهن جي معاذ آرائي حماقت نظر اچي ٿي.

۱۹۲۰ع واري ڏهاڪي جي پوئين اڌ ۾ ڪتابن جي اشاعت
گهٽ ٿي نظر اچي ۽ شاعري ته اُن دؤر ۾ چڻ ختم ٿي وئي هئي.
رگو ماياڪوفسڪي ’هڪ رانجهو لکان دا مت‘ وانگر هو ۽ باقي
اُن جا مداح يا پيروڪار هئا. انهن جي دليري يا نعري بازي يا جو
ڪجهه به هو، اُن جي پس منظر ۾ اها خاموشي هئي، جا روس جي
اڪثر شاعرن تي چانهجي وئي هئي. مينڊلستام (Mandelstam)
هڪ شعر جو ڪتاب بخارن جي سرپڙي تي ۱۹۲۸ع ۾ شايع
ڪيو هو پر هونءَ چوڌاري چڻ زبانن تي ٽالا لڳي ويا هئا. اهو به

نيٺ ائين خاموش ٿي ويو جيئن اخموتوفا ۽ پاسٽرناڪ - پاسٽرناڪ
 ته پنهنجي دؤر جي شعور سان سمجهوتو ڪيو هو ۽ پنهنجي ترنم ريز
 شاعري ڇڏي رزمي انداز اپنايو هئائين؛ بيسمين جي شاعريءَ ۾
 ڄڻ پنهنجي دؤر جو جادو ٽٽي چڪو هو، ۽ انت ۱۹۲۵ع ۾ هن
 آپگهات ڪري ڇڏيو؛ نڪولا ئي زئبولوٽسڪي - Nikolai Zabolov
 ۱۸ky جي شاعري، مٿاڇري تي ته ڪنهن پورالي چتر وانگر آهي،
 پر اُن ۾ غور سان ڏسو ته نراسائي نظر ايندي.

۱۹۲۰ع جو ڏهاڪو پورو ٿيو ته استالن جي پنج سالن واري
 رٿا آئي، مٿان انقلاب آندو ويو ۽ اجتماعيت (Collectivisation)
 جي 'همسفرن' جا ڪجهه گمان دور ڪيا ويا، ۽ جو جوش خروش
 آڪٽوبر انقلاب وقت محسوس ڪيو ويو هو، وري آڀري آيو.
 ۱۹۲۹ع ۾ مئڪسم گورڪي ٻاهران روس موٽي آيو، ۽ مستقبل
 لاءِ استالن جي ڪيل ڪار گذاريءَ جي پئفرائي ڪيائين، ڇو ته
 اُن ۾، هن جي نظر ۾، پرپور سماجي انصاف جي آس هئي. وري اديب
 آئيندي کي نئين ويساهه سان ڏسڻ لڳا. اُن دؤر جا اهم ڪتاب
 ڪيٿائف (Katayev) جو ناول 'Time Forward' ۽ پلنيڪ
 جو 'The Volga Flows to the Caspian Sea.' آهن، جن ۾
 ماحول ۽ خود انساني فطرت تي انسان جي فتح جي پيش گوئي ڪيل
 آهي. اُن دؤر جو ٽيون نهايت اهم ناول الياهرنبرگ جو 'The
 Second Day' آهي، جو گذريل سال مون مريئا هوٽل جي ڀرسان
 ڪنهن ترقي پسند ڪتاب گهر مان ورتو هو. اهو ناول پنجن سالن
 واريءَ رٿا هيٺ ڪنهن وڏي تعميري منصوبي جي باري آيو ويو
 آهي. اُن ۾ مصنف بحث ڪيو آهي ته دانشور، جو اڃان ضمير کي
 اوليت ڏئي ٿو ۽ اخلاقي فتويٰ جي آزاديءَ جو قائل آهي، اهو
 دراصل سوشلزم جي اعليٰ آدرش سان دغا ڪري ٿو.

سوشلسٽ حقيقت نگاريءَ (Socialist Realism) جي

نظريي جي صحيح ابتدا ۱۹۳۲ع ۾ ٿي. انهيءَ نظريي تي عوام ۾
 ڪوئي بحث نه ڪيو ويو. پارٽيءَ اُن وقت اديبن جي موجودگي

۽ تنظيمن جو مئي ۱۹۳۲ع ۾ خاتمو ڪري ڇڏيو. ان وقت سياسي ماحول جي ابتر ۽ سبب اهڙا ادارا، تنظيمون ۽ گروهه هونئن ئي گهٽجي ويا هئا، پر پوءِ به ڪجهه وقت اڳ اهي اهم اختلافن جو ثور ڪي گهڻو اظهار ڪندا هئا. انهن ۾ نهايت اهم اديب الڪساندر وورونسڪي هو، جو روسي ۽ عالمي ڪلاسيڪي ادب سان ناتو برقرار رکڻ چاهيندو هو. نظرياتي معاملن ۾ به هو ان ڳالهه تي محڪم رعيو ته آرٽ کي فقط سماجي انقلاب جي ذريعي جي حيثيت ۾ نه ڏنو وڃي، پر اهو آرٽسٽ جي وجداني (Intuitive) عمل ۽ تحت الشعور جي هيڃان (Subconscious impulses) جو نتيجو آهي ۽ ان تي عقلي ضابطا نه رکيا وڃن. ان جو ڪنهن حد تائين اهو مطلب هو ته آرٽ طبقاتي جدوجهد کان مٿي هو. وورونسڪي ۽ ٻين کاتي ۾ ڌڙ جي ويڙهو ٿولي مارڪسزم کان انڪاري هجڻ ۽ برگسان جي وجدانيت جي حامي هجڻ جي تهمت ڌري ۽ هو صفائي واري دؤر (Purges) ۾ ماريو ويو.

۱۹۲۵ع ۾ Russian Association of Proletarian

Writers (RAPP) جو بنياد رکيو ويو هو، جنهن پهريون ته همسفرن سان نرم روڊو اختيار ڪيو. ان ڪلاسيڪي ادب کي اهميت ڏني ۽ اڻويهين صديءَ جي روسي ادب ۾ حقيقت پسنديءَ جي ادبي اسلوب کي پروڙيت ۽ پارٽيءَ جي فائدي لاءِ ڪم آندو. في الحال نه استالن کي RAPP جو طور طريقو آڙيو ۽ هن RAPP کي، انهن اديبن کي همسائڻ ۽ هراس ۾ وجهڻ لاءِ آتساهيو جن جو پارٽيءَ سان واسطو ڪونه هو. بريس پيلنيڪ (Boris Pilnyak) ۽ ايو گيني زميائن (Evegeni Zamyatin)، ٻئي ان اديبن جي انجمن جا اهم رڪن هئا پر ٻنهي جا ڪتاب سوويت يونين کان ٻاهر ڇپيا هئا. انهن کي بيحد تنگ ڪيو ويو، جيتوڻيڪ اهڙو ڪوئي به قانون ڪونه هو ته روس جا اديب روس کان ٻاهر ڪتاب نه ڇپائين. ان کان پوءِ پيلنيڪ همسجي وڌو ۽ پنهنجي ڇهڻي تيان ڦري، پاڻ ڪڍائي ويو (Recanted). اڳتي هلي، ٻين اديبن به دٻاؤ هيٺ

ساڳي ڳالهه ڪئي. زمياتن هار مڃڻ کان انڪار ڪيو ۽ رڏي ڪئي، جنهن تي هن کي ۱۹۳۱ع ۾ ديس نيڪالي ڏني وئي. **RAPP** کي ختم ڪيو ويو ۽ ۱۹۳۱ع ۾ جڏهن روس ۾ سياسي ماحول ابتر هو ۽ ڪروف (Kirov) کي قتل ڪيو ويو جو استالن جو ماڻهو هو، تڏهن حالتون آزاديءَ سان تخليق ڪرڻ لاءِ سازگار نه هيون. ۱۹۳۹ع تائين اهي اديب جن کي پنهنجي ديانت پياري هئي، خاموش ٿي ويا. بيبيل (Babel)، پلنيڪ (جنهن جو ديس نيڪاليءَ جو حڪم نامو واپس ورتو ويو هو ۽ موٽي آيو هو) گرفتار ڪيا ويا ۽ قيد و بند ۾ ماري ويا. اخموتوفا چپ ٿي وئي. پاسترناڪ تخليقي ڪم ڇڏي، مغربي ادب جا ترجما شروع ڪيا. مشهور شاعر ميملستان (Mandelstam) جنهن ۱۹۳۴ع ۾ استالن جي خلاف هڪ نظم لکيو هو، گرفتار ڪيو ويو ۽ ۱۹۳۸ع ۾ ڪنسينٽريشن ڪئمپ (Concentration Camp) ۾ ماريو ويو.

هيئت پسندي (Formalism) جا اسلوب جي انفراديت لاءِ تحريڪ هئي، هاڻي جرم سمجهي وئي ۽ جڏهن ميئر هولد (Meyer Hold) ۱۹۳۹ع ۾ سوشلسٽ حقيقت نگاريءَ کي سرعام تسليم ڪرڻ کان انڪار ڪيو، تڏهن هن کي گرفتار ڪيو ويو، جنهن کان پوءِ هو هميشه لاءِ گم ٿي ويو.

سوشلسٽ حقيقت نگاريءَ جي شروعات ۱۹۳۲ع ۾ ٿي هئي ۽ اُن وقت ائين سمجهيو ويو هو ته اها اڻويهين صديءَ جي تنقيدي حقيقت نگاريءَ (Critical realism) مان ازخود آڀري هئي ۽ رڳو تفاوت اهو هو ته سوشلزم ڏانهن، انسان جي ترقيءَ کي مدنظر رکي، رجائيت پسند (Optimistic) ۽ آبهل پرست هئي. اُن جو مثال گورڪيءَ جو ناول ”ماڻ“ هو ۽ ڪجهه وقت کان پوءِ، ان جي جھلڪ همسفر ادين، فيدين (Fedin)، ايونوف، شولوخوف وغيره ۾ ملي ٿي. دراصل حقيقت نگاري، ادبي لفظن ۾ گهٽ ڪئي وئي آهي ۽ باز باز هر دؤر جي نقاضا کي مدنظر رکي سياسي ٻوليءَ ۾ وڌيڪ ڪئي وئي آهي. هر اهو ادب جنهن ۱۹۲۰ع ۾ سوويت

نظام جي حمايت ڪئي هئي يا ان جي مستقبل جي باري ۾ چڱي ۽
 آئيد جو اظهار ڪيو هو، ان کي اڳتي هلي ”سوشلسٽ حقيقت -
 نگاري“ سمجهيو ويو. ۱۹۳۰ع ۾ جيڪڏهن ڪنهن چڱو سوشلسٽ
 حقيقت نگار نئس چاهيو ٿي ته ان کي رڳو تاريخي واقعا لکڻا ٿي
 پيا، جيئن اليڪسي ناسٽاءِ هولناڪ اوان (Ivan the Terrible)
 ۽ پيٽر اعظم جي باري ۾ ڪتاب لکيا جن ۾، انڊرٽين خاني، اسٽالن
 جي خوشامد هئي. ڪنهن جديد موضوع تي سوشلسٽ حقيقت نگاريءَ
 جو بهترين مثال نڪولائي آسٽرو وِسڪي جو **‘How the Steel
 Was Tempered’** هو، جو غالباً مون ڪاليج واري زماني ۾ ڪراچي
 ڪميونسٽ پارٽيءَ جي لائبرريءَ مان وٺي پڙهيو هو. (فيلڊن ۽
 ليونوف مون پنجاهه ۽ سٺ واري ڏهاڪي ۾ پڙهيا هئا. شولوخوف
 جو ’ڊان وِندو رهيو‘ جا چار جلد ته مون ۱۹۶۵ع ۾ ٻيهر سکر
 جيل ۾ پڙهيا هئا ۽ پهريون ڀيرو ڪاليج جي دؤر ۾ سيد مطلبي
 فريد آباديءَ جي اردو ترجمي ۾ پڙهيا هئا.) ٻيءَ جنگ عظيم جي
 دؤر ۾ ڪجهه جنگ جي باري ۾ نيم دستاويزي تحريرون لکيون
 ويون، جن ۾ نهايت دلچسپ، تروت ۽ چٽي واقع نگاري هئي، جا
 انهن کي زندگي ڏئي ٿي، مثلاً سمونوف جو ڪتاب ’راتيون ۽
 ڏينهن‘، ’امر آدمي‘ ۽ ’صاف ضمير وارا آدمي‘ * ان جا ٻيا مثال
 آهن. پويون ڪتاب ”حمائيتين“ (Partisans) جي باري ۾ هڪ اٽورو
 ناول آهي ۽ ان ۾ انهن ڪتابن کان وڌيڪ شگفتگي آهي، جي ان
 کان پوءِ جنگ جي باري ۾ لکيا ويا، جن ۾ جنگ جو ڪوڙو احوال
 ڏنو ويو. ان وقت حالتون اهڙيون هيون، جو فقط خطابت واري ۽
 رزمي شاعريءَ جي گنجائش هئي. اليڪساندر تواردو وِسڪي (جنهن
 جي منتخب ڪلام جو ترجمو هين مهيني مون کي هوري نورانيءَ
 ڏنو) جو هڪ سپاهيءَ جي باري ۾ رزمي نظم ان وقت ڏاڍو مشهور

* ‘Days and Nights’

‘People Immortal.’

‘Men With a Clear Conscience.’

ٿيو. آهو دؤر اليڪسي سرڪوف، مارگريٽا آڏلي گر ۽ ڪانسٽنٽائين سمونوف پاران وچولي درجي جي شاعرن جو دؤر هو، جيڪي انهيءَ لازمي جذبات جا مرعون منت نه هئا، جنهن جي سرڪاري ذريعا بار بار اظهار ڪري رهيا هئا ۽ جنهن جي اظهار، استالن جي موت تائين، شاعريءَ جو حليو بگاڙي ڇڏيو هو. جنگ واري دور ۾ ادب تي سخت گيري گهٽجي وئي هئي. اخمتوفا ۽ پاسترناڪ به جنگ جي موضوعن تي سٺا نظم لکيا هئا. مان چاهيان ٿو ته روسي شاعريءَ جا انيڪ مثال ڏيان، جا ان دؤر ۾ لکي وئي هئي ۽ جنهن مان ڪيتري ئي آساهيندڙ هئي، پر مضمون ڪافي طويل ٿي ويو آهي ۽ اهي مثال ٻئي ڪنهن ڪتاب لاءِ رکان ٿو.

جنگ کان پوءِ ۴۸-۱۹۴۶ع تائين ادب جي نازگيءَ جون ساريون آميدون ختم ٿي ويون. ڪميونسٽ پارٽيءَ جي مرڪزي ڪميٽيءَ پنهنجون فوائون ڏنيون ۽ آرٽ ۽ ادب پالٽ بيورو جي ميمبر، آندرئي زينوف، جي گرفت ۾ اچي ويو. زينوف اخمتوفا لاءِ چونڊو هو ته هوءَ ”اڌ راهه، اڌ رنڊي آهي.“ ۽ جنهن رسالي ۾ اخمتوفا جو نظم ڇپيو هو، آهو ضبط ڪيو ٿي ويو. (مون کي زينوف جي باري ۾ پڙهي سردار علي شاهه — ”ڏکو دماغ، پاڻ مڃون،“ رشيد پٽيءَ جي چواڻي — ۽ هن جا آهي زندهه ۽ مرحوم دوست ياد ايندا آهن، جن کي ادب جي الف بي جي خبر نه هئي، پر پاڻ کان وڌيڪ نادان حڪومت جي آڙ ۾ ۽ ان جي ٿيڪ تي آسمان تي ائين اُڀري ايندا هئا جن ته ادب جي ميدان جا شهنشوار هئا!) استالن جي زندگيءَ جي باقي سالن ۾ سوويت ادب جا سڀئي تخليقي اديب خوف ۽ هراس ۾ رهيا، جو قهلائي، هو ۱۹۳۰ع کان وٺي حڪومت ڪندو رهيو هو.

۱۹۵۶ع واري ويهينءَ ڪانگريس ۾ ڪرشنخوف استالن جي غلطي جو برملا ذڪر ڪيو، ۽ هن جي قطعي ۽ بي خطا هئڻ کان انڪار ڪري، هن کي سازيءَ گهٽ بوسات جو ڏوهي ٺهرايو. پر پوءِ ۱۹۵۷ع ۾ هنگريءَ ۾ بغاوت ٿي ۽ ولاديمير ڊوڊنڪسوف جو

ٺاڻا 'فقط روٽي ۽ سان نه' (Not By Bread Alone) ڇپيو ته روسي حڪومت پير پٺتي ڪيا. اهو ٺاڻا ڄمڻ ڇپيو هو، مون آمريڪا مان گهرائي پڙهيو هو. ان ۾ ڊوڊنٽسوف روسي بيوروڪريسي ۽ ٽيڪنوڪريسي تي ڪٽري تنقيد ڪئي هئي. ۱۹۵۶ع جي سرءُ تائين اهو ڪتاب ادبي رسالي 'نووي مير' ('Novy Mir') ۾ ڇپيو هو ۽ ان جي ڏاڍي مخالفت ٿي هئي. پارٽي جي باري ۾ مصنف ناول ۾ خاموش رهيو هو. هن ناول جي ڪردار لوپاتڪن (Lopatkin) ۽ هن جي دوستن کي سڃا ڪميونسٽ سڏيو هو، جي بي اصول بيوروڪريسي ۽ اڳيان بيوس هئا. ڄڻ ڊوڊنٽسوف چوڻ چاهيو ٿي ته رڳو فرد ئي لطف و ڪرم ۽ عنايت ڪري سگهن ٿا ۽ نه ادارا. اهو ان دور جو وڏي ۾ وڏو ڪٽر هو، جنهن تي ڪافي وقت لاءِ ڪڪر ۾ ڪڙو لڳو.

۶۳-۱۹۶۲ع ۾ ڪرشفوف کي آرٽ جي نمائش ۾ جديد تصويرون ڏسي غصو آيو هو ۽ هن فن ۽ آزاديءَ تي جهل رکڻ لاءِ چيو هو. *

* مون روسي آرٽسٽ آرنسٽ نيزووستني (Ernst Neizvestny) جي ڪتاب (Art and Revolution) جو انگريزي ترجمو ڪافي سال اڳي پڙهيو هو. ان ۾ لکيو ويو آهي ته جنهن وقت ڪرشفوف هن جي تصويرون ۽ سنگ تراشيءَ جي نمائش ڏني ته هن کي ڏاڍو دٻائين. ان تي نيزووستنيءَ هن کي چيو: "تون انهيءَ ماڻهوءَ سان ڳالهائي رهيو آهين، جيڪو هٿي جو هٿي خودڪشي ڪري سگهندو آهي. تنهنجا ڌڙڪا مون لاءِ ڪا معنيٰ نه ٿا رکن."

ان کان پوءِ ڪرشفوف هن سان نمائش ۾ ڏيکاريل فن ٻارن تي بحث ڪرڻ لڳو هو ۽ آخر هن کان پڇيو هئائين: "تو کي استالن جي دؤر وارو آرٽ ڪيئن ٿو لڳي؟" ان تي نيزووستنيءَ چيو هو: "بهه، واهيات ۽ آهي ئي آرٽسٽ توکي اڄ تائين ٺڳي

۱۹۶۴ع ۾ ڪرشنخوف جي زوال کان پوءِ روسي اڳواڻ سوويت ادب کي وري اڳي وانگر استعمال نه ڪري سگهيا، جيتوڻيڪ ادب ۾ نظرياتي نظم و ضبط آڻڻ جون ڪڍينگيون ڪوششون ڪيون ويون. بين الاقوامي گفتگو (Detente) جي ڪري سوويت حڪومت کي سوويت يونين کان ٻاهر بدنامي جو پيڻ رهيو ۽ آمريڪا سوويت ادب تي پابندين کي پنهنجن سياسي مقصدن لاءِ اڇايندي رهي هئي. ڪرشنخوف جا مقصد ڪهڙا به هئا پر ان ۾ ڪوئي شڪ نه آهي ته هن نظرياتي اتحاد جي هڪ-ٻئي تي وڏا ڌڙڙ ڏياري وڌا هئا — انهيءَ حالت ۾ جنهن جو اڳ و هم گمان به نه هو. پارٽي ۽ عقيدتي پرست ۽ آزادي پسند اديبن (Dogmatists)

and Liberals) ۾ وچ وارو رستو ورتو. عقيدتي پرست وچولي درجي جا اديب هئا، جن ادب کي پنهنجي هٿ ۾ رکڻ ٿي چاهيو ۽ استالن واري دؤر جي واپسي ٿي چاهيائون ۽ پارٽي جي نظم و ضبط کي چڱتيا رهيا ۽ فني آزاديءَ جو اونو نه ڪيائون ۽ آهي

آندل صفحي ۲۱۲ تان

رهيا آهن. ”ان تي ڪرشنخوف چيو هو: ”استالن جا طريقا غلط هئا پر ان جي دؤر وارو آرٽ صحيح هو.“

ان کان پوءِ نيمزويسٽنيءَ کي گرفتار ته نه ڪيو ويو پر هن جو معائنو ڪيو ويو ته هو چريو ته نه آهي، پر پنهنجي دماغ ڏڪتو. هندستاني اديب، خواجہ احمد عباس، ڪرشنخوف سان پنهنجي انٽرويو ۾ اشارتاً چيو آهي ته هو ادب جي باري ۾ اڻڄاڻ هو ۽ چيو هئائين ته بهتر ٿيندو ته اديب پنهنجا جهڳڙا پاڻ نڀارين. حيرت جي ڳالهه آهي ته جنرل ضياءَ به علامه اقبال جا ڪجهه شعر پڙهي پاڻ کي ادب تي سند ڏنو سمجهي ۽ ڪروڙين رپيا سنڌ ۾ رجعت پرست اديبن تي ضايع ڪيا اٿائين، جي ڪوڏي به نه لهن. هن منهنجن مخالفن کي انعام اڪرام ڏنا آهن ۽ ائين ٿو سمجهي ته هو ادب جي انهيءَ طوفان کي روڪي سگهندو، جو منهنجي شاعريءَ سان شروع ٿيو آهي.

اندروني طور قوم پرست هئا ۽ شاوونست به، ۽ جن مان ڪي سامي نسل جي خلاف (Anti-semitic) هئا. ۱۹۶۰ع واري ڏهاڪي جي پوئين اڌ ۾ ائين پئي نظر آيو ته ڪجهه عقيدي پرست اديب استالن کان پوءِ جي دؤر مان ايترو مايوس هئا، جيترو آزادي پسند اديب. برزنيف ۽ ڪوسيچن جو پالٽ بيورو وڃون دڳب وٺي وڃي رهيو هو ۽ ساڄي ۽ توڙي کاٻي ۽ ڌر جي مخالفت کان پریشان هو. عقيدي پرستن جي ڪجهه ناولن ۾ نظم و ضبط تي زور ڏنو ويو هو ۽ سخت گير حڪومت جي طلب ڪئي وئي هئي. ميخائيل شولوخوف کان سواءِ عقيدي پرستن ۾ تمام ٿورا اديب هئا، جن کي صحيح معنيٰ ۾ اديب چئي سگهجي. انهن مان اڪثر صوبائي اديب هئا ۽ دارالخلافه جي اديبن کان سڙيا ويا هئا، جي زياده باشعور هئا. آهي RSFSR جي رائٽرس يونين ۾ ڪافي زور وارا هئا، جا يونين U.S.S.R جي رائٽرس يونين جي مقابلي ۾ ٺاهي وئي هئي، جنهن تي ماسڪو جا اديب چارنيل هئا. ڪجهه وقت کان پوءِ پوئين ۽ يونين مان به گهڻائي آزادي پسند اديب ڪڍيا ويا.

سوويت ادب ۾ بردي پٺيان لڪايل ڳالهين لاءِ چئبو آهي ته 'آهي ايسپ واري' (Aesopian) ٻوليءَ ۾ لکيون ويون آهن. اهڙا ناول، نظم وغيره 'نووي همير' رسالي ۾ ڇاپيا ويا، جنهن جو ايڊيٽر شاعر لڪساندر تسوارڊوسڪي هو، جو سچ ۽ ايمانداريءَ جو ڪوڏيو آهي. آزادي پسندن جي خيال موجب هڪ اديب ۽ شاعر جي ذميداري پنهنجي ضمير سان هئي. انهن جو ان ۾ اعتبار هو ته حب الوطني ۽ صاف گوئيءَ ۾ ڪوئي تضاد نه هو ۽ ڀلي ته ٻاهريان ماڻهو انهن جي دٻس جون ڪمزوريون به ڄاڻن. هو روس ۽ مغرب جي وچ ۾ ثقافتي ديوارن رکڻ جا قائل نه هئا. اڻويهين صديءَ ۾ ڪجهه اديب هئا، جن کي 'مغرب پسند' (Westernizers) چيو ويندو هو ۽ جن جو ان ڳالهه ۾ اعتبار هو ته روس مغرب مان ڪافي پرائيندو ۽ ان طرح پنهنجا سماجي ۽ سياسي مسئلا حل ڪري سگهندو. ڪروشنوف واري دؤر ۾ به ساڳئي خيال وارا اديب پيدا ٿيا ۽ انهن

پاڻيو ٿي ته روسي ادب ۽ آرٽ، مغرب کان متاثر ٿي، عوامي راءِ کي درجي بدرجي ڦيرائي سگهندو ۽ سڌارن جي هڪ طريقي جو باني ٿيندو، جو آهستي آهستي اچڻو آهي.

استالن کان پوءِ، جن ناولن ۽ ڪهاڻين ڇپري پيدا ڪئي، انهن ۾ اليا اهرنبرگ جو ناول ”برف رجي وئي“ (Thaw) به هو، جو مون آمريڪا مان گهرائي پڙهيو هو ۽ جنهن ۾ نه رڳو ٿيڪنو-ڪرسيءَ تي تنقيد هئي، پر ان تي زور ڏنو ويو هو ته جبر و ستر جي دؤر ۾ به فرد لاءِ عزت وارو رستو اهو آهي ته پنهنجي ذهني ۽ اخلاقي راءِ جي ايمانداري برقرار رکي پوءِ ڪٿي هو ان جو علي الاعلان اظهار نه به ڪري. اهڙو خيال اهرنبرگ جي پنهنجي اڳئين ناول ’The Second Day‘ سان متضاد آهي. ڊوڊنٽسوف جي ناول ’رڳو ماضيءَ لاءِ نه‘ جو ذڪر مان اڳ ڪري آيو آهيان. ڊوڊنٽسوف تي ڇڻ ته ويهين ڪانگريس ۾ استالن جي باري ۾ ڪروسچوف جي انڪشافن جو اثر ٿيو هو. جيتوڻيڪ اهو ناول دوستووسڪيءَ يا ٽالسٽاءِ جي ناولن وانگر ڪوئي عظيم ناول نه آهي پر پوءِ به ان ۾ نيڪيءَ ۽ بديءَ جو تضاد ڇڱيءَ طرح ڏيکاريل آهي ۽ ان جي قدرن (Values) ۾ به انقلاب ٿو نظر اچي. ڊوڊنٽسوف ۾ ’سچائي پارٽيءَ ۾ نه پر فرد جي ضمير ۾ ملي ٿي، جو سچ کان قيمت کڻڻ لاءِ تيار آهي‘ — اها ڳالهه ان وقت تائين سمويت ادب ۾ اجنبِي هئي. ’Thaw‘ ۾ اهرنبرگ جا ڪردار اجتماعي دٻاو سان ڏکڻ نه ٿا ڪاٺين پر ڊوڊنٽسوف جو هيرو نهايت جرأت ۽ بهادريءَ سان ان سچ لاءِ لڙي ٿو، جنهن ۾ هن جو اعتبار آهي.

اڻٽيو ٿيل ڪاراڪي وچ (Emmanuil Kazakevich) جي ناول The House on the Square روس ۾ آساحول جو پهريون ڀيرو اظهار ڪيو آهي، جو نازي جرمنيءَ جي شڪست کان پوءِ روسي فوج جي قبضي وقت جرمنيءَ ۾ پيدا ٿيو هئا.

اليڪساندر ڊاشين جي ڪهاڻي **The Levers** به چرڪائيندڙ هئي ڇو ته اها ان ڪوڙي عوامي روڊي جي باري ۾ هئي، جو استالن جي دؤر ۾ پيدا ٿيو هو. ڪيئي اديب پيدا ٿيا هئا، جي وسيع سماجي پس منظر کي ڇڏي، خانگي زندگيءَ جي ننڍڙين ڳالهين کي اهميت ڏيڻ لڳا هئا. انهن تي غصو به ڪيو ويو هو ته اهي وڏا سماجي مسئلا ڇڏي ۽ ڪميونزم جي تعمير کي وساري، انساني زندگيءَ جي خيس ڳالهين ۾ اڄهي وڃا هئا. اهڙي ادب ۾ مثبت هيرو (**Positive Heros**) ڪونه هئا، جي ڪلاسيڪي سوشلسٽ حيثيت نگاريءَ جي سورمن وانگر سوويت رهنمائن لاءِ آساهيندڙ نمونا ٿي پيش ٿين ها. ان دؤر ۾ ڪيئي اديب ٿيا آهن، جن جو تفصيلي ذڪر هتي ممڪن نه آهي. بهر صورت اهو ظاهر آهي ته اڪثر اديب پنهنجي ماحول کان مطمئن نه هئا ۽ استالن واري دؤر جي گهٽ ٻوسا جي شڪايت ڪئي اٿاڏون.

مان هينئر ان ادب تي اڃان ٿو، جو اڃان سوويت يونين ۾ سرڪاري طرح اپنايو نه ويو آهي، جيتوڻيڪ هن جو ڪردار سخاروف کان گهڻو وڌيڪ دلچسپ آهي ۽ جو ٽالسٽاءِ ۽ دوستو-وسڪيءَ کان پوءِ عظيم ترين تخليقن جو باني آهي. ۱۹۶۲ع ۾ سوازي تنهن جو ننڍو ناول 'وان ڊينيسوويچ جي زندگيءَ ۾ هڪ ڏينهن' (**One Day in the Life of I V A N Denisovich**) ڇپيو، ته ان ٿرڻو مچائي ڇڏيو. اهو نووي مير رسالي ۾ به ساڳئي وقت ڇپيو هو. انگلنڊ ۾ ته 'دي ٽائيمس'، 'دي گارڊين'، 'دي ٽيلي گراف'، 'دي ڊيلي ميل'، 'دي ايوننگ اسٽينڊرڊ' وغيره اخبارن ۾ ۽ بي. بي. سي. تي. ان جي باري ۾ ٿڙا ٿڙا خبرون آيون هيون ۽ تبصرا ٿيا هئا. 'نيو اسٽيمسٽن' جي خاطوءَ لکيو هو: "اهڙي ڳالهه سوويت ادب ۾ اڳ نه ٿي آهي." حيرت جي ڳالهه اها آهي ته هيءُ روسي روايت کي اڳتي وڌائيندڙ ناول، جو پنهنجي پاڻدار قدر ۽ قيمت جي لحاظ کان ڀر ڪيو وڃي ها، هڪ واهيات سياسي سازش جي ڪري شايع ڪيو ويو هو. ان ۾ ڪوئي شڪ نه آهي ته

ڪرڻ چوڻ پاڻ 'نووي مير' ۾ ان جي اشاعت جي اجازت ڏني هئي، ڇاڪاڻ جو هن سمجهيو هو ته استالن جي ڪنسينٽريشن ڪئمپ جو احوال هن جي فائدي ۾ عام راءِ کي هموار ڪندو ۽ هن کي اهڙي وقت ٽيڪ ملندي، جڏهن هن جا مخالف پريزيڊيم ۾ هن جي خلاف سازش ڪري رهيا هئا. جو الزام ڪرڻ چوڻ استالن تي هيو هو، ان جرم جو هو خود مرتڪب ٿيو ۽ اهو نه سوچيائين ته ان جو دور رس نتيجو ڪهڙو ٿيندو. هن ساريون بندشون آڏائي ڇڏيون جي ان وقت ٽائين سوويت ادب تي هيون ۽ اهڙي ڪتاب کي اشاعت جي سرڪاري اجازت ڏني، جنهن ۾ نه رڳو سوويت نظام جي بنيادي ڳالهين کي المڪاريو ويو هو پر جنهن ۾ بهريون پيرو ڇيو ويو ته پارٽي ۽ ڪي ادب تي ضابطي جو ڪو حق نه آهي. مون هڪ ڪتاب پڙهيو هو **Solzhenitsyn-A Documentary Record**: ان ۾ مئي ۱۹۶۷ع ۾ سولزي نئشن جو اهو کليل خط به ڇپيل آهي، جو هن چوٿين رائيٽرس ڪانگريس کي لکيو هو، ۽ ٻيا به ڪيترائي دستاويز آهن، جي هن پوءِ پنهنجي جدوجهد ۾ ملندي لکيا هئا. انهن ۾ هن سوويت ادب جي سينسورشپ جي سخت خلاف لکيو آهي ۽ اها شڪايت ڪئي آهي ته رائيٽرس يونين اديبن جو تحفظ نه ڪري سگهي آهي؛ پر 'وان ڊينيسوچ جي زندگي' جو هڪ ڏينهن جي ادبي اهميت ان جي سياسي اهميت کان گهڻي آهي، بهترين سوويت ادب جي پرک جو اهو پيمانو آهي ته پڙهندڙ کي ان ماحول جو ڪيترو شعور آهي، جنهن ۾ اهو ادب تخليق ڪيو ويو آهي. ان دور جي شعور کان سواءِ جنهن ۾ اهو ادب تخليق ڪيو ويو آهي، ادب جو مطالعو اها آند مانڌ پيدا نه ڪري سگهندو، جا ان ڳالهه جي ڄاڻ پيدا ڪري سگهندي ته اديبن کي ادبي تخليق ڪندي ڪيتريون مشڪلاتون درپيش آيون هيون. جي اسان جو نئون نسل ان مهاڳ جو مطالعو ڪندو، جو رشيد پتي ۽ منهنجي ڪتاب 'خط، انٽرويو ۽ تقريرون' تي لکيو آهي ته ان تي واضح ٿي ويندو ته اسان جو ڪهڙو مذهبي جنونين سان واسطو

پيو هو، جي نه رڳو سنه پر پوري پاڪستان ۾ پکڙيل آهن ۽ گدوبندرين جي وچ ۾ رهي اسان لاءِ ادب جي تخليق ڪيڏي نه مشڪل ڳالهه هئي. دراصل مون وٽ انهن سمون اخباري تراشن جا فائيل موجود آهن، جن ۾ منهنجي ۽ جويي جي ۽ اسان جي ٻين ساٿين خلاف ائين لکيو ويو هو ڇڻ اسان ساري پاڳل خاني جا بنياد ڪڍي وڌا هئا ۽ جنهن ڳالهه ڪسي آڙ پٺائي اسان کي شهر نيڪاليون ڏنيون ويون هيون، جيئن ۾ وڌو ويو هو ۽ اسان جا ڪتاب بندش هيٺ آندا ويا هئا، چوويهه ڪلاڪ منهنجي گهر تي سي. آءِ. ڊي. جي نظرداري هوندي هئي، منهنجي هر چرپر جي جاچ رکي ويندي هئي، ۽ مقامي، ڪراچي ۽ اسلام آباد جا بيورو-ڪرٽ اهو سوچي ڇٽا ٿي پيا هئا ته هي وٽ ۾ نه ٿا اچن ۽ ڪيئن هنن کي ڳڻيا ڳڻيا ڪيو وڃي. مون سان هڪ بيوروڪرٽ ڊارون تي بحث ڪندي ٻار ٻار چيو هو ته ”انسان باندر جي اولاد آهي.“ مون نيٺ بيزار ٿي هن کي چيو هو ته ”ائين برابر آهي ته هر انسان آدم جي اولاد نه آهي، آدم جي اولاد ئي لاءِ وڏي جدوجهد ڪرڻي ٿي پوي. پر اهو صحيح نه آهي ته سڀ انسان باندر جي اولاد آهن. ڪي ڪي انسان گڏهه جي اولاد آهن.“ منهنجي نظر ۾ جتي ڪٿي اڪثر بيوروڪرٽ گڏهه جي اولاد هوندا آهن. مون شروع کان انهن جي خلاف لکيو آهي. پر هاڻي وري سوليزي نٽسن ڏانهن موٽان ٿو. سوويت ادب جو مٿيون مطالعو ۽ ان کان پوءِ جي سوويت ادب جو سارو مطالعو منهنجي ڌيان ۾ هو، جڏهن مون شولوخوف، سوليزي نٽسن ۽ پاسٽرناڪ تي نثري نظم لکيا هئا، جي پٽي ٿو پور ڪري، ”ٽڪرا نٿل صليب جا“ ۽ ”واٽون ڦٽن ڇانئيون“ ۾ ڇپيا هئا. مٿئين ناول، ”اوان ڊينيسوويچ جي زندگي“ ۾ هڪ ڏينهن، ۾ سوليزي نٽسن هڪ آفاقي حقيقت جي عڪاسي ڪئي آهي، جيتوڻيڪ ناول جو پس منظر ڪنهن خاص زمان ۽ مڪان ۾ آهي. ”اوان ڊينيسوويچ جي زندگي“ جو هڪ ڏينهن ”علامت آهي هر انهي انسان جي هڪ ڏينهن جي، جو زندگي ۽ جو جبر و ستم

برداشت ڪري ٿو. ڪافڪا جي ڪتاب 'The Trial' وانگر سولزي نئسن انسان کي اهڙي قيد و بند ۾ ڏيکاري ٿو، جنهن مان فرار ڪونه آهي ۽ جنهن قيد و بند لاءِ ڪوئي معقول سبب به ڪونه آهي. جيئن غالب چيو هو:

قيد حيات و بند غم اصل مين دونون ايڪ هيٺ
موت سڄي پهل ۾ آدمي غم سڄي نجات پائڻ ۾ ڪيون.

اهو احساس * ته 'انسان اڙجي ويو آهي' ۽ ان جي پڄاڻي ويجهي آهي، وڌيڪ تيز ٿي وڃي ٿو، جڏهن ڪنسيٽريشن ڪئمپ کي هڪ اڻڀريل هاريءَ جي اکين سان ڏسون ٿا، جيڪو پنهنجي مصيبت کي ان طرح سوچ سمجهي سان ڏسي نه ٿو سگهي جيئن هڪ دانشور ڏسي سگهي ٿو.

اهو سڀ استالن جي هٿ ڌرمي ۽ ضد ۽ ڪوتاهه نظريي سبب هو، جو دانشورن ۾ ايتري مايوسي پيدا ٿي، ته ته سوويت روس جون حالتون ايترو مايوس ڪندڙ به نه هيون. مان پاڻ ۱۹۷۶ع ۾ پاڪستاني اديبن جي سربراھ جي حيثيت ۾ روس ويو هوس. مون تي ڪابه جهل پل نه هئي ۽ مون جنهن سان به چاهيو، ڳالهائي ڏنو. سوويت روس جا نهايت صاف سترا رستا هئا ۽ عام ماڻهو جو من انهن کان به صاف سترو هو، زير زمين ريلوي جو نظام نهايت چڱو هو. بلٽ فارم ايٽن جي تصور وانگر خوبصورت هئا، هر ماڻهو کي ڪاڏي پمٽي، ڪپڙي لٽي ۽ اجهي جي سهولت هئي، جا زار جي زماني ۾ خواب خيال ۾ به نه اچي سگهي هاءِ ڪن ڪن دانشورن، اديبن ۽ شاعرن کان سواءِ ڪنهن کي به گهٽ پوساٽ

* مون کي ياد ٿو اچي ته سنڌ جي چوٽيءَ جي مقرر، حفيظ قريشيءَ، مون کي هڪ پيري ٿڌو ساھ ڀري چيو هو: ”ايازا! اڙجي وياسين، اڙجي وياسين، اڙجي وياسين.“

جو احساس نه هو. ماڻهو پاڻ کي فخر سان ورڪر (پورهيت) چئي رهيا هئا. هر ورڪر کي پگهار سان وئڪيشنون هيون ۽ سفر ۽ رهائش جي خرچ جو ڪافي حصو حڪومت تي برداشت ڪيو. مون اکين سان ڏٺو ته انسان ڪيڏو نه بي اونا هئا. مون پنهنجي گائيد، سرگي، کي چيو هو ته ”تون سڀڪجهه کاڌي پيئي تي صرف ڪري ٿو ڇڏين ۽ ٻئي ڏينهن لاءِ ڪجهه به نه ٿو بچائين!“ ته هن جواب ڏنو هو ته ”روس ۾ ڏکيا ڏينهن (Rainy days) ٿيندا ٿي ناهن. ڇا جي لاءِ بچايان؟“ سوويت روس جو اڌ حصو ايشيا ۾ آهي ۽ اهو انقلاب کان پوءِ انقلاب جي ڪري ئي ايتري ترقي ڪري سگهيو آهي، جو عام انسانن لاءِ چڻ ڌرتيءَ تي بهشت وانگر لڳي رهيو آهي. مون اتي رڳو هڪ ئي ڪمي محسوس ڪئي هئي ۽ اها هئي دانشور لاءِ پوريءَ آزاديءَ جو نه هجڻ ۽ اهو سڀ استالن جي دؤر ۽ ان جي اثر جو نتيجو هو. اها ڪمي گورباچوف نهايت صاف گوئيءَ سان مڃي ۽ پوري ڪئي آهي.

مارڪس جو غور سان مطالعو ڪبو ته گورباچوف جي سڃاڻي پٿري ٿي پوندي. ڪنهن چيو هو ته ”مارڪس پنهنجن جرابن جي ڪري نه پر سرالن جي ڪري اڄ تائين سگهارو آهي.“ شروعات ۾ مارڪس ڪيئي سوال پڇيا هئا، سماج جي باري ۾، جي اڄ به دنيا ۽ خاص ڪري ٽين دنيا جي نوجوانن کي جهنگهوڙي رهيا آهن. انهن وانگر هو به هڪ قسم پورو دؤر مان گذري رهيو هو، دؤر جو عبوري هوندي به، ڪافي خللي ۽ سرڪش هو. زرعي سماج کان صنعتي سماج ڏانهن وڃي رهيو هو ۽ هو سوچي رهيو هو ته نيون مشينون انساني روح تي ڪهڙو اثر ڇڏينديون. بار بار هن انسانن جي وڪٽ، بي مڪاڻي (Estrangement) ۽ ونجڻوڳ (Alienation) جو ذڪر ڪيو آهي. نه رڳو صنعتي سماج جا طور طريقا عوام جو غير واجبي فائدو وٺي رهيا هئا پر هن کي پنهنجي ضروري انسانيت کان اوڀرو ڪري رهيا هئا. هن کي ٽيڪنالاجيءَ جو چڻ ٻيو اوزار بڻائي رهيا هئا. مارڪس جي خيال

۾ انسان جي جدوجهد هميشه زياده آزاديءَ لاءِ رهي آهي. ٽيڪنالاجيءَ جي ڪنڇاوت هن کي وڌيڪ آزاد ۽ پورن سماج بڻائڻ کان روڪي رهي هئي. اها ڳالهه اڄ تائين عقل کي اٿڙي ٿي. پر ڪميونزم جي اچڻ کان پوءِ اشتراڪي سماج مطلق العنانيت (Totalitarianism) ۾ ڦاسي ويو هو. مارڪس ڪهڙو نه چڱو چيو آهي:

We do not want to anticipate the world dogmatically, but to find the new world from the critique of the old."

اڄ ڪلهه گورباچوف ساڳي ڳالهه ڪري رهيو آهي. ان تي مون ڪجهه اڳ لکيو آهي ۽ ڪجهه پوءِ لکندس. في الحال مان سوليزي نئشن جي پهرئين ناول ۾ ساڳئي نتيجي جو ذڪر ڪيان ٿو، جنهن تي گورباچوف جي "نئين تشڪيل" بهتي آهي. مون کي افسوس آهي ته استالن جي زيادتين جي ڪري سوليزي نئشن ڏڪارو ٿي آخرڪار ڪئنابا ۾ پناهه ورتي ۽ شعوري يا غيرشعوري طرح آمريڪي ايجنٽ جو ڪردار ادا ڪري رهيو آهي ۽ سوويت روس تي حملا ڪري رهيو آهي ۽ زار جي زماني کي بهتر چئي رهيو آهي. پر تازي به هتي وڳي آهي ۽ قصور وڌيڪ استالن جي تنگ نظريءَ جو هو.

'اوان ڊينيسوويچ جي زندگيءَ ۾ هڪ ڏينهن پنهنجي فني اختصار ۽ قوت جي لحاظ کان هڪ زبردست ناول آهي ۽ هر پڙهندڙ کي مجبور ٿو ڪري ته ماضيءَ جي جبر و ستم تي نگاهه آچلي ۽ ان جبر و ستم جون پنهنجي دؤر ۾ نشانين ڳولي. ان ڪتاب ۾ سوليزي نئشن بولي به ان ماحول (Milieu) جي ڪم آندي آهي. هڪ ڪسان جي بولي جنهن ۾ ڪنسينٽريشن ڪيمپ جي ڪچي ۽ آڏو ڳاڙهي بوليءَ جا لفظ گذر سائڙ آهن. اها ڳالهه پنهنجي جاءِ تي ناول کي ٻئي هر نثر جي روسي ڪتاب کان مٿانهون ڪري ٿي، جو استالن کان پوءِ جي دؤر ۾ لکيو ويو آهي. اهو نثر وڏي ۾ وڏي لئڪار آهي، ان نثر لاءِ جنهن ۾ سوشلسٽ حقيقت

نگاريءَ جا سوڳا ۽ خصي اصطلاح هئا ۽ جن سان ان وقت تائين
 ٿورا اديب پنهنجي جند چڏائي سگهيا هئا، جنهن وقت مٿيون
 ڪتاب لکيو ويو هو. ان ڪتاب کان پوءِ سولزي نٽسن جي فقط
 هڪ ڪهاڻي 'نووي مير' رسالي ۾ ڇپي هئي ۽ ان کان پوءِ هن جي
 ڪا به تحرير سوويت يونين ۾ نه ڇپي هئي. هن جا ٻه ڊگها ناول
 'The Cancer Ward' ۽ 'The First Circle' آڏي قلمي
 ڪتابن جي حيثيت ۾ پڙهڻ لاءِ ورهايا ويا هئا ۽ جڏهن انهن جون
 ڪاپيون ٻاهرين ملڪن ۾ پهتيون هيون، تڏهن آڏي آهي پهرين
 روسيءَ ۾ ڇپايا ويا هئا ۽ پوءِ انهن جا انگريزي ترجما ڇپيا هئا، جي
 مون ٿامس انڊ ٿامس ڪتاب گهر تان ورتا هئا. **The First Circle**
 دوستوفسڪيءَ جي روايت جو هڪ عظيم ناول آهي. ان ۾ نرزن
 (Nerzhin)، جو ناول جو مکيه ڪردار آهي، ڪنهن حد تائين
 ناول جي مصنف وانگر آهي. ڇو اهو ناول سولزي نٽسن جي
 سرگذشت آهي. ناول ۾ سوويت پراسيڪيوٽر ۽ ان جي ڪٽنب جو
 ڪردار به نافابل فراموش آهي. ساڳيءَ ريت آهي حصا، جي استالن
 جي باري ۾ آهن، جنهن وقت هو خيال ۾ غرق نظر اچي ٿو. ان
 ڪتاب جي ڇپائيءَ کان ويهه سال اڳ آرٿر ڪئسلر، استالزم جو
 تصوراتي احوال پنهنجي شاهڪار ناول '**Darkness At Noon**'
 ۾ ڏنو هو، جنهن جي باري ۾ مون بمبئي ڪنهن ڪتاب ۾ اڳي ئي
 لکيو آهي. سولزي نٽسن ان موضوع کي وڌيڪ وسعت ڏني آهي
 ۽ واقعي هڪ سچي ناول نويس وانگر ماحول کي عورتن ۽ مردن جي
 زندگيءَ تي اثر انداز ٿيل ڏيکاريو آهي. ڪتاب ۾ ائين سولزي نٽسن
 جي آتم ڪهاڻيءَ جون جهاڪون آهن، جيئن هن جي ٻئي ناول
 '**Cancer Ward**' ۾ آهن، جنهن جي ڪردار ڪوسٽو گلوٽوف
 (Kostoglotov) جي زندگيءَ به سولزي نٽسن جي زندگيءَ وانگر
 آهي. ۱۹۴۵ع ۾ سولزي نٽسن جي گرفتاريءَ کان پوءِ هن کي اٺ
 سال سزا ڏني وئي هئي. جنهن سان پهريان چار سال هن ڪنهن
 مخصوص اداري ۾ گذاريا هئا، جنهن جو احوال هن '**The First**'

'Circle' ۾ ڏٺو آهي. دراصل آهيو ادارو ماسڪو جي ٻاهران هڪ قيد خانو هو، جنهن ۾ سائنس ۽ ٽيڪنالاجي ۽ جا ماهر رکيا ويندا هئا، ۽ جي هو ڪن خاص منصوبن تي ڪم ڪرڻ جو اقرار ڪندا هئا ته انهن تي ٻين قيدين کان گهٽ سختي ڪئي ويندي هئي. آهيو قيد خانو استالن جي چوڻ تي خفيه پوليس جي سربراهه ٺهرايو هو. سولازي نقشن کي به اتي موڪليو ويو هو، ڇو جو هن کي علم طبيعيات (Physics) ۽ علم رياضي ۽ جي ڪافي ڄاڻ هئي. ڪم کان انڪار جو نتيجو ڪنسينٽريشن ڪئمپ ۾ نظر بندي هئي جنهن جو ذڪر 'اوان ڊينيسوويچ جي زندگي' ۾ هڪ ڏينهن ۾ آيو آهي، جتي ۱۹۴۹ع ۾ سولازي نقشن کي رکيو ويو هو. ۱۹۵۳ع ۾ هن کي قزاقستان ۾ جلاوطني ۽ ۾ رهڻو پيو. جڏهن هو بيمار ٿي پيو ۽ ڪئنسر جي ڪنهن قسم ۾ مبتلا هو، تڏهن هن کي تاشقند جي ڪنهن اسپتال ۾ موڪليو ويو هو، جنهن جو ذڪر هن 'Cancer Ward' ۾ ڪيو آهي، جو ۱۹۶۳-۶۶ع تائين لکيو ويو هو. انهن ٻنهي ناولن ۾ استالن جي دؤر ۽ هن جي موت کان ٻه ٽي سال پوءِ جي سوويت زندگي ۽ جو پورو منظر چٽيو ويو آهي. انهن ٻنهي ڪتابن تي ٽالسٽاءِ ۽ آڏهوڊهين صديءَ جي روسي ناولن جو اثر آهي. ۱۹۷۱ع ۾ هن پنهنجو ناول 'آگسٽ ۱۹۱۴ع' لکيو، جنهن ۾ هن روسي انقلاب جون جڙون ڳوليون ۽ روسي تاريخ جي سرڪاري اظهار ۽ ان جي روايت کي لڪاريو. هن سوويت قيدخانن ۽ سوائن جي طور طريقن کي پنهنجي ڪتاب 'The Gulag Archipelago' * ۾ وائڪو ڪيو آهي. 'گولگ' جهڙي جوش ۽ جذبي سان لکيل ڪتاب سوويت حڪومت جي صبر جي انتها ڪري ڇڏي، پر عالمي راءِ جي پٽو کان هن کي وڌيڪ سزا نه ڏني وئي ۽ رڳو هن کان سوويت شهريت ڪسي وئي ۽ ۱۹۷۴ع ۾ هن کي مغربي جرمنيءَ ۾ جلاوطن ڪيو ويو، جتان هو ڪئناڊا لڏي ويو ۽ اڄ تائين اتي آهي. سولازي نقشن جي

حمائتن هن جي مرحبا ڪئي آهي ۽ هن جي هر رجعت پرستيءَ تي چشم پوشي ڪئي آهي. مان هن جي اها گالھ مڃڻ لاءِ تيار نه آهيان ته آڪٽوبر انقلاب روس ۾ هر بُرائيءَ جي جڙ آهي. مغربي دنيا جي رجعت پرستن لاءِ ته سولزي نشن وڏي ٽيگ ٿي آيو. هو هن جي ڪنهن گالھ تي مخالفت ڪرڻ لاءِ تيار نه هئا ۽ ائين سمجهي رهيا هئا ته سولزي نشن جي ڪنهن به غلطيءَ جي نشاندهي ڇڻ ته برزنيف جي حمايت هئي ۽ استالن جي جبر و ستم تي پردي وجهڻ جي برابر هئي. مان اهو به غلط ٿو سمجهان ته مارڪسزم جي معنيٰ قيد و بند آهي، جيئن سولزي نشن بار بار چئي رهيو آهي. ائين برابر آهي ته هن نهايت جرأت ۽ همت سان سوويت حڪومت جي پرپور طاقت جو مقابلو ڪيو آهي ۽ هو انهيءَ جبر و ستم جو عيني شاهد آهي، جو استالن جي دؤر ۾ ڪيو ويو هو، پر اهو عيني شاهد هڪ جڙ ٿو پيغمبر آهي. هن ويڻام ۾ عوام تي ظلم و ستم ڪرڻ وارن جي ۽ انڊونيشيا ۾ قتل و غارت ڪرڻ وارن جي حمايت ڪئي هئي. حيرت آهي ته سوويت يونين جو هي آزادي پسند اديب مغربي جمهوريتن جي انڪري شڪايت ڪري رهيو آهي ته آهي ڪافي جبر نه ٿيون ڪيون! هينري ڪسنجر کي هن سان گڏ نوبل پرائيز مليو هو. جڏهن ڪسنجر کان هن جي باري ۾ پڇيو ويو ته ڪسنجر چيو ته ”هو ’گولڊ واٽر‘ جي به ساڄي پاسي بيٺو آهي.“ هو پنهنجي ديس ۾ ”سلافوفائيل تحريڪ“* جو حمايتي

* سلافوفائيل۔ لفظ Slavophile ”سلاف“ مان نڪتو آهي. سلافَ يورپ جي مشرقي ۽ وچ واري حصي جا باشندا آهن. مثلاً روسي، پول، چيڪ، بلغاريه جا رهواسي، سربو-ڪروٽ (Serbo-croats) وغيره، جي نسلي طرح هڪٻئي جي ويجهو آهن. سلافوفائيل تحريڪ۔ روس ۾ اڏويهين صديءَ ۾ ڪجهه سلافوفائيل پنهنجا خاص حق ۽ فائدا برقرار رکڻ لاءِ نظرياتي ڍونگ (ڏسو صفحو ۲۲۵)

آهي. ۽ اُن جي اشتقاقِي (Etymological) لحاظ کان ئي هڪ رجعت پرست آهي. پاڪستاني نظريي پرستن وانگر هـ وـ ڪـهن تصويراتي ماضي ۽ بنيان پٽڪي رهيو آهي، ۽ جيئن هي اورنگزيب جي دؤر کي تيئن هو زار جي زماني کي پڌائي رهيو آهي ۽ چوي ٿو ته ”اُن پرڪسان خوش هوندا هئا“ نه رڳو هو آڪٽوبر انقلاب کي برو ڪوئي رهيو آهي پر اُن جي جڙ ۾ وڃي، فرينچ انقلاب کي پهريون گناه ڪوئي رهيو آهي ۽ ان کي نازي ازم سان پيمتي رهيو آهي. ڇاڪاڻ جو استالن جيڪو ظلم و ستم ڪيو هو، ان جي باري ۾ سولزي نشن صحيح آهي، مان هن جو هر غلط فلسفو مڃڻ لاء تيار نه آهيان، ۽ هو هن وقت صريحاً غلط آهي. پر ان ڪري سولزي نشن جو روسي ادب ۾ دلسوز اضافو وساري نه ٿو سگهجي، ۽ جي ائين ڪيو ته اها وڏي حماقت ٿيندي. تيئن ته ائين

نلاش ڪري رهيا هئا. پر پيا اهڙا به هئا، جي هڪ ئي ٽپي سان سوشلسٽ حڪومت لاء سوچي رهيا هئا ۽ ڪميٽيلزم جو دؤر ائين ئي ٽپي وڃڻ ٿئي ڇاهيائون جيئن ”ڪاٺي ڏاڏي پنهنجي پوئين لاء ڏيئڻ کان وڌيڪ پيار ڏيکاريندي آهي.“ سولزي نشن سلافوفائيل تحريڪ جي نهايت پٺي بيل حصي جي نمائندگي ڪري ٿو. هن کي پيٽراغظم ۽ قهار اوان (Ivan the terrible) جي دؤر جون ساروئيون اچن ٿيون. هو چراگاهن جا خواب لهي ٿو، روس جي انهن غلام هارين (Serfs) جا، جي پيٽر ۽ اوان جي دؤر ۾ خوش گذاريندا هئا. روس کي جديد بڻائڻ وارا هن جي نظر ۾ وحشي آهن. ڪهڙو به طريقو چونه ورتو وڃي، هو جديد زماني جي طرز سان موافق ٿيڻ (Modernization) جو مخالف آهي. هو علم ماحول (Ecology) مان دليل ڏئي رهيو آهي. Ecology جي باري ۾ آمريڪا ۽ روس، ٻنهي ۾ لڪجي رهيو آهي، ۽ خاص ڪري نيموڪليئر ڪچري، ڪاربان ڊاء (ڏسو صفحو ۲۲۶)

گهرجي ته جيڪي هن جي آدرش سان سهمت نه آهن، انهن کي هن سان توڙ تائين سفر ڪري، اهو سمجهڻ گهرجي ته آڪٽوبر انقلاب کان پوءِ ڪٿي غلطي ٿي، ڪڏهن غلطي ٿي ۽ ڇو غلطي ٿي. آڪٽوبر انقلاب ۾ هڪ نئين دنيا جنم ورتو ۽ ان کان ڪجهه عرصو پوءِ هڪ نمونن دؤر شروع ٿي ويو ۽ هڪ نئين دنيا وجود ۾ آئي. آڪٽوبر انقلاب ڪاٿي اڀدا نه هئي، مصيبت نه هئي، آفت نه هئي. جي به ڪميونسٽ شخصيت پرستيءَ جي آڙ ۾ غلطيون چڻائين ٿا، سامراج جا هٿ مضبوط ڪن ٿا. سامراجي مارڪسزم ۽ قيد و بند کي ساڳي ڳالهه چئي رهيا آهن، ۽ انقلاب تي هر ڪتاب يا ناول ۽ هر رسالي ۾ اڪيل انقلاب بابت مضمون ۾ چون ٿا ته انقلاب آزاديءَ جو انحراف آهي.

هڪ سولزي نٽسن جهڙو اديب، جو جوانيءَ ۾ استالن سان اختلاف رکي ٿو، جڏهن وچولي وهي ٿي ٿو ته مسيحيت جي بهشت

آڪسائيڊ وغيره جي مهلڪ اثرات جي باري ۾. پر اهو ڪو جديد زندگيءَ جي مخالفت لاءِ جواز نه آهي. هڪ هنڌ هو لکي ٿو ته ”روس جي سٽياناس تڏهن شروع ٿي جڏهن

The intelligentsia repudiated religious morality and chose for itself an athiestic humanism.”

اسان وٽ مذهب کي استحصال جو هٿيار ڪري ڪم آندو ويو آهي ۽ ان جي ذريعي فڪر جي هر آزادي دبائي وئي آهي، ۽ انڪري منهنجو سولزي نٽسن سان اتفاق بلڪل نه آهي. جيتوڻيڪ هاڻي گورباچوف سوويت يونين ۾ مذهبي اخلاق جي بلڪل مخالفت نه ٿو ڪري ۽ توڙي سوويت رياست جو فلسفو اڃان تائين ’Athiestic Humanism‘ ٿي آهي، پر اهو چرچ وغيره ته ڪابه بندش نه ٿو وجهي ۽ ان کي پروپيگنڊا جي آزادي ڏئي ٿاڻون، جيئن سوويت يونين جي جون، جولاءِ، آگسٽ ۱۹۸۸ع جي انگريزي اخبارن ۽ رسالن مان ظاهر آهي.

ڏانهن ٽڪي ٿو ۽ هن جا سارا قدر ڦري وڃن ٿا؛ اها ڳالهه ڏيکاري ٿي ته استالن واري دؤر سوويت يونين سان ڪيترا نه هاجا ڪيا آهن، جو ڪيترن ئي دانشورن جو انقلاب جي فلسفي مان اعتبار ٿي نڪري ويو آهي. سولزي نٽسن، هن وقت جڪ مارڻ جي باوجود هڪ علامت آهي، روڳ جو آثار آهي، روسي سماج جي اندرئين آزار جي نشاني آهي، جنهن تي ڪرشنچوف آڱر رکي هئي ۽ گورباچوف جنهن جو وقت ڪولي، ظاهر ڪري، ان جو علاج ڪري رهيو آهي.

سولزي نٽسن کي سوويت يونين جي نفرت ڇڻ ته ٻئي ظلم ڏانهن اندو ڪري وڌو آهي. سوويت يونين ۾ قيدين تي جو وهي واپري ٿو، سولزي نٽسن ان جا روڻا نه روئي ٿو پر ايندوچاڻا ۾ جيڪي ڪجهه سامراج ڪيو ان تي چشمر پوشي ٿو ڪري. اتي نه انسان جانورن وانگر پڇڙن ۾ قيد ڪيا ويا هئا. ۱۹۷۵ع ۾ هو انڊونيشيا ۾ ڪميونسٽن جي شڪست جي خبر ٻڌي ڏاڍو خوش ٿو ٿئي ۽ ان جي پرواهه نه ٿو ڪري ته انهيءَ شڪست ڪيتري تباهي آندي هئي، ڪيتري خونريزي ٿي هئي، ڪيترا انسان مارجيا ويا هئا! انڊونيشيا ۾ جيترو قتل عام ٿيو، ان مان ظاهر آهي ته اتي انسان ائين قيمو ڪيا ويا هئا، جيئن استالن روس ۾ به نه ڪيا هئا. حيرت آهي ته انهيءَ قتل عام تي سولزي نٽسن خوش ٿو ٿئي! سولزي نٽسن مسيحيت جي محبت، سخاوت ۽ نيڪ انديشيءَ جي آئي ڳالهه به نه ٿو ڪري، جتي ڪميونسٽ مظلوم آهن! هونءَ ته هو اهنسا جو يونگ رچائي ويٺو آهي پر آمريڪا جي هڪ واقعي هن جي قلعي کولي وڌي آهي. ڊينئل اهرنبرگ، هڪ آمريڪي حڪومت جي ملازم، آمريڪا جي وزارت جنگ جا ڪجهه دستاويز شايع ڪيا آهن، جي هن جي ضمير تي بار ڪري پيٽا هئا ۽ جنهن ڪري هن تي مقدمو هليو هو، پر عدالت هن جي سزا ۾ نرمي ڏيکاري هئي، جنهن تي سولزي نٽسن پڙڪي اٿيو هو ۽ چيو هئائين: ”عدالت پنهنجي منصب تي فرض کي وساري ڇڏيو ۽ اهڙي انسان کي ناسحق

چڏي ڏنو، جنهن وزارت جنگ جا دستاويز چوري ڇپايا هئا!

مون سولزي نقشن جو ڪتاب 'زورچ ۾ لينن' (Lenin in Zurich) پڙهيو آهي؛ ان ۾ هن ڏيکاريو آهي ته ڪيئن هن انقلاب کان اڳ جا دستاويز هٿ ڪري لينن تي آهو ڪتاب لکيو آهي؛ ان ۾ هن لينن ۽ آڪٽوبر انقلاب جي خلاف پرچار ڪيو آهي. جڏهن هن ڊينئل اهرنبرگ جي خلاف لکيو ته هن آهاڻي بولي ڪم آندي جا هن کي ڇيچلائيندڙ ڪم آڻيندا رهيا آهن. نه وري هن کي ڪاٺي بورجوا يا بيء ڪنهن جمهوريت لاءِ محبت آهي. نه هن کي مطلق العنان (Authoritarian) حڪومتن تي ڪوئي اعتراض آهي، جيڪڏهن آهي پنهنجي خدا ۽ ضمير سان ذميدار آهن! اتي مون کي سولزي نقشن ۽ مودوديءَ ۾ ڪوبه فرق نظر نه ٿو اچي. سولزي-نقشن آڪٽوبر انقلاب ۽ فرانس جي انقلاب کي ٽينءَ ريخ (Reich) سان ڀيٽ ڪري ٿو، پر هن جي نظر ۾ جي انسان ذات جو ڪوئي وڏي ۾ وڏو گناهه آهي ته آهو مارڪسزم آهي. هو چوي ٿو ته سرمائيداريءَ محنت ڪش جو استحصال ڇڏي ڏنو آهي ۽ مارڪسزم کي تاريخ مسترد ڪري ڇڏيو آهي ۽ آها Anachronistic (تاريخ جو آڇو ڳو ۽ جزيو) آهي ۽ اڻويهين صديءَ جو محض هڪ يادگار آهي؛ شرعي چرچ (Orthodox Church) جو نظريو انسان جي جديد ذهن جي پيداوار آهي، البت هو پاڻ پندرهن صديءَ جي چرچ جي نظرين جي حمايت ڪري ٿو، جنهن وقت روس جي ڪنهن به زار روس کي جديد بڻائڻ جي ڪوشش نه ڪئي هئي. هڪ رجعت-پرست رومانيت پسند مان به ڪهڙيءَ ذهني استقامت ۽ ڪهڙي ربط جي توقع ٿي سگهي ٿي؟

ان ۾ ڪوئي شڪ نه آهي ته پنهنجي ڪتاب 'Gulag Archeipelago' ۾ هو پنهنجي قلم جي امانت پوري ڪري ٿو، قيد و بند انسان جي پيڙا آڇا ڪري ٿو، پنهنجي ڪهاڻي نهايت مؤثر طريقي سان بيان ڪري ٿو، جو ڪجهه ڏٺو اٿائين ان جو چڱيءَ ريت اظهار ڪري ٿو، اهم تفصيل چونڊي ٿو ۽ هر ننڍي

واقعي کي ايتري اهميت ڏني ٿو جو آهو پوريءَ زندگيءَ لاءِ اهم ٿي پوي ٿو. هو پيڙا جا تجربا ائين آڃاگر ڪري ٿو، جو آهي جيئرا جا ڳندا پاسن ٿا، ڇا ڇا نه هن چيٽيو آهي — هڪ نوجوان ناسي وارن واري چوڪري رات جو بيٺي آهي ۽ پنهنجا ڳوڙها پي رهي آهي ۽ بي يار و مددگار پنهنجي تقدير جي منتظر آهي، جنهن جو فيصلو يونيفارم ۾ هڪ دهمنيءَ (Bulley) کي ڪرڻو آهي؛ ريل جي آلهيءَ سفر جي پيڙا جو، جيڪو ڪنهن کي نظر بنديءَ جي ڪئمپ ڏانهن وٺي وڃي رهيو آهي ۽ بيرحم ٻراڻن ڪارڪنن (Old Timers)، چورن ٺڳن، حڪومت جي ڪارندن، هن کان ماريو سروس سامان کسي ورتو آهي؛ ٻارن جو، جي پاڻ کي زندهه رکڻ جي جدوجهد ۾ ڇڻ ته ’نديا شيطان‘ ٿي پيا آهن! اهڙن منظرن جو مجموعي تاثر ’گولگ‘ کي هڪ پيمانو تجربو بڻائي ٿو ڇڏي، جن ته جهنم اکين اڳيان پيو نظر اچي. سولري نقشن کي عبرت لاءِ پڙهڻ گهرجي، توڙي هن جديد دؤر جي باري ۾ نهايت احمقانه رايو قائم ڪيا آهن. جڏهن بورجوا سماج کي نقصان جو انديشو ٿئي ٿو ته هو يڪدم آزاديءَ جي ڳالهه ڪري ٿو. پورچوگال ۾ سالزار (Salazar) جي آبريت جي خاتمي کان پوءِ اهڙيءَ طرح هن جمهوريت جون ڳالهيون ڪيون، جهڙيءَ طرح چلي ۾ آندري جي حڪومت وقت ڪيون هيون. پر هن سالزار جي سياسي پوائيس تي چشمر پوشي ڪئي آهي، ۽ پئوڇي (Pinochei) جي دؤر ۾، جو ظلم چليءَ جي عوام تي ڪيو ويو آهي، ان جي باري ۾ هڪ ڪجهه به ٻڌڻ لاءِ تيار نه آهي. جي هن کان جنرل ضياءَ الحق جي باري ۾ پڇيو وڃي ته هو ضياءَ جو حمايتي ٿيندو ۽ حدود آرڊيننس ۽ ڪوٽن جي سڙائڻ جي ٻنهرائي ڪندو.

سولري نقشن اها ڳالهه وساري ڇڏي آهي ته ڪيئن انسان استاليني جلادن جي ٽولن (Execution Squads) جي سامهون ويندا هئا ۽ پنهنجي پياري قاتل استالن جو نالو هنن جي چپن تي هوندو هو، هن آهي هزارين ماڻهو وساري ڇڏيا آهن جي ”بري يا

چڻي، ڀارتي منهنجي آهي“ جا نعرا هڻندي گولين جو ڪاڇ ٿي ويا هئا ۽ نه آهي سياسي مفڪر هن کي ياد آهن جن اهو سوچيو هو ته پنهنجي دؤر جي حڪومت سان ڌڪ ڪاڻهو ته انقلاب خطري ۾ اچي ويندو. اڃا گالهه، آڪٽوبر انقلاب کان پوءِ واري دؤر کي وسيع پس منظر ڏئي ٿي، جيتوڻيڪ هاڻي جڏهن پئني ڏسجي ٿو ته ان جا اڪثر ڪردار خطبي ۽ جئونولي لڳن ٿا؛ اڃا وسعت ڪئي نه سولزي-نٽس جي نگاهه ۾ نه ٿي جهلڪي.

هو هڪ هنڌ چوي ٿو: ”جي اوهان ۱۹۳۶ع ۽ ۱۹۳۸ع کان وٺي گرفتارين ۽ مقدمن جو غور سان مطالعو ڪندؤ ته اوهان کي پڇڻ اسٿان ۽ هن سان گناهه ۾ شريڪ ماڻهن تي نه ايندي پر انهن ذليل ۽ نفرت انگيز ملزمن تي ايندي، جي پهرين ته فخر، غرور ۽ سنگدل ڏيکاريندا هئا پر پوءِ ايتري روحاني ڪمپنائي ڏيکاريندا آهن جو ڏسي اٿي اچي وڃي.“ ڇا، اهو هڪ بهادر ۽ جرأت مند انسان جو رد عمل آهي، جنهن کي ان دؤر جي انهن ملزمن جي بي ڏنگي ۽ يهودي هلت ڏسي ٿيو هجي؟ نه، اهڙي ڪاڻي گالهه نه آهي. سولزي نٽس کي اسٿان جي مخالفن لاءِ به، ايتري ئي نفرت آهي جيتري اسٿان سان، ڇو ته آهي بالشيورڪ پنهنجي اصولن تان توڙ تائين نه ڦريا هئا ۽ ڪنهن ۾ به سوشلزم ۾ پنهنجي يقين ڪامل کي سيني سان سانڍيو هئائون ۽ اطمينان ڪئي ۽ * سان موت قبوليو هئائون. هن اسٿان وروڌي ٿولن جو ذڪر ڪيو آهي، جن ڪولوما (Kolyma) ۾ هڙتالون ڪيون هيون. انهن وورڪوٽا (Vorkuta) ۾ بئڪ هڙتال ڪئي، جا ۱۹۳۶ع جي سرع ۾ شروع ٿي ۽ هڪ سؤ ٻيڙهه ڏينهن هلي. ٻاهران ته چڻ سرڪار جهڙي پٽي پر اڳتي هلي بئڪ هڙتالين تي نهايت سختيءَ سان ڪاروائي ڪيائين. ۱۹۳۸ع جي شروعات ۾ هڪ هزار کان وڌيڪ ٽرانسڪائيٽ ۽ ڊيسيمسٽ (Decemists) جن کي Democratic Centralists

ٻه چيو ويندو هو) وورڪوٽا ۾ ڪنا ٿيا، جتي انهن جي خيمن ۾
غندا موڪليا ويا، جن هنن هڪي ڏايل ڪرڻ ۽ غصي ڏيارڻ جي
ڪوشش ڪئي ۽ جڏهن هنن اهڙيءَ همت جو مقابلو ڪيو ته هنن
کي گولپون هڻي پورو ڪيو ويو. انهن مان جي بچيا، انهن کي
گرفتاريءَ هيٺ نهو ويو ۽ ٽنڊرا ۾ گولپون هڻي ختم ڪيو ويو.
سولڙي نقسن اها ڳالهه دردانگيز لهجي ۾ ته بيان ڪئي آهي پر ائين
ٿو لڳي ته اندر ۾ هو ڪهڙيون هڻي رهيو آهي. هو اهو سوچي به نه
ٿي سگهيو ته اسلامي خلاف سوشلزم جي نالي ۾ ڪنهن جدوجهد
جو امڪان هو. گورباچوف، سولڙي نقسن کي بلڪل غلط ثابت
ڪيو آهي. هن اسلامي انزم جا سارا گناهه ڪاٺيا بيءَ سان وائڪا
ڪيا آهن ۽ روس کي جمهوريت جي راهه تي گامزن ڪيو آهي.
هن اظهار جي ايتري آزادي ڏني آهي، جو ۱۹۸۷ع ۾ ٺهيل روسي
فلم ’پڇتاءَ‘ (Repentance) ۾ مهڙيءَ سٺ تي به گرفت نه ڪئي وئي:
“What good is a street that does not lead to a church!”

(’انهيءَ گهٽيءَ مان ڪهڙو فائدو، جا ڪنهن گرجا تي نه ٿي ڪشي!‘)
هاڻي ڏسجي ته سولڙي نقسن ڇا ٿيو چوي!

جيئن سولڙي نقسن نثر ۾ انقلاب آندو آهي، تيئن شاعرن
نظم ۽ ان جي بوليءَ ۽ طرز اظهار ۾ انقلاب آندو آهي. گذريل
باويهن ٽيويهن سالن ۾ سوويت يونين جي شاعريءَ ۾ اها بغاوت ملي
ٿي، جا استالن جي دؤر ۾ بوليءَ جي جمود پيدا ڪئي هئي. شاعرن
کي قدرن (Values) جي پڇ ڀاءُ، ٿورڙ موروڙ ۽ سٽياناسيءَ وڌيڪ ڏکارو
ڪيو هو، ڇو جو شاعريءَ جو قدرن سان بنيادي واسطو آهي.
استالن واري دؤر ۾ پيو ته نهيو، جي ڪنهن ماياڪوفسڪيءَ جي
پيروي به ڪئي ٿي ته هن تي ظاهر داريءَ ۽ نمائش پرستيءَ جو الزام
ٿي هنيو ويو. پاسترناڪ ۽ اخمتوفا، جيڪي انهيءَ دؤر جا قابل اعتبار
۽ مستند آواز هئا، اهي جنگ وارو عرصو ڇڏي، ٻئي دؤر ۾ خاموش

ڪيا ويا هئا، ۽ رڳو آهي شاعر، جن ۾ ڪا انفراديت نه هئي ۽
جي سچ جو آواز ڀارڻ کان عاري هئا، ڇپجي رهيا هئا. مون ڪتي
اخمتوفا جو هيٺيون نظم پڙهيو هو جو هن جنگ کان پوءِ چيو هو
۽ جنهن تي استالان واري دؤر جو اثر هو:
”حرفت سان ماعتاب“

شاهي دروازن جي پٺيان لڪي ڏٺو

ته ڪيئن مان شام جي وقت

پنهنجي موت کان پوءِ

پنهنجي شهرت موٽائي ڏني.

هاڻي هو مون کي وساري ڇڏيندا

منهنجا ڪتاب المارين ۾ پيا بوسيده ٿيندا

۽ ڪاڻي گئلي يا گذرگاه

آئنا اخمتوفا جي نالي سان نه سڏي ويندي.“

ڪيڏي نه مايوسي آهي، ان نظم ۾!

پاسترناڪ هڪ نظم لکيو هو، جو يو.ڪي. ۾ ڇپيل هڪ

ڪتاب (Post-war Russian poetry) ۾ ڇپيو آهي:

”جهنگ ۾ زمين جي هڪ عوامي سرويتور وانگر

موت هڪ قبرستان جي وچ ۾ بيٺو آهي

۽ مَردي جي بيلي چھري ڏانهن ڏسي رهيو آهي

جيئن ان کي ڪچي، ان جي قبر ٺاهي.

هرڪو ڇڻ ته ڏسي ٿو

ته ڪوئي خاموش آواز هن جي ڀرسان بيٺو آهي.

اهو آواز ڪنهن پيغمبر جو آواز آهي،

جنهن کي فرسودگي ويجهي به نه آئي آهي.“

استالان جي دؤر ۾ اهڙا آواز خاموش ٿي ويا هئا. شاعر

ايوگيني يوتوشينڪو نهايت هوشيار ۽ سان استالانزم جي خلاف

پنهنجي نفرت جو اظهار ڪيو. هن پهريون ڀيرو Babiyyar جهڙو

نظم ۱۹۶۱ع ۾ يهوديت دشمني (Anti-Semitism) تي لکيو.

ڪجهه سال اڳ مون Babiya تي ناول به پڙهيو هو. (بابي يار ۾ ڪيئي يهودي هڪ وقت ماري چونهي جي ڪـڏ ۾ وڌا ويا هئا.) يوتوشينڪو استالينزم ڏانهن موٽڻ جي خطري جي نشاندهي پنهنجي نظر **Stalins heirs** ۾ به ڪئي آهي، جو ۱۹۶۲ع ۾ ڇپيو هو. يوتوشينڪو، ييسينين وانگر هڪ ترنم وارو شاعر آهي، جنهن ايمانداريءَ سان پنهنجي فڪر جو اظهار ڪيو آهي. آندري-وزنيسينڪي هن کان ٿورو وقت پوءِ ميدان ۾ آيو ۽ پنهنجو ٻـڻ مڃائي ورتائين. هن ۾ نهايت دلڪش انفراديت آهي. يوتوشينڪو پنهنجن ٻڌندڙن کي اخلاقي شعور ۽ توانائي ڏئي آهي ته وزنيسينڪي روسي اصطلاح ۽ شاعريءَ ۾ اظهار کي جاندار بڻايو آهي. مون ٻنهي جي نظمن جا ترجما پڙهيا آهن، جي اصل جهڙا خوبصورت ٿا لڳن. اهي ٻئي شاعر پنهنجي دؤر ۾ ئي ديوتائون ٿي ويا آهن ۽ جڏهن هو عوام جي اڳيان پڙهن ٿا ته ماسڪو جا اسٽيڊيم ماڻهن سان سٽجي ٿا وڃن. ٻيا به ڪيترائي شاعر آهن، جن پنهنجو نالو ڪڍيو آهي، جن جي تفصيل ۾ مان هاڻي نه ٿو وڃان. جوزف برادسڪيءَ کي ۱۹۶۵ع ۾ اُن وقت پنج سال سزا ڏني وئي هئي جڏهن استالن جي موت کان پوءِ، آزادي پسند اديبن جي خلاف يلغار ڪئي وئي هئي. هو هڪ غير سياسي ۽ لائبرالي شاعر آهي. هن تي مقدمي مغرب جو ڌيان ڇڪايو هو ۽ هو سوويت يونين کان ٻاهر ڏاڍو ڇپيو ويو هو. جون ۱۹۷۲ع ۾ هو روس ڇڏي ويو ۽ هن وقت ميشي گن (**Michi gun**) يونيورسٽيءَ ۾ (**Poet-in-residence**) آهي ۽ گذريل سال هن کي ادب لاءِ نوبل پرائيز مليو هو. منهنجي ڌيان ۾ مٿي بيان ڪيل حالتون هيون، جڏهن مون هيٺيون ستون لکيون هيون، جي ’ڪي جو بيجل ٻوليو‘ ۾ ڇپجي چڪيون آهن:

گهاڙهي گل جي خوشبو سينگهه

۽ پوءِ ڪنڊي تي ويچار!

ٻـڻ سوليون ستون رچڻ لاءِ ڪيڏي نه جاکوڙ ڪرڻي ٿي پوي! ڪيڏو نه مطالعو ۽ گهرو فڪر ٿئي ٿو. انهن جي پٺيان!

ڪيترا نه سال ٿا لڳن انهيءَ مطالعي ۽ گهري فڪر کي جوالامڪيءَ جي لاءِ وانگر اندر ئي اندر اڀرڪا کائيندي، جيستائين آهو ڦاٽ کائي ٿو!

ڪجهه وقت کان انهن اديبن جي آباد ڪاري ڪئي ٿي وڃي، جن کي استالن جي زماني ۾ نهوڙيو ويو هو.

ميخائيل بلگاٽوف ۱۹۴۰ع ۾ مري ويو ۽ مرڻ کان ٿورو

وقت اڳي هن پنهنجو ناول 'The Master and Margarita'

پورو ڪيو هو، جو ۱۹۶۶/۶۷ع ۽ ڇپيو هو. آهو ناول گوٽي جي

'فائوسٽ' (Faust) وانگر سوويت يونين جي هڪ ڪهاوت

(Legend) ٿي پيو آهي. ان ۾ ڪرسٽ جي مصلوب ٿيڻ جي

باري ۾ هڪ خيالي ملامت آهي ۽ ان جهڙو مزاحيه شهپارو اڃان

تائين روسي ادب ۾ سرجيو نه ويو آهي. تازو جولاءِ ۱۹۸۸ع جو

سوويت لٽريچر جو سارو شمارو ميخائيل بلگاٽوف تي نڪتو آهي،

جنهن ۾ هن تي اٽڪل ٻه سؤ صفحا لکيا ويا آهن. ڪيترائي ناول-

نويس ۽ شاعر، جي استالن واري دؤر ۾ مري ڪپي ويا هئا، سي وري

ڇپجي رهيا آهن. روس جو مشهور ترين ناول 'ڊاڪٽر زواگو'، جنهن

تي پاسٽرناڪ کي نوبل پرائيز مليو هو، جو حڪومت جون اکيون

ڏسي، پاسٽرناڪ وٽ کان نابري واري هئي، هڪ عظيم ناول آهي،

جنهن مون کي ڏاڍو متاثر ڪيو آهي ۽ مون کي ڪيتري وقت کان

حسرت رهي آهي ته مون کي ايتري فرصت ملي، جو مان برصغير جي

باري ۾ اهڙو ناول لکڻ ها، اها ٻي ڳالهه آهي ته جي منهنجي ساري

شاعري غور سان پڙهي ويندي ته اهڙو ئي ناول لڳندي.

موت کان پوءِ پاسٽرناڪ ۽ مينڊلسٽام (جنهن کي استالن

مارايو هو) پٽائيءَ وانگر ٿي پيا آهن ۽ بيريديلڪو (Peredelkino)

واريءَ وٽي ۾، جتي اڪثر اديب رهندا آهن ۽ موت کان پوءِ

پوريا ويندا آهن، انهن ٻنهي شاعرن جي قبرن تي روز هزارين ماڻهو

اچن ٿا ۽ گلن جا انبار چاڙهن ٿا. اهڙيون خبرون مون خود 'ماسڪو

نيوز' ۾ پڙهيون آهن، جن ۾ تازو شايع ڪيل، ورنيسيسڪي جو

پاسٽرناڪ جي قبر تي گلن جاڙڻ جو سون ڪانڊاريمڊز احوال به آهي.

سوويت لٽريچر جي آگسٽ جي شماري ۾ گورباچوف جي دور ۾ ڇپيل بيوروڪريسيءَ خلاف مشهور ناول **Children of Arbat** جا ذڪر ڏنا ويا آهن. ان ناول جي باري ۾ مون اڳيئي **News Week** ۾ ٽي چار صفحا پڙهيا هئا ۽ ان جو ذڪر گذريل تقرير ۾ ڪيو هيم، جا مون آرٽس ڪائونسل ۾ ڪئي هئي. روسي فن ۽ ادب کي مڪمل آزادي ملي چڪي آهي ۽ هينئر رجعت پرستن وٽ سوويت يونين جي خلاف ڪوئي خاص هٿيار نه رهيو آهي. هاڻي هو پروپيگنڊا نه ڪري سگهندا ته روس ۾ آرٽ ۽ ادب کي دٻايو وڃي ٿو.

اسان وٽ صدر ضياءُ الحق جو ”حدود آرڊيننس“ لڳل آهي ۽ ڪاٺي فن جي آزادي نه آهي؛ صدر ضياءُ اديبن کي رشوتون ڏيئي خريد ڪري رهيو آهي ۽ مون کي اعتبار جهڙي ذريعي کان معلوم ٿيو آهي ته جي اديب ۽ دانشور هن جي وٽ ۾ نه ٿا اچن، انهن لاءِ هن ’Hit List‘ ٺهرائي آهي، جنهن ۾ منهنجو نالو به آهي. هر انسان قدرت جي ’Hit List‘ تي آهي ۽ ڪنهن نه ڪنهن وقت ته هن جو خاتمو ٿيو آهي. سو ڇا لاءِ ڪنهن جو ڊپ ڪجي! ضياءُ الحق کي جي بي نظير جو پٽ نه هجي ها ته هو اسان کي ڪيترو وقت اڳي ائين مارائي ڇڏي ها جيئن بنگلاديش ۾ هڪ وقت به سو دانشور ماري ويا هئا. مون کي فخر آهي ته ڪنهن به لوپ لالچ، پيوٽر سان هو مون کي ڇپ ڪرائي نه سگهيو آهي. مون جيترو ضياءُ الحق جي دؤر ۾ لکيو ۽ ڇپايو آهي، ايترو سچي زندگيءَ ۾ نه لکيو آهي. پنهنجي آواز کان سواءِ آءٌ نه آهيان. ان کان سواءِ مان جيئن به ته ڇا، جي نه جيئن به ته ڇا! مون کي يقين آهي ته هن دؤر جو سچ جيئن مون پنهنجي شاعريءَ ۾ ڏنو آهي، برصغير جي ٻئي ڪنهن به شاعر ان کي ائين نه ڏنو آهي. مان نئين کان چوڻي ۽ تائين هڪ سڀني تي چڪو آهيان. مون پنهنجي زندگيءَ

ڪي شعلي ۾ بدلايو آهي جو نهايت تيزي سان ڀري رهيو آهي ۽
ڪنهن وقت به پنهنجي ليکي وسامي سگهي ٿو. پر هڪ سڀني کي
گولي نه مٽائي نه ٿي سگهي، نه وري هڪ شعلي کي ٻجھائي ٿي
سگهي! (۱۲ آگسٽ، ۱۹۸۸)



Gul Hayat Institute

پلڏامون

صفحو	سيٽ	غلط	صحيح
۲۰	۲۱	خاتمي جي	خاتمي جو
۲۱	۱۲	آرينا	اڙينا
۲۱	۲۱	اڻهائڻو	آخمتو
۲۷	۲۲	جهڻڪ	جهڻڪو
۳۴	۱۱	ڏانڊن	ڏنڊن
۴۵	۵	منظوم وري	وري منظوم
۴۸	۵	nsdruck	Insdruck
۵۰	۹	ڪري ٻه شامل	ڪري شامل
۵۴	۵	پر 'گاليپلو'	'گاليپلو' پر
۵۴	۶	سينيوار	سينيورا
۵۸	۷	هندستان ۾ اڃان	هندستان اڃان
۶۱	۱۴	واد وودا	واد وواد
۱۰۰	۱۲	تير	تيز
۱۰۶	۲۴	بهترين	بهترين دوست
۱۰۸	۱۳	Scap	Scar
۱۱۳	۲۵	ڪس	ڪسي
۱۱۴	۵	غڻڊن جو جڻو	غڻڊن جي جڻي
۱۲۳	۲۲	آهن	آهي
۱۲۹	۸	شاعري	شاعري، (۳)
۱۳۱	آخري	hot	not
۱۳۲	۸	ڪٿان آيو	ڪٿان جو
۱۳۵	۱۱	پنجويه سا	پنجويه سال
۱۴۶	۴	نقيم	نقيم

Altruist	Attruist	۲	۱۵۰
(مارڪسسٽ)	(مارڪس)	۶	۱۵۰
Beer	Peer	۵	۱۶۲
ڪري،	ڪري،	۲۶	۱۶۲
ڪي به	ڪي	۱۲	۱۶۴
نيوڪليئر هٿيارن	نيوڪليئر	۲۰	۱۶۹
پر نه هيون.	نه هيون.	۴	۱۹۳
ويا هئا،	ويا،	۹	۱۹۶
آن ماحول	آماحول	۲۵	۲۱۵
ڪن	ڪيون	۱۷	۲۲۴
وغيره تي	وغيره ته	۲۵	۲۲۶
قيد و بند ۾	قيد و بند	۲۶	۲۲۸
Pinochet	Pinochei	۲۰	۲۲۹
پيريڊيلڪنو	پيريڊيلڪو	۲۴	۲۳۴

Gul Hayat Institute

شيخ اياز جا شايع ٿيل ڪتاب

۰۱. پونر پري آڪاس
۰۲. جي ڪاڪ ڪڪوريا ڪاٻڙي
۰۳. ڪلهي پاٽم ڪينرو
۰۴. وڃون وسڻ آيون
۰۵. پٽڻ ٿو پور ڪري
۰۶. پن چڻ ڀڄائان
۰۷. پنهل ڪان ٻوءِ
۰۸. ٽڪرا ٽٽل صليب جا
۰۹. واٽون ڦٽل چانڊيون
۰۱۰. جڳ مڙيو ٿي سڀنو
۰۱۱. چنڊ چنبيليءَ ول
۰۱۲. رڻ تي رم جهم
۰۱۳. ڀڳت سنگھ ڪي ڦاسي
۰۱۴. ساهيوال جيل جي ڊائري
۰۱۵. راج گهاٽ تي چنڊ
۰۱۶. ڪپر ٿو ڪن ڪري
۰۱۷. ڪي جو پمجل ٻوليو
۰۱۸. لڙيو سڄ لکن ۾
۰۱۹. خط، انٽرويو ۽ تقريرون
۰۲۰. بڙ جي چانو اڳي کان گهاٽي
۰۲۱. اکن نيرا ڦليا
۰۲۲. ڪراچيءَ جا ڏينهن ۽ راتيون
۰۲۳. شاهه جو رسالو (اردو ترجمو)
۰۲۴. جو پمجل نه اڪهيا (پنجابي)
۰۲۵. حلقه ميرے زنجير کا (اردو)
۰۲۶. نيل ڪنڙھ اور نيم ڪے پٽے (اردو)



Gul Hayat Institute



شيخ اياز

ڪراچيءَ جا ڏينهن ۽ راتيون

نيو فيلڊس (116)